

Sri Pratap College

**SRINAGAR
LIBRARY**

Class No. 891.433

Book No. A235

Accession No. 26054.

सेहरे के फूल

सेहरे के फूल

XXXXXX

SPRINGBOAT

आदिल रशीद


Adil Raghoo

Sh. Ghulam Ali & Sons
Booksellers & Stationers
117-118, Bazar
SRINAGAR.

नव साहित्य प्रकाशन, दिल्ली-७

Library Sri Pratap College
Srinagar

891.433
A23S

26054 : 

Accession Number

Class No.....

मूल्य : छः रुपये

प्रकाशक : नव साहित्य प्रकाशन, बंगलो रोड, दिल्ली-७
मुद्रक : हरिहर प्रेस, चावडी बाजार, दिल्ली-६

SEHRE KE PEUL : ADIL RASHID : Rs.6.00

एक

जनवरी का आरम्भ ।

सर्दियाँ शुरू हो चुकी थीं । शाम के साढ़े पाँच बज चुके थे । सूर्य की अन्तिम किरणें हवेली के सामने वाले सबसे ऊँचे नीम के पेड़ की फुनगियों पर नाच रही थीं । सूर्य का रंग सुनहरा हो चुका था । कुहरे की एक लम्बी और हल्की सी रेखा दूर तक फैलती हुई मालूम हो रही थी ।

चिड़ियों ने बसेरों की तलाश में उछलना, कूदना और शोर मचाना शुरू कर दिया था । गाँव के सारे ढोर और डंगर अपने-अपने स्थान पर वापिस आ रहे थे । गाँव के छपरोँ से धुआँ उठना शुरू हो गया था । मुर्गियाँ डरबों के पास आ जमा होने लगी थीं और कुड़कुड़ा रही थीं ।

साँझ अत्यधिक शान्त और सुन्दर थी । सूरज देखते ही देखते डूब गया था । सर्दी ज्यादा बढ़ चली थी । गाँव वालों के मकानों के सामने अलाव चमकने लगे थे ।

लेकिन वह अभी तक गुम-सुम, उदास हवेली की छत पर सरदरी के नीचे स्तून से लगी खड़ी न जाने क्या सोच रही थी ! उसके गिर्द सर्द हवाओं की लहरें तड़पना शुरू हो गई थीं । उसके कपड़े हवा से सरसरा रहे थे । बालों की एक लट बार-बार उसके तमतमाते हुए गालों की बलायें ले रही थी, लेकिन उसे किसी बात का होश न था । सर्दी बढ़ गई थी । सर्द हवाएँ जिस्म को चीरने लगी थीं ।

लेकिन वह ! उसे उस सर्दी की खबर न थी । उसके दिल-

दिमाग में एक नहीं, बल्कि कई अलाव रोशन थे, जल रहे थे और दहक रहे थे—और वह उन दहकते हुए अलावों में जली जा रही थी।

अंत में वह एक कठोर तथा विष-बुझी आवाज़ सुनकर चौंक उठी—

“अभागी ! खुदा गारत करे तेरी इस सुलगती जवानी को !
यहाँ खड़ी-खड़ी क्या कर रही है ?”

सहसा ही सहम कर वह सामने देखने लगी।

“बड़ी बेगैरत और बेहया हो तुम।” किसी ने उसे झंझोड़ कर रख दिया—“गजब खुदा का। जवान-जहान लड़की और किस बेबाकी से शत पर मुँह उठाए खड़ी है। झाड़ मुँह पहाड़। इसे यह भी होश नहीं कि बेपर्दगी हो रही होगी।”

वह अब पूरी तरह होश में आ चुकी थी। अत्यधिक बेचारगी के साथ आहिस्ता से बोली—

“मैं ज़रा यों ही...जी घबरा रहा था तो...”

“चुप !” उसके गाल पर एक थप्पड़ पड़ा—“बड़ी आई ज़रा यों ही की बच्ची। लगता है कि सारे खानदान की नाक कटा कर ही तू चैन लेगी।”

उसकी पीठ पर दोहत्थड़ मारकर उसे आगे की तरफ धक्का दिया गया—“चल, उतर नीचे। लाख बार समझाया होगा कि कोठा अटारी न किया करो, मगर मेरी सुनी जाय, जब न।”

वह मरी हुई चाल से शानदार हवेली की छत पार कर जीने तक आई। जीने पर पहुँच उसे पीछे से एक ओर धक्का दिया गया—“कमीनी ! खुदाई ख़वार ! निगोड़ी ! अभी से पर पुर्जे निकालने लगी है।”

बड़ी मुश्किल से उसने अपने आपको सम्हाला, वरना शायद सारे जीने वह एक साथ तै करके नीचे औंधे मुँह आकर गिर जाती।

आहिस्ता-आहिस्ता वह जीना तै करने लगी। वह एक-एक जीना तै कर के नीचे आ रही थी और पीछे से उसे एक की जगह कई-कई सलवातें एक साथ सुनाई जा रही थीं। गर्मी और गुस्से का पारा ऊपर चढ़ता जा रहा था।

नीचे हवेली के सहन में आकर उसकी पीठ पर एक घूँसा और पड़ा—“मैं कहती हूँ, नोज कोई तुझ जैसी बैल लड़की का वास्ता

किसी से डाले । खुदाए ख़्बार न जाने कहाँ-किधर मरती रहती है ?”

आवाज में और कठोरता आ गई—“मैं कहती हूँ तौबा-तौबा ! नोज कोई तुझ जैसा हो ! आखिर तू मुझे समझती क्या है ?”

वह चुप रही ।

“बोल ! जवाब दे... !”

“माफ़ कर दीजिए, मामीजान !” वह झिझकती हुई रुक-रुक कर बोली—“मैं अब कभी छत पर न जाऊँगी ।”

“जहन्नुम में जाओ तुम—घूल्हे में पड़ो मेरी तरफ से ।” उसके बाल नोच डाले गये—“लेकिन खुदा रसूल का वास्ता, इतने बड़े खानदान की नाक न कटवाओ । पूरे का पूरा खानदान चुल्लू भर पानी में डूब मरेगा । निगोड़ा मरकर भी बदनामी का दाग न धुलेगा यह समझ लो अच्छी तरह ।”

“जी !”

“क्या जी ?”

“अब मैं छत पर कभी न जाऊँगी ।”

“नहीं-नहीं, यह नहीं ! !” वह दाँत पीसकर बोली—“इतनी बड़ी बदनामी का दाग मरकर भी न छूटेगा—समझी !”

“जी हाँ ।”

“जी हाँ की सगी ।” उसके नर्म व नाजुक बाजू में इतने जोर की चुटकी काटी गई कि नाखून अन्दर धंस गया । एक जोर की ‘सी’ उसके लबों से तड़प कर बाहर आ गई । उस जगह आस्तीन में खून जम गया ।

“मुर्दार के तन-बदन में भट्टी सुलग रही है ।” दाँत भींच कर नफरत से कहा गया । कई तीर एक साथ छोड़ दिए गए—

“आवारा कहीं की...बदचलन...छिनाल !”

और वह जिसकी उम्र अभी केवल ग्यारहवर्ष की थी, उन तुन्द-तेज और घिनौने शब्दों का अर्थ न समझते हुए भी सहम गई ।

“दुल्हन !” उधर बड़े कमरे से आवाज आई—“क्या बात है ? किस पर बिगड़ रही हो, किसने क्या किया ?”

वह उसका हाथ पकड़ घसीटती हुई उस कमरे में ले आई । उसे एक जोर का धक्का दे मसहरी पर गिरा कर बोली—

“इससे पूछ लीजिए—अपनी इस कमीनी लाड़ली से ।”

“तौबा है, दुल्हन !” ज़ाकिरा बीबी अपनी रजाई गुस्से से झटक कर मसहरी पर से उठकर खड़ी हो गई ।

“आखिर क्या बिगाड़ा है तुम्हारा इस नन्ही सी जान ने ?” उन्होंने उसे लिपटा लिया ।

वह उसे पुचकारने लगी—“मेरी सईदा...मेरी बच्ची ।”

मासूम सईदा अपनी नानी अम्मा की हमदर्दी पर रो पड़ी । उसकी खूबसूरत आँखों से गंगा-यमुना एक साथ उमड़ पड़ीं । बलपूर्वक किए गए सब्र का बाँध एक हल्के से इशारे से टूट गया । वह हिचकियों से रोते हुए—फँसते हुए शब्दों के साथ भर्राई हुए आवाज़ में अपनी सफाई के तौर पर बोली—

“हम एक इत्ता-सा कोठे पर चले गए थे । रज़िया बहिन ने—हमारी अप्पी ने हमें खूब घूस-घूस कर मारा था । जी बहुत डूब रहा था—बहुत रंज हो रहा था । हमें—बस हम जरा ऊपर चले गए थे, ममानी जान ने...!”

और वह अपना गम वर्दाश्त न कर फूट-फूट कर रोने लगी । बड़ी बेकसी और बेचारगी के साथ वह रो रही थी ।

ज़ाकिरा बीबी का दिल फटने लगा । अनवरी बेगम—सईदा की ममानी का जी जलकर कबाब हो गया । वह जोर से गर्जी—“अरी वाह री छत्तीसा...!” मारे गुस्से के उसकी आँखें उबल पड़ीं । बहुत बुरा सा मुँह बनाकर चीखी—

“मारे जूतों के अल्लाह जानता है कि अभी मैं फर्श कर दूंगी तुझे ! टेसुए बहाकर समझती है कि जीत जायगी । क्यों री, कब मेरी बच्ची रज़िया ने तुझे मारा ? खबरदार, जो उस बच्ची का नाम लिया तूने !”

वह अपनी सास की ओर घूम अत्यधिक चिल्लाते हुए नथुने फुला कर बोली—“देखिए खाला अम्मा ! मैं आपसे यह बताए देती हूँ कि इस नाशदनी के बारे में अब अगर आपने अपनी चलाई तो मैं इसके भले-बुरे में फिर कभी न बोलूंगी । देख लीजिएगा कि एक दिन यह सारे खानदान की नाक कटाकर ही चैन लेगी । इसके तौर बहुत बिगड़ते जा रहे हैं ।”

“क्या कहती हो तुम, दुल्हन !” जाकिरा बेगम आश्चर्यजनक नजरों से अपनी बहू की ओर देखते हुए जैसे चीख पड़ीं—“कुछ तो अल्लाह रसूल का खौफ खाओ । इस मासूम के बारे में तुम यह सब कुछ कह क्या रही हो ?”

उन्होंने अपनी गर्दन जोर से झटकी ।

“छिः ! शर्म करो दुल्हन, शर्म ! क्यों इस मासूम बे-माँ की बच्ची का सब्र समेट रही हो ?”

“अच्छा !” अनवरी चिढ़ गई—“मेरी जूती से । आज से मैं आपकी इस लाड़ली बे-माँ की बच्ची से बात तक न करूँगी । जो इसका जी चाहे, करे । कोठे पर बस जाए मेरी तरफ से जाकर ।”

“दुल्हन !”

बूढ़ी जाकिरा बीबी का सर्द खून उनकी बूढ़ी रगों में लावे की तरह खौल गया । वे चीख पड़ीं—“इतनी बड़ी जबान तुम्हारे माँ-बाप ने तुम्हारे मुँह में डाल दी है । जो जी में आता है, बेखौफ बक देती हो । शर्म नहीं आती तुम्हें !” वे रंज और गुस्से से पागल हो गईं—“अल्लाह जानता है कि तुमने इस वक़्त बड़े जोर का घूँसा मेरे कलेजे पर मारा है । मेरी रूह तक तुमने ज़ख्मी कर दी है । अल्लाह न करे कि कोई तुम जैसा भी मुँहफट हो । वक़्वाद की इंतहा कर दी तुमने ।”

वे एक सर्द आह भरकर बोलीं—“काश ! मैं इतनी मजबूर न हो गई होती ।”

“तो क्या करतीं आप ?”

अनवरी अपनी सास से भी बदतमीज़ी पर उतर आई । उसकी आँखें शोले बरसा रही थीं । वह गर्जकर बोली—

“हाँ-हाँ, कहिए न, कि अगर आप मजबूर न होतीं, तो क्या कर लेतीं मेरा ?”

“!” वे बड़ी बेचारगी से दाँत पीसकर बोलीं—“खड़े-खड़े मैं तुम्हें इस घर से निकाल देती ।”

“तो अब निकाल दीजिए ।” वह आग बबूला हो गई—“मैं भी तो देखूँ, आपके मुँह में कितने दाँत हैं ।”

“अब तुम मुझ निगोड़ी के मुँह के दाँत भी गिनने लगी हो,

दुल्हन ! शाबाश ! जीती रहो । बड़ी अच्छी शिक्षा तुम्हारे माँ-बाप ने तुम्हें दी है । मुब्हान अल्लाह !”

“आपकी शिक्षा से अच्छी शिक्षा है, मेरे माँ-बाप के पास ।”

“मुबारक हो ।”

“वह तो है ही ।” अनवरी बड़े रूआव से बोली—“खुदा का शुक्र है कि मैं गई-गुजरी नहीं हूँ ।”

जाकिरा बीबी के दिल से एक सदा आह निकल गई—

“काश ! कि वे ज़िन्दा होते आज के दिन...या मेरा बेटा मेरे कहे में होता । काश ! मैंने अपनी सारी जायदाद अपनी अदूर-दर्शिता से उसके नाम न लिख दी होती ।”

“तो क्या होता ? अनवरी अब बिल्कुल बदतमीजी पर उतर आई थी—“मेरे माँ-बाप भी नंगे भूखे नहीं हैं ।”

“वह तो मुझे मालूम है, दुल्हन !” जाकिरा बीबी पूरी संजीदगी के साथ बोली—“गरीब घर की बेटी इसीलिए तो मैं अपने घर ब्याह कर लाई थी कि आज के दिन उसकी इमारत के ताहने उससे सुनूँ ।”

“गरीब घर ! गरीब घर ! क्या रट लगा रखी है, आपने ? आप कौन से बड़े घर से ब्याह कर आई थीं ? मेरी माँ तो फिर भी आपके माँ-बाप से बड़े घर की बेटी थी । वह तो कहिए कि आपका ब्याह यहाँ हो गया और आपने घूँघट उठाकर यह हवेली देख ली, वरना.....”

“वस दुल्हन !” जाकिरा ने अनवरी की बात काट दी...“मुझे न मालूम था कि तुम्हारे मुँह में कई गज की ज़बान है ।”

“तो आज मालूम हो गया न !”

“हाँ, मालूम हो गया ।” वे बहुत आहिस्ता से बोलीं ।

वह पाँव पटककर बोली—“यह तो गुम्बद की आवाज़ है ।” यह कहकर वह वहाँ से बड़े झुंझलाए हुए अन्दाज़ में चली गई । जाकिरा बीबी ने अपने सफ़ेद दुपट्टे के आँचल से अपनी नाक जोर से रगड़ी ।

“मेरी बच्ची !” उन्होंने मासूम सईदा को अपने कलेजे से लगा लिया । वे बुदबुदाई—

“काश ! अल्लाह मियाँ को तुझ पर तरस आ जाता, बेटी !

तेरी माँ न मरती ।”

“आप मुझे मेरे अब्बाजी के पास भेज दीजिए, नानी अम्मा !”

“बेटी !” जाकिरा की आवाज़ भर्रा गई ।

“तुम्हारी नई माँ भी तो तुम्हारी इस ममानी से कुछ कम नहीं है.....और तुम्हारे अब्बाजी ।”

उनके दिल पर जैसे कि बड़े जोर का घूँसा पड़ा । वे बड़े दुःख के साथ बोलीं—

“वे तो जैसे कि तुम्हें पैदा करके भूल ही बैठे हैं ।”

सईदा ने बड़ी मासूमियत से अपनी नानी अम्मा की तरफ देखा—

“क्या अब्बाजी मुझे कभी याद न करते होंगे, नानी माँ ?”

सईदा की इस मासूमियत पर जाकिरा का दिल रो पड़ा । वे दर्द के साथ बोलीं—

“याद करता होता तो कभी याद न कर लेता ।”

“मैं कल अब्बाजी को एक खत लिखूँ ?”

“क्या लिखोगी, बेटी ?”

“लिखूँगी कि मैं आपकी बेटी, आपको बहुत याद करती हूँ । ममानी जान और उनके बच्चे मुझे बहुत मारते हैं । आप आकर मुझे अपनी बेटी को ले जाएँ ।”

नानी अम्मा ने दिल में सोचा—“उसे आकर ले जाना होता, तो वह यहाँ भेजता ही क्यों ?”

“मैं अपने अब्बाजी को यह दिखाऊँगी ।” सईदा ने अपना दाहिना बाजू खोला ।

“अरे !” नानी अम्मा ने उसे बेअख्तियार लिपटा लिया । उनकी आँखों से आँसू बह निकले । सईदा का बाजू जखमी था । नीला हो गया था वह । खून का एक चकत्ता उस पर जमकर सूख गया था ।

रात के खाने पर ताहिर मियाँ, सईदा के मामूजान जब जनान-खाने में तशरीफ़ लाए, तो उन्हें घर की फिजा कुछ बदली-बदली लगी ।

जब वे हाथ मुँह धोकर खाना खाने के लिए तख्त पर बैठे तो उन्होंने देखा कि दस्तरख्वान पर उनके बच्चे बैठे हैं । उनकी बीबी अनवरी नहीं है । उन्हें बड़ी हैरत हुई । उन्होंने अपनी बड़ी बेटी रज़िया से पूछा—

“ये और सब लोग कहाँ हैं ?”

रज़िया अभी उनके सवाल का जवाब देने भी न पाई थी कि उनका बेटा अकबर, जो रज़िया से छोटा था, बोला—

“अम्मी जान को बड़े जोर का गुस्सा चढ़ा हुआ है।”

“क्यों ?”

“दादी बीबी से लड़ाई हुई है।” उनकी सबसे छोटी बेटी नज़मा बोली—“दादी अम्मा ने हमारी अम्मी को डांटा है अब्बूजान ! दादी बहुत बुरी हो गई हैं।”

यह उनकी सबसे छोटी बेटी नज़मा कह रही थी जो अभी सिर्फ छः साल की थी।

“क्या हुआ था ?” ताहिर ने रज़िया से वसाहत चाही।

रज़िया ने भीगी बिल्ली बनते हुए कहा—

“सईदा को छोटा समझ कर मैंने पढ़ने पर एक जरा-सा मार दिया था, बस, उस पर वह मुझे बुरा-भला कहने लगी और....”

ताहिर साहिब यक़वारगी अपनी बेटी रज़िया की बात काट कर बोले—

“और इस पर तुम्हारी दादी अम्मा को गुस्सा आ गया होगा ?” एकाएक वे अपने आगे वाली प्लेट खिसका कर बोले—“ब-ख़ुदा, मैं तो तंग आ गया हूँ इस सईदा की बच्ची से ! बाप के होते हुए यह ग़ैर की औलाद न जाने कब तक मेरे सिर पर सवार रहेगी ? जैसे कि हमारी ही हवेली दुनिया ज़हान का यतीमखाना बन कर रह गई हो।” वे गर्दन झटककर बेज़ारी से बोले—“लाहौज़ बिला कुव्वत।”

वे अपनी जान से आजिज़ आते जा रहे थे।

“न जाने यह हमारी अम्मीजान साहिबा को भी क्या सूझती है, जब देखो, उसी अभागी लौण्डिया के पीछे हंगामा ! बहिन थी एक, ब्याह दी गई। अब अगर वह मर गई है तो इसमें हमारा क्या कसूर कि उसकी बेटी को भी हमें पालें। बाप ज़िन्दा है उसका। मर नहीं गया।” वे दस्तरख़दान से उठकर खड़े हो गए।

“हमारी अम्मीजान साहिबा भी अच्छी-खासी मुसीबत हैं, हमारे लिए।” वे बुदबुदाए।

“मरती भी नहीं हैं।”

“आप उन्हें कुछ न कहें।” अनवरी अपने दुपट्टे के आँचल से अपने मगरमच्छ के आँसू पोंछती हुई अपने शौहर के सामने आकर खड़ी हो गई।

“मैं ही सब पर भारी हूँ इस इतनी बड़ी हवेली में ! मुझे तो अल्लाह के वास्ते आप मेरे माँके भिजवा दीजिए। मैं निगोड़ी कहीं भी रह कर और रूखी-सूखी खाकर जी लूंगी।”

वह सिसकियाँ भरने लगी। ताहिर साहिब अपनी चहेती वेगम की इन चरित्र बाजियों पर बेताब होकर अपनी उस माँ को भूल गए, जिन्होंने उन्हें जन्म दिया था। अपना दूध पिलाया था और पाल-पोस कर इतना बड़ा किया था।

वे अपनी माँ के अधिकार को भूलकर बीबी के नखरेबाजियों में लग कर एकाएक बोले—

“कसम अल्लाह पाक की, मैं इस पूरी हवेली को आग लगा दूँगा।”

“हवेली को खुदा न करे कि आप आग लगाएँ। मुझी को जहन्नुम रसीद कर दीजिए।”

“कहा क्या अम्मी ने तुम्हें ?”

“छोड़िए।” अनवरी बोली—“आखिर वो वह माँ हैं। उनका दर्जा बहुत ऊँचा है। मैं तो उनकी जूतियाँ तक सीधी कर लूंगी। लेकिन इस वालिस्त भर की लौण्डियाँ की तिड़-तिड़ करती हुई जबान मुझसे अब बरदाश्त नहीं होती।

“क्या ?” ताहिर साहिब के तन बदन में आग लग गई।

“जवान चलाना सीख गई है, वह नामुराद सईदा।” वे आस्तीनें चढ़ाकर दहाड़े—“कसम कुरान पाक की, मैं खून कर दूँगा, उस नामुराद का।” और यह कह कर वे अपनी माँ के कमरे की ओर लपके।

“नहीं—नहीं...खुदा के लिए जाने दीजिए...आपको मेरी कसम !” कहती हुई अनवरी उसके पीछे दौड़ी। उसके पीछे उसके तीनों बच्चे थे, महज यह दिलचस्प तमाशा देखने के लिए।

कमरे के दरवाजे पर पहुँच वह गला फाड़ कर चिल्लाए—

“कहाँ है वह बदवस्त की बच्ची ? वहाँ है सईदा ?”

और यहाँ उस मासूम, बेकसूर, मजलूम सईदा का दम निकला जा रहा था। उसकी नानी बेचारी उसे गोद में भरे बैठी थी। मारे डर के सईदा की कँपकँपी छूट रही थी।

“अकल की बातें करो, ताहिर !” उसकी माँ ने अपनी दोहती (नातिन) को और अधिक समेटते हुए अपने बेटे से कहा—“यह सताई हुई तुम्हारी मरने वाली बहिन की बेटी है—निशानी है। उसके जिगर का टुकड़ा है। उस निरपराध पर जुल्म कर के अल्लाह का अजाब न समेटो अपने लिए।”

“यह अभी से ज़बान चलाना सीख गई है। बड़ों का अदब-लिहाज इसने सब-कुछ भुला दिया है।”

‘किसने कह दिया है यह तुम से ?’

“मैं कोई दूध पीता बच्चा नहीं हूँ कि कहने-सुनने में आजाऊँ।”

“नहीं, मामू साहिब !” सईदा अपनी नानी की गोद से हाथ जोड़कर बोली—“सच मामू साहिब ! हमने किसी से ज़बान नहीं चलाई।” वह चिचियाती हुई, सहमी सी बोली—

“मुमानी जान तो हमारी माँ है। हम तो मामाओं और नौकरानियों तक से ज़बान नहीं चलाते। यह हमारा अल्लाह जानता है। हमने तो आज तक अपने भाई और बहिनों तक की किसी बात का जवाब उन्हें उलट कर नहीं दिया।”

ताहिर साहिब का दिल अभी अपनी अभागी भाँजी की इस सफाई पर पसीजने भी न पाया था कि अनवरी अपना मुँह बिगाड़ते हुए बोली—

“अरी वाह री चलित्तरबाज़। गज़ भर की ज़बान की जगह जैसे कि अब तो बेचारी के मुँह में ज़बान ही न हो।” वह जोर से गर्जी—
“क्यों री, क्या मैं छोटी हूँ ?”

“बस-बस !” जाकिरा बीबी बोली। उनके ढंग में नर्मी थी—
‘अब छोड़ो यह सब, दुल्हन ! शरीफ़ घर की औरतें मर्दों को नाहक जोश नहीं दिलाया करती बल्कि उनके जोश को खत्म कर देने की कोशिश करती हैं।’

“सुन लीजिए !” अनवरी ने ताहिर को मुख़ातिब किया—“मैं आपको जोश दिला रही हूँ।” उसने फिर पूरा अभिनय किया—“तभी

तो कहती हैं कि आप मुझे अपने साथ न रखिए ।”

वह रोने लगी । उसके इस तरह रोने पर ताहिर का गुस्सा भी भड़क उठा । उसने जनूनियों की तरह झपट कर बेकसूर और पीड़ित सईदा को अपनी माँ की सुरक्षा की छाया से छीन लिया ।

उसने मासूम बच्ची को बालों से पकड़ कर उठा लिया । वह गरीब डर के कारण इतनी सहमी कि बेहोश हो गई । ताहिर ने उस बेहोश बच्ची को, जोकि मासूम थी, बे-माँ की थी, जिसका बाप उसे भुला चुका था और जो अपने बाप के होते हुए भी यतीम हो गई थी, जिसका तनिक भी कसूर नहीं था, उठाकर उसी जगह फर्श पर दे मारा । बच्ची ने हरकत न की । इसलिए कि वह बेहोश हो चुकी थी ।

उसकी उसी बेहोशी के आलम में एक बेरहम इनसान ने गुस्से और जनून में उसे पीटना शुरू कर दिया । वह उसे पीट रहा था और एक बेवस और बेकस बूढ़ी औरत जाकिरा बेगम गुम-सुम बैठी उसे फटी आँखों से ताक रही थी । आखिर उसने अपना चेहरा दोनों हाथों से ढाँप लिया ।

मार खाते-खाते तकलीफ की शिद्दत से मासूम सईदा को होश आ गया । वह बेअख्तयार चीख उठी—वह बिलबिला रही थी ।

“मामू साहिब ! खुदा के लिए मामू साहिब ! रहम कीजिए । तरस खाइये...मामू साहिब ! मैं मर जाऊँगी ।”

‘काश, तू मर जाती, बेटी !’ बे-अख्तयार जाकिरा बीबी के मुँह से चीख के रूप में यह वाक्य निकला और वह पागलों की तरह अपनी मासूम पीड़ित, बेकसूर नातिन से लिपट गई । वह ढाल बन गई अपनी बच्ची के लिए । उनके होनहार और लायक बेटे ताहिर के एक दो हाथ उन पर भी पड़ गए ।

लेकिन उन्होंने अपनी सईदा को बचा लिया । उनके मुँह से बे-अख्तयार निकला—

“तुझे खुदा कभी भी माफ न करेगा ताहिर ! अल्लाह करे, तेरा यह जुल्म तेरे और तेरे बीबी-बच्चों के आगे आए ।” और यह कहकर वे भूखी शेरनी की तरह उठकर खड़ी हो गई । उन्होंने अपनी पूरी शक्ति से ताहिर को एक धक्का दिया । वे चिल्ला कर बोलीं—

“कसम अल्लाह की ! मैं तेरा दूध कभी न बख्शूंगी ।” वे ताहिर के आगे तनकर खड़ी हो गई—

“अब तू मुझे मार—अपने बीबी-बच्चों की कसम है तुझे । तू मेरा कलेजा निकाल कर बाहर फेंक दे ।” वह ज़ारो-कतार रो रही थीं और सईदा उसी जगह फर्श पर बेसुध पड़ी कराह रही थी । ताहिर और उसके बीबी-बच्चे कमरे से बाहर जा चुके थे ।

ज़ाकिरा बीबी ने अभागी सईदा को उठाया । उसे मसहरी पर लिटा दिया । उसे लिपटा कर वे फूट-फूट कर रोने लगीं ।

रात के दो बजे का वक्त था ।

गरीब सईदा, बेकस-मजबूर और लाचार सईदा, बे-माँ की मासूम बच्ची अभी-अभी गहरी नींद सोई थी । उसकी चोटों पर हल्दी और चूना जगह-जगह लेप की, शकल में लगा हुआ था । उसकी नानी अँगीठी पास रखे हुए बैठी थी और कपड़ा गर्म कर-कर के सेंक रही थी ।

बच्ची सो रही थी और ज़ाकिरा बीबी ठण्डी-ठण्डी आहों के बीच उसे लगातार ताक रही थीं । फिर जैसे कि वह सपना देखने लगी हो—

उसके पति खान बहादुर डिप्टी अकराम अली साहिब का जमाना था । वह दौर था उनकी ज़िन्दगी का, जबकि डिप्टी साहिब के नाम के डंके बजते थे । उनके पति की यहाँ से लेकर वहाँ तक तूती बोलती थी । वह महारानियों से भी अधिक शानो-शौकत का जीवन बिताया करती थी ।

डिप्टी साहिब उन पर अपनी जान कुर्बान किया करते थे । उन्हें हरदम दुल्हनों की तरह बना-संवार कर रखते । उनके एक हल्के से इशारे पर ज़मीन-आसमान के कुलाबे मिला कर रख देते ।

उनकी सेवा के लिए हवेली में—छः-छः सेविकाएँ थीं । तीन छोकरियाँ थीं और एक मुगलानी बी भी थी, जो उन बान्दियों पर रखी गई थी । वह उन बान्दियों से बेगम साहिबा के लिए खिदमत लेती थी और खुद भी बेगम साहिबा की खिदमत करती थी । यह मुगलानी बी बेगम साहिबा की खास सलाहकार थी ।

रोज़ सुबह-सुबह गाँव की नाईन आकर बेगम साहिबा को नहाने में मदद करती थी । उनके सारे शरीर पर सुगन्धित उबटन मलती

थी। फिर उन्हें पानी में पड़े अर्क गुलाब और केवड़ा से नहलाती थी।

चार-चार सेविकाएँ नहाने के बाद बेगम साहिबा का शृंगार करती थीं। उन्हें कीमती पोशाकों से संवारती थीं। जेवरात से सजाती थीं और फूलों से शृंगारती थीं। दोपहर के समय से शाम ढले तक चार-चार लौण्डियाँ बेगम साहिबा को सुलाती थीं, उनका सिर सहलाती थीं, तलवों पर मालिश करती थीं, हाथ-पाँव दवातीं और लगातार पंखा झलती रहतीं।

डिप्टी साहिब जब दौरे पर जाते थे, तो रोज़ाना बेगम साहिबा की खैरियत की खबर हरकारे आकर दिया करते थे। कभी-कभार बेगम साहिबा भी उनके साथ दौरे पर होती थीं।

डिप्टी साहिब अपने सजे-संवरे घोड़े पर सवार होते थे और बेगम साहिबा का दुल्हनों के समान सजा रथ घोड़े के साथ-साथ होता था। रथ के पीछे सेविकाओं और नौकरानियों की बहेलियाँ होती थीं। बाकी सामान होता था। हर दौरे पर बेगम साहिबा की आवभगत डिप्टी साहिब से कम नहीं, बल्कि ज्यादा ही होती थी।

उनकी खिदमत में जागीर के रहने वाले नज़राने पेश करके श्रद्धा के फूल चढ़ाते। पूरे इलाके के निवासी उनकी सेवा में नत मस्तक रहते।

अक्सर बेगम साहिबा डिप्टी साहिब के शिकार के समय पर भी उनके साथ रहतीं। खेमे और छोलदारियाँ लगा दी जातीं। खेमे में मसहरी, गद्दे और तकिए बिछाए जाते और जंगल में भी बेगम साहिबा की हकूमत चलने लगती। वही शान, वही आन और वही ठाठ-बाट, जो कि हवेली पर उन्हें प्राप्त थे, यहाँ भी प्राप्त हो जाते।

जाकिरा बीबी को याद आया, एक अवसर पर वे अपने पति के साथ शिकार को गई हुई थीं। उनकी नज़र हिरण के एक बच्चे पर पड़ी। उस मामूम, खूबसूरत बच्चे को देखकर उनके दिल में एक अरमान मचला—“क्यों न इसे जिन्दा पकड़ लिया जाय?” उन्होंने अपनी इस इच्छा को मुगलानी बी के द्वारा डिप्टी साहिब तक पहुँचवा दिया। मुगलानी बड़े अदब से बोली—

“हुज़ूर, हमारी बेगम साहिबा की इच्छा है कि हिरण के इस बच्चे को जिन्दा पकड़ लिया जाय !”

“अच्छा !” डिप्टी साहिब मुस्कराए—“बात तो नामुमकिन-सी है, लेकिन इसे मुमकिन बनाने की कोशिश की जायगी।”

उन्होंने अपने आदमियों को हुक्म मुना दिया—

“जिस तरह भी हो, हिरण के उस बच्चे को पकड़ लिया जाय।” वे मुस्कराए—“यह हमारी वेगम का हुक्म और इच्छा है।”

“अभी लीजिए, सरकार !” शिकार के माहिर, उनके गुलाम रणजीतसिंह ठाकुर ने कहा—“हुजूर, वेगम साहिब की इस खुशी के लिए हर नामुमकिन बात मुमकिन बना दी जायगी, मालिक !”

“शाबाश, रणजीतसिंह !” डिप्टी साहिब खुश होकर बोले—“हम तुम्हें मुँहमाँगा इनाम देंगे।”

“आप ही का दिया खाता हूँ, मालिक !” और उसने हिरण के उस बच्चे को जिन्दा पकड़वा लेने के अपने परीक्षित उपाय शुरू कर दिए।

वेगम साहिब की इस बच्चगाना स्वाहिश की पूर्ति के लिए लग-भग चालीस पासियों ने हिस्सा लिया जिनमें से दो को शदीद किस्म की चोटें आईं, लेकिन हिरण का वह बच्चा जिन्दा पकड़ लिया गया।

वेगम साहिब खुश हो गई और डिप्टी साहिब ने रणजीतसिंह ठाकुर को बीस रुपये इनाम में दिए। दो-दो रुपये हर पासी को दिए गए। अपनी वेगम की एक ज़रा-सी इच्छा पर डिप्टी साहिब ने सौ रुपये कुर्बान कर दिए।

खान बहादुर डिप्टी अकराम अली साहिब एक बहुत बड़े जागीरदार थे। उनकी यह जागीर उनके बाप-दादा के वक़्त से चली आ रही थी। उनके खानदान में उनसे पहले कभी किसी ने सरकारी नौकरी नहीं की थी और न किसी ने अंग्रेजी शिक्षा अपनाने की इच्छा ही प्रगट की थी। उनका खानदान अंग्रेजों से सख्त नफरत करता चला आ रहा था। जंगे-आज़ादी सन् १८५७ में हिन्दोस्तान की आज़ादी के लिए उनके खानदान ने बड़ी जद्दो-जहद की थी। बड़ी-बड़ी कुर्बानियाँ दी थीं। सन् १८५७ की इस जंगे-आज़ादी की असफलता के बाद यह खानदान लगभग आधी सदी तक अंग्रेजों की नज़रों का काँटा रहा। अंग्रेज कौम ने और इस हुक्मत ने इस खानदान को बहुत अधिक नुकसान पहुँचाए थे।

लेकिन अकराम अली साहिब ने अपनी खानदानी परम्परा के विरुद्ध अंग्रेजी शिक्षा प्राप्त की थी। वे बी० ए० थे, डिप्टी थे और सरकार-बरतानिया की तरफ से उन्हें खान बहादुर का खिताब दिया गया था। वे आनरेरी मैजिस्ट्रेट भी थे।

उन्होंने अपने वक्त में बेशुमार दौलत कमाई थी और जमा की थी। उनका दौरा मशहूर था। उनका रूआब, उनका दबदबा और उनका बड़प्पन दूर-दूर तक मशहूर था।

वे अपनी प्रजा में सभी के प्रिय थे। वे कभी किसी पर इस तरह बोझ न डालते थे, कि वह उसे सहन न कर सके। वे हजार के आसामी से हजार लेते थे और पाँच हजार के आसामी से पाँच हजार। वे यह कभी न करते थे कि पाँच हजार माँग बैठें, चाहे उस आदमी की हैसियत पाँच हजार देने की न हो।

वे हमेशा रुपया रुपये वालों से लेते थे और बेझिझक लेते थे। गरीबों को वे बेझिझक देते भी थे। उनकी उदारता प्रसिद्ध थी। वे अपने इलाके के बाहर भी दूसरे इलाकों में सखी हातिम के नाम से पुकारे और याद किए जाते थे। प्रजा उन्हें जी-जान से चाहती थी।

वे जब भी दौरे पर जाते थे, तो गाँव वाले उन्हें जी-जान से रोकते थे और अपना मेहमान बनाने की दिली कोशिश करते थे। एक दफा वे दौरे पर थे। एक गाँव में वे चन्द घण्टों से अधिक रुकना न चाहते थे। लोगों का अत्यधिक जोर था कि वे आज की रात रुक जायँ और वे रुक नहीं रहे थे। उन्हें इसके अगले क़स्बे में पहुँचना था।

वे जब अपने घोड़े पर बैठ गए तो गाँव वालों ने उनके घोड़े के आगे एक-दो नहीं, बल्कि पूरे-के-पूरे छः बकरे जिवह करके डाल दिए। उन्हें उसके बाद मजबूरी से रुक जाना पड़ा।

अहमदपुर, जिला इलाहाबाद का बहुत बड़ा गाँव था। यह गाँव डिप्टी अकराम अली साहिब के परदादा के दादा का बसाया हुआ था। उनका नाम अहमद मियाँ था, उन्हीं के नाम पर इस गाँव का नाम अहमदपुर पड़ा।

डिप्टी साहब इसी गाँव में रहते थे। उनकी आलीशान हवेली, जो पूरी तरह एक किला मालूम होती थी, इसी गाँव में थी। यह हवेली डिप्टी साहब के दादा ने बड़े प्राचीन ढंग से बनवाई थी।

जाकिरा बीबी सोच रही थीं—वह इसी हवेली में दुल्हन बन कर उतरी थीं। यहीं उनका यह लम्बा-सा घूँघट उतरा था। यहीं, इसी कोठी में उनकी 'हाथ बरताई' हुई थी। वे अपनी शादी से आठवें दिन बावर्चीखाने में गई थीं। घूँघट की ओट से उन्होंने खोलते हुए कड़ाह में पहली पूरी बेल कर डाली थी। घर के बड़े से पतीले में कलछल चलाई थी।

फिर हर तरफ से मुबारक-सलामत की आवाजें आने लगी थीं। उनके ससुर साहिब ने उन्हें अपना गाँव सती चौरा इनाम में दे डाला था। उनकी सास साहिबा ने उनका हाथ पकड़ कर उठाते हुए कहा था—“बस, कैसर दुल्हन, बस, रस्म पूरी हो चुकी। चलो, उठो। गर्मी और धुएँ से तुम्हारी तबियत बिगड़ जायगी।”

और फिर उस रोज़ और उसके बाद दो रोज़ तक पूरे गाँव की दावत होती रही थी। दूर-पास के मेहमानों की मेहमानदारी तथा सेवा-सुश्रूषा का काम चलता रहा था। पूरी कोठी और साथ लगे मैदान में खेमे और छोलदारियों में मेहमान भरे हुए थे।

हिन्दू, मुसलमान सभी तो थे। बड़े-बड़े सरकारी अफसर भी थे। नवाब, रायबहादुर, जागीरदार, तालुकेदार और छोटे-बड़े सब थे। और जब शादी के दो साल बाद उनके घर यह पहला बच्चा ताहिर पैदा हुआ था, खुशी की कोई सीमा न रही थी। पूरे एक सप्ताह तक दावतों का सिलसिला जारी रहा। गरीबों-मुहताजों को रुपये और पैसे बाँटे गए। इस बच्चे के जन्म पर दिल खोलकर ख़या और खुशी खर्च हुई।

डिप्टी साहिब ने अपनी बेगम से खुश होकर कहा—

“तुम जल्दी नहा लो, बेगम। फिर देखो, मैं तुम्हें क्या इनाम देता हूँ!”

“इनाम तो मुझे मिल चुका आपकी तरफ से।”

जाकिरा बीबी, उनकी बेगम साहिबा ने प्यार के अथाह सागर में डब कर अपने पास ही लेटे हुए नवजात ताहिर की ओर देखते हुए कहा।

“यह तो तुम्हारा इनाम है, जो तुमने हमें दिया है, बेगम।”

“यह हम दोनों की मुहब्बत का इनाम है, जो हमारे अल्लाह ने

हमें अता फ़रमाया है ।” उनकी बेगम ने प्यार तथा श्रद्धा से कहा—
“मैं सोचती हूँ, अल्लाह मियाँ मुझ नाचीज़ पर कितने मेहरबान हैं ।”

फिर ज़ाकिरा बेगम सवा महीने के बाद नहाकर जब प्रसूतिगृह से बाहर निकलीं तो उनके चाहने वाले पति ने उन्हें कागजात का एक पुलिदा देते हुए कहा—

“यह हमारी तरफ से आपका इनाम है, बेगम ।”

“क्या है यह ?”

“हमारा इनाम ।” डिप्टी साहिब मुस्कराए—“हमने हबीबगंज का पूरा गाँव आपके नाम कर दिया है ।”

“अरे !” उनकी बेगम के मुँह से निकला—“यह क्या किया आपने ? क्या आपकी नज़रों में मैं ग़ैर हूँ ?”

“खुदा न करे, लेकिन इसकी अहमियत कभी तुम्हें बाद में मालूम होगी ।” और यह कहकर उन्होंने अपनी चहेती बेगम की खूबसूरत गर्दन जवाहिरात के कीमती हार से सजा दी ।

“यह क्या ?”

“कीमती हार—हमारा भेंट—श्रद्धा ।”

“अल्लाह ! तेरी कितनी कृपा है मुझ पर ।” ज़ाकिरा बेगम के मुँह से बेअख्तयार निकला—“पति की मुहब्बत जैसी कितनी अजीम दौलत उसने मुझे बख़्शी है !”

अकराम अली साहिब ने अपनी बीबी की ठोड़ी ऊपर उठाई और उनके हसीन चेहरे को गौर से देखते हुए कहा—“बुरी नज़र न लगे । कितनी खूबसूरत हैं आप ! कसम खुदा की, मैं जन्नत की हूर भी न लूँ ।”

“हटिये भी !” वह शर्मा गई । “बनाना तो कोई आपसे सीखे ।”

उनकी घनी और लम्बी पलकें अपने-आप नीचे झुक गईं और डिप्टी साहिब हज़ार जान से अपनी बेगम पर कुर्बानि हो गए ।

दो

सईदा ने सोते में तनिक-सी हरकत की, एक दर्दिली कराह उसके होंठों से फिसल कर बाहर आ गई। जाकिरा बीबी की कल्पना का सिलसिला टूट गया। वे अपने होश-हवास की दुनिया में वापिस आ गई। अपनी पीड़ित नातिन को आहिस्ता-आहिस्ता थपकने लगीं। सईदा बड़बड़ा रही थी—वह अत्यधिक टीस और पीड़ा के साथ कह रही थी—

“नहीं, मामू साहिब, मैंने बिल्कुल ज़बान नहीं चलाई। मुझे न मारिए। अम्मी हमारी अगर न मर गई होतीं, तो हम काहे को आप पर बोझ बनते। हमारे अब्बा भी हमें नहीं बुलाते अपने पास। काश, अल्लाह मियाँ ही हमें अपने पास बुला लें।”

वह बड़बड़ा रही थी और जाकिरा बीबी उसे आहिस्ता-आहिस्ता थपक रही थीं। थोड़ी देर बाद वह फिर गाफिल हो गई—खो गई। जाकिरा बीबी फिर अपने अतीत में पहुँच गई। उनके रूपहले सपनों का सिलसिला फिर आरम्भ हो गया—

“कल हमारे बेटे ताहिर की पहली सालगिरह है।” अकराम अली साहिब अपनी बेगम से कह रहे थे—“आप देखिएगा, यह सालगिरह हम कितनी धूमधाम से मनाते हैं।

और उनके पहले बेटे ताहिर की सालगिरह वास्तव में इतने शानदार तरीके से मनाई गई कि लोग एक दूसरे का मुँह ताकते रह गए। कम-से-कम पाँच सौ गरीबों—मुहताजों और लावारिसों को दावत दी गई। उन्हें नक़दी और कपड़ों से नवाजा गया। दोस्तों को इतनी शानदार और बेलाग दावत दी गई कि आज तक किसी बड़

रईस की बेटी या बेटा भी इस शान के साथ ब्याहा तक न गया होगा।

मन्दिरों और मस्जिदों में दीप जलाए गए। दिल खोलकर मिठाई बांटी गई। यह सिलसिला दो दिनों तक जारी रहा। फिर ताहिर की हर सालगिरहपर यही कुछ होता रहा। यहाँ तक कि ताहिर छः बरस का हो गया। उसकी 'रस्म-बिस्मिल्लाह' इतनी धूमधाम से मनाई गई कि बड़े-बड़े सेठों, साहूकारों, जागीरदारों और तालुकदारों की आँखें खुली की खुली रह गईं।

'रस्म-बिस्मिल्लाह' की इस खुशी में डिप्टी अकराम अली साहिब ने गाँव में एक आलीशान मस्जिद और मदरसा (स्कूल) बनवा दिया। एक कुआँ खुदवा दिया। दस गरीब किसानों का लगान हमेशा-हमेशा के लिए माफ़ कर दिया। गरीब बच्चों की शिक्षा का प्रबन्ध मुफ्त कर दिया।

और फिर ? पूरे सात साल बाद जाकिरा बीबी की गोद फिर से हरी हो गई। उनके घर एक चाँद-सो बच्ची पैदा हुई। उसका नाम रखा गया—खसाना।

अकराम अली साहिब को बेटी का बड़ा अरमान था। वे अपनी बेगम से कहा करते थे—

“बेगम, इस दफ़ा तुम मुझे एक बेटी लेकर देना।”

“यह भी कोई मेरे बस की बात है !” जाकिरा बेगम मुस्कराई—
“अल्लाह जो देगा, हाज़िर कर दूंगी।”

“मुझे बेटी का बड़ा अरमान है, बेगम ! पाजेब की झंकार घर की चारदीवारियों में अमृत-रस घोल देती है।”

वे अत्यधिक अरमान के साथ बोले—“बेटियाँ तो अल्लाह पाक का दिया हुआ इनाम हुआ करती हैं। काश कि वह हमें इस नेक इनाम के योग्य समझ ले।” वे जैसे कि बिखर गए—“देखो बेगम, हम तो बेटी ही लेंगे—कहे देते हैं—हाँ ! नहीं तो हम आपसे रुठ जायेंगे।”

“अच्छा—” जाकिरा बेगम मुस्कराई—“अल्लाह ने चाहा, तो हम बेटी ही आप को देंगे।”

“और अगर न दी तो—?”

“तो फिर अल्लाह मालिक है।” जाकिरा बीबी शोखी से बोली—

“फिर देखेंगे कभी ।”

“हाँ—अरे वाह !” अकराम अली साहिब ने बीबी की पेशानी चूम ली । वे शर्मा गई—भावना में डूब गई ।

वे भी भावना में डूबते बोले—

“भाई के लिए एक बहिन का होना बहुत जरूरी है । वरना भाई बहिन की मुहब्बत की रस्म झूठी हो जायगी । एक भाई बगैर बहिन के और बहिन बगैर भाई के ऐसी ही है, जैसे कि पानी के बगैर खेती या तारों के बगैर आसमान । जैसे कि एक मस्जिद, जो कि गुम्बद के बगैर खड़ी कर दी गई हो । या एक मन्दिर, जो मूर्ति और कलश के बगैर सूना लगे । चाँद अपने हाले और आसमान चाँद के बगैर सूना लगता है, वेगम !”

“सच कहा आपने ।” जाकिरा बीबी बड़े अरमान के साथ बोलीं—“आज तक मैं भाई के लिए तड़पती हूँ । काश, हमारा कोई भाई होता ।”

“यही हाल मेरा भी है, वेगम ! हम भी एक बहिन की सच्ची और बेलौस, एक अमिट मुहब्बत के लिए तरस गए हैं ।”

वे एक हल्की-सी सर्द आह के दरम्यान बोले—

“बगैर बहिन के हमारा बेटा ताहिर भी हमारी ही तरह यह कमी हमेशा महसूस करेगा ।”

“अल्लाह न करे ।”

“तो आप दे रही हैं हमें एक बेटी?”

“अल्लाह दे रहा है ।”

“सच !”

जाकिरा ने बड़े विश्वास के साथ अपना सिर हिला दिया ।

“ओह ! हमारी वेगम !!” अकराम अली साहिब ने बे-अख्त्यार अपनी वेगम को लिपटा लिया ।

“अरे अरे !” वे मुस्कराई—“खुदा के लिए । मुगलानी बी ने देख लिया तो—?”

और फिर गाँव की मानी हुई दाई ने अकराम अली साहिब की गोद में गालीचे में लपेटी हुई एक मासूम-सी कली लाकर रख दी, तो वे मारे खुशी के पागल हो गए । बेअख्त्यार उन्होंने अपनी इस बच्ची

को अपने कलेजे से लगा लिया । वे होठों ही होठों में बुदबुदाए—

“अल्लाह, तेरा लाख-लाख शुक्रियो-अहसान है । आखिर पाजेब की झंकार का रस तूने मेरे कानों में घोल ही दिया । इसकी उमर-दराज फ़रमा रब-हज़ूर ! हमारा ताहिर अब यह न कह सकेगा कि वह बहिन के प्यार जैसी अलौकिक वस्तु से महरूम है ।”

“हम तुम्हारा मुँह मोतियों से भर देंगे, राधा !” और यह कहकर सौ-सौ के मुट्ठी भर नोट उन्होंने गाँव की सबसे चतुर और पुरानी दाई राधा की झोली में डाल दिए ।

“मैं अपने डिप्टी साहिब से और कुछ लूंगी...मैं ?”

राधा का वाक्य अभी पूरा भी न हुआ था कि वे चीख पड़े—

“बोलो, राधा बहिन । बोलो, कि तुम्हें इनाम में और क्या चाहिए ?”

“लक्ष्मी दी है मैंने आपकी गोद में, डिप्टी साहिब !” राधा बोली—“मैं तो हुज़ूर से इनाम में उस कल्मी बाग के पीछे वाले चारों खेत लूंगी ।”

“कसम खुदा की—” डिप्टी साहिब झूमकर बोले—“मैंने वे चारों खेत तुम्हें दे डाले । कहो, और क्या चाहिए तुम्हें ?”

“बहुत मिल गया मुझे, डिप्टी साहिब !” राधा खुशी से वौखला कर बोली—“मेरा दामन आपकी बख्शीशों से भर गया, मेरे सरकार ।”

डिप्टी साहब ने नवजात बच्ची का मस्तक चूम लिया । वे बड़ी हसरत के साथ एक लम्बी आह के साथ बुदबुदाए—

“काश ! अब्बा ज़िन्दा होते...माँ ज़िन्दा होतीं हमारी—उन्हें पोती का कितना बड़ा अरमान था ।”

उन्होंने राधा से बेअख्तयार पूछा—

“बेगम कैसी हैं हमारी ?”

“खुदा उन्हें हमेशा तन्दुरुस्त और जीता रखे सरकार ! हमारी सरकार बिल्कुल ठीक हैं ।”

“हमारी तरफ से उन्हें बेटी के जन्म पर मुबारकबाद दो ।” उन्होंने बच्ची को दाई की गोद में देते हुए जैसे खुद से कहा—“उन्हें भी बेटी का बहुत अरमान था ।”

फिर बेटी के जन्म के इस अवसर पर डिप्टी साहिब ने बेटे के जन्म से भी बढ़कर खुशी मनाई । इस खुशी में उन्होंने शहर इलाहाबाद में अपनी खरीदी हुई जमीन पर अपनी तरफ से 'रुखसाना हाई-स्कूल' के नाम से एक खूबसूरत हाई स्कूल बनवाया । कानपुर में 'रुखसाना आर्फनेज' के नाम से एक यतीमखाना खुलवाया जिसमें हर मजहब और मिल्लत की यतीम लड़कियों के रहने-सहने और शिक्षा का प्रबन्ध कर दिया गया । यह अपने ढंग का पहला लड़कियों का यतीमखाना था जिसमें मजहबी भेद-भाव न रखा गया था ।

यतीमखाने के खर्च के लिए अपनी जागीर का एक पूरा गाँव उन्होंने उसके नाम कर दिया । पचास हजार रुपये अलग से जमा करवा दिए ।

जाकिरा बीबी की सोच का दायरा विस्तृत होता गया । वह जागते रहने पर भी अपने अतीत के हसीन सपने दूर तक देखती चली गई ।

छः वर्ष का जमाना और बीत गया ।

ताहिर अब तेरह वर्ष का था और रुखसाना, उनकी प्यारी-प्यारी बच्ची छः बरस की थी । उसकी 'बिस्मिल्लाह' हुई तो उसने शुरू होते ही पढ़ने-लिखने में इतना ध्यान दिया कि अपनी उस्तानी बीबी से 'अलिफ़-वे' का कायदा उसने एक हफ्ते में ही खत्म कर डाला । उसकी बुद्धिमत्ता और शौक पर सारा घर हैरान और खुश था । ताहिर का दिल लिखने-पढ़ने में अलवत्ता नहीं लगता था । वह रुखसाना के बिल्कुल उल्ट था । पढ़ने से अधिक खेलने-कूदने और गाँव के लड़कों के साथ खेत-खलिहान और बाग में उसका जी लगता था । वह गाँव के किसानों और चमार-पासी लड़कों के साथ रहकर ज्यादा खुश होता था ।

हाफ़िज़ जी उसे कुरान शरीफ पढ़ाने बैठे । उन्होंने उसे शुरू कराया—

और वह 'बिस्मिल्लाह उलरहमानुलरहीम' के बजाए बोला—

“लाओ कुल्हाड़ी, काटें नीम ।”

हाफ़िज़ साहिब ने उसे घूरा—

“बुरी बात मियाँ ! तौबा करो, तौबा !” और वे खुद अपना

दाहिना हाथ अपने दोनों गालों पर मारने लगे—“तौबा ! तौबा !!
तौबा !!!”

वह खिलखिलाकर हँस दिया ।

“बुरी बात !” हाफ़िज़ जी ने उसे फिर समझाने की कोशिश की—“कहो मियाँ, बिस्मिल्लाह उलरहमानुलरहीम !”

और वह झट बोला—

“तुम गंजे, हम हकीम !”

हाफ़िज़ जी तंग आ गए बेचारे और वह खिलखिलाकर इन्तहाई बदतमीजी के साथ हँसने लगा । वे शर्मसार होकर प्यार से बोले—

“आप बहुत बड़े खानदान के चश्मे-चिराग हैं !” उन्होंने उसे समझाने की कोशिश की—

“आपको ये बातें शोभा नहीं देतीं । पढ़िए, शाबाश !”

“तो फिर पढ़ाइए न !” वह ठनकने वाले ढंग से बोला ।

“पढ़ते तो हैं नहीं आप !”

“आप पढ़ाते कहाँ हैं ?” और फिर वह खिलखिलाकर हँस दिया ।

“आपको पढ़ाना नहीं आता ।”

और यह कहकर वह हँसता हुआ पढ़ाई छोड़कर भाग गया । मौलवी साहिब बेचारे अपना-सा मुँह लेकर रह गए । क्या कर सकते थे बेचारे ! वह डिप्टी साहिब का बेटा था । डिप्टी साहिब के इस बेटे को पढ़ाना कोई हँसी-ठट्ठा तो था नहीं ।

उन्होंने दूसरे दिन दबी जबान में डिप्टी साहिब से कहा—

“साहिबजादे साहिब पढ़ने में ध्यान नहीं देते अच्छी तरह ।”

“अच्छा !”

“जी हाँ !”

“फिर ?”

और हाफ़िज़ साहिब इस फिर के आगे गड़बड़ा गए । हिम्मत करके बोले—

“उनके सुधार की सख्त जरूरत है ।”

“तो फिर आप किसलिए हैं ?” डिप्टी साहिब ने कहा—“सुधार करने के लिए ही तो आपको रखा गया है ।”

“डरता हूँ हुजुरे वाला !”

“किस बात से ?”

“मेरा सुधार अगर हुजूर को अच्छा न लगा तो ?”

“हर्गिज नहीं, हाफिज साहिब !” डिप्टी साहिब ने बात बिल्कुल साफ़ कर दी—“पढ़ाने-लिखाने के मामले में आप हर बात के मुस्तयार हैं । ताहिर अगर प्यार-मुहब्बत से नहीं पढ़ता, तो उसकी हड्डी-पसली एक कर दीजिए । पढ़ना तो उसे है ही । इससे तो छुटकारा मिल नहीं सकता उसे ।”

“बहुत अच्छा, हुजूर !”

और फिर दूसरे दिन जब हाफिज साहिब ताहिर को पढ़ाने आए तो उनके इरादे कुछ और ही थे । उन्होंने शुरू किया—

“खालिक वारी सरजनहार—”

और ताहिर, जो कि हद्द दर्जे का निडर और गुस्ताख था, झट से बोल पड़ा—

“गधे का बच्चा थानेदार !”

हाफिज साहिब ने उसे जोर से डाँटा ।

“खबरदार ! बदतमीजी की तो मुझसे बुरा कोई न होगा ।”

ताहिर हंस दिया—“आपको अच्छा कौन कहता है ?”

“वे-अदबी गुनाह है ।” हाफिज साहिब उसे एक अवसर और देना चाहते थे—“पढ़ो—मियाँजी, मियाँजी, कुजाबूदई ।”

वह झट से बोल पड़ा—

“कबूतर को बिल्ली किधर ले गई ।”

एक झन्नाटेदार तमाचा ताहिर के मुँह पर इतनी जोर से पड़ा, कि उसका मुँह घूम गया । वह बिलबिलाकर रोने लगा और उसने गुस्से में आकर अपनी किताब फाड़ डाली । उसने हाफिज जी के मुँह पर थूक भी दिया ।

हाफिज जी सन्नाटे में आ गए । वह रोता हुआ अन्दर भाग गया । वह जाते ही अपनी माँ से लिपट गया । वह ज़ारो-क्रतार रो रहा था ।

“हाफिज जी के बच्चे ने मुझे मारा—मुझे मारा । उसे नौकरी से निकाल दो । मैं उससे न पढ़ूँगा । मैं जूते मार-मारकर हाफिज जी की हड्डी तोड़ दूँगा । मैं मार डालूँगा, हाफिज जी को... !”

“अरे ! अरे !” उसकी माँ समझाने लगी—“कोई बच्चा हाफिज

साहिब के लिए ऐसी बात कहता है ? बुरी बात ।”

“नहीं-नहीं ! मुझे हाफिज जी के बच्चे ने मारा है । यह देखिए ।”

उसने अपना गाल दिखाया । अपने बेटे के गाल पर बड़ी-बड़ी, मोटी-मोटी पाँचों उँगलियों के निशान देखकर वह भी आपे से बाहर हो गई । तन-बदन में आग लग गई । वह आग-बबूला होकर चीख उठी—

“यह मुआ उस्ताद है कि कसाई !” उसने अपने बेटे को अपने कलेजे से लगा लिया । वह मारे रंज और गुस्से के बोले ही जा रही थी । वह जोर से चीखी—

“मुगलानी बी !”

और जब मुगलानी बी हाँफती-काँपती उसके सामने आकर खड़ी हो गई, तो उसने बड़े झुंझलाये हुए अन्दाज़ में चीखकर कहा—

“जरा किसी से दिखवाओ तो, कि वह मौलवी का बच्चा है कि चला गया ?”

“क्या हुआ, बेगम हुजूर ?”

“कमबख्त ने इस तरह मारा मेरे लाल को !”

मुगलानी बी ने गौर से ताहिर की तरफ देखा । उन्होंने पागलों की तरह बड़ी बदहवासी की हालत में उसे खींचकर अपने कलेजे से लगा लिया । वह जोर-जोर से चीखने लगी—

“हाथ टूटें इस निगोड़े मुल्ला के ! गजब खुदा का, कोई ऐसे मारता है बच्चे को ! सत्यानाश जाए उसका, दाढ़ी में आग लगे जहन्नुमी के । खुदा करे, कब्र तक में उसके कीड़े पड़ें ! जहन्नुम का कीड़ा बने अल्लाह करे वह !”

“अब तुम बड़-बड़ करती रहोगी, मुगलानी बी, या जाकर मालूम भी करोगी कि वह बदबख्त हाफिज का बच्चा है भी कि चला गया ।” उन्होंने चिढ़कर मुगलानी बी को झंझोड़ा । वह मुल्ला जी को गालियाँ सुनाती हुई हवेली के मरदाने की तरफ लपकी । उन्होंने जनाने दहलीज में खड़े होकर आवाज़ दी—

“रसूल ! अरे रसूल के बच्चे ! कहाँ मर गया तू ?”

“आया मुगलानी बी !” रसूल, जो कि मरदाने में था, भागता हुआ दहलीज की ओट में आकर खड़ा हो गया ।

“क्या हुक्म है, मुगलानी बी ?”

“देखना, वह हाफ़िज़ जी निगोड़ा है कि मर गया ।”

और उधर हाफ़िज़ जी, जोकि बेसुध से बैठे सब सुन रहे थे, दहलीज के निकट आकर खड़े हो गए । हाथ बांधकर बड़े अदब से डरते-डरते बोले—

“हो सकता है कि छोटे सरकार की सिखलाई मेरी कमबस्ती रही हो, लेकिन गुलाम ने हुजूर डिप्टी साहिब से बखुदा इस चीज़ की इजाज़त ले ली थी ।”

“दिमाग तो तुम्हारा नहीं चला गया कहीं ?”

हाफ़िज़ साहिब गड़बड़ा कर धिधियाते हुए बोले—

“नहीं, हुजूर मुगलानी साहिबा, खुदा के मेहर से गुलाम के होश-हवास कायम हैं ।”

“पूछो उनसे—” वह, जो खुद भी ड्योढ़ी तक आ गई थी, आहिस्ता से बोली—“होश हवास में रह कर भी तुमने मासूम बच्चे को इस बेरहमी के साथ मारा है कि उसके गाल का भुर्ता बना दिया है ?”

और मुगलानी साहिबा ने पूछा—

“हुजूर बेगम साहिबा फ़रमाती हैं कि तुमने होश-हवास में होकर भी छोटे सरकार को इस तरह मारा है, कि उनका गाल, खुदा न करे, भुर्ता बन गया है !”

हाफ़िज़ साहिब लगभग ज़मीन तक झुक गए । हकलाते हुए बोले—

“खुदा को गवाह करके अर्ज़ करता हूँ, बेगम हुजूर, मेरी नीयत ठीक थी, लेकिन छोटे सरकार पढ़ने में मज़ाक़ फ़रमा रहे थे । मैंने हुजूर डिप्टी साहिब से इसकी इजाज़त ले ली थी कि—”

वह एकबारगी झुंझला गई । गुस्से में उसे इस बात का भी खयाल न रहा कि उसकी आवाज़ बाहर तक पहुँच जाएगी । वह अत्यधिक कठोर आवाज़ में बोली—

“—कि तुम हमारे बेटे को मार डालो, क्यों, यही तुम कहना चाहते हो न ?”

हाफ़िज़ साहिब का पेशाब निकलते-निकलते बचा । बहुत ही खुशामद से हाथ जोड़ कर, थूक निगलते हुए बोले—

“गुलाम शर्मिन्दा है, हुजूर बेगम साहिबा ? लेकिन बात दरअसल

यह थी कि छोटे मियाँ साहिब...यानि यह कि...यानि...वह...।”

“बको मत !” वह इस बार अपने पर काबू करती हुई आहिस्ता से बोलीं—“दफा हो जाओ यहाँ से, वरना मुझसे बुरा कोई न होगा। अगर आप हाफिज़-कुरान न होते, तो मैं आपकी खाल ही खिचवा लेती।”

मुगलानी बी ने बात दुहराई—

“हुजूर बेगम साहिबा फरमाती हैं कि अगर आप हाफिज़-कुरान न होते तो वे आपकी खाल खिचवा लेतीं। आप दफा हो जाइए यहाँ से।”

“बहुत अच्छा हुजूर ! बड़ी मेहरबानी सरकार।” हाफिज़ साहिब हकलाते हुए बोले और उन्होंने वहाँ से अपनी जान बचाकर भाग जाने में ही खैरियत समझी। वे अपना रुमाल आर पगड़ी सम्हालते रफूचक्कर हो गए।

“कमीना...मादर...!” तेरह साला ताहिर ने अपने उस्ताद हाफिज़ साहिब को बड़ी शान के साथ झन्नाटेदार माँ की गाली देकर गुस्से से कहा—“आपने उस सूअर के बच्चे की खाल क्यों न खिचवाई। मैं उसके मुँह में जरूर पेशाब करूँगा।”

उसने अपने बेटे को क्रोध भरी नज़रों से देखा। वह उसकी जबान से इतनी मोटी गाली सुनकर हैरान रह गई। उसने अपने बेटे को डाँटा—

“क्या बकते हो तुम, ताहिर ! तुम गाली देना सीख गए हो ? गाली बकने लगे हो तुम ! किससे ये गालियाँ तुमने सीखी हैं ? खबरदार जो इतनी लम्बी जबान तुमने चलाई। मैं तुम्हारे मुँह में अंगारे रख दूँगी। यह तुम समझ लो अच्छी तरह।”

“लेकिन उसने मुझे मारा क्यों ?”

“खबरदार ! क्या मालूम, हाफिज़ साहिब को भी गाली दी हो ! अब मैं तुम्हारी तरफदारी बिल्कुल न करूँगी।”

वह बहुत रंज और मलाल के साथ वहाँ से मुड़ी। उसने मुगलानी बी से कहा—“तुम उसका मुँह धोकर गाल सेंक दो।”

वह अपने कमरे में आई और अपना मुँह लपेट कर पड़ गई। अपने बेटे के मुँह से इतनी फ़ाहश गाली सुनकर उसका दिल डूबने

लगा था । बहुत ही ज्यादा सदमा और मलाल हुआ था उसे ।

जाकिरा बीबी ने एक जोर की झुरझुरी ली । उन्हें एक ज़रा-सा होश आया । सईदा को उन्होंने ग़ौर से देखा । वह बड़ी गहरी नींद सो रही थी । वह फिर अपने अतीत के सपनों में खो गई—

डिप्टी साहिब बड़े झुंझलाए हुए अन्दाज़ में अन्दर आए । वे बड़े उदास और ग़मगीन दिखाई दे रहे थे । जैसे कि वे किसी बहुत बड़ी उलझन में गिरफ्तार हों ।

“क्या बात है ?” जाकिरा बीबी ने पति से बड़ी मीठी ज़बान में पूछा ।

“कुछ नहीं ।” वे आहिस्ता से बोले और बेंत के मोढ़े पर बैठ गए । अपने दोनों हाथों से उन्होंने अपना सिर पकड़ लिया ।

“आखिर बात क्या है ?” वह बड़ी हमदर्दी से बोली—“किस बात से आप उलझ रहे हैं ?”

“कुछ नहीं ।” वे एक सर्द आह के साथ सीधे होकर बैठ गए—
“बड़ा अरमान था हमें बेटे का !”

“तो क्या किया हमारे इस बेटे ने ?”

“जैसे कि आप उसे जानती ही नहीं हैं ।”

“फिर भी ?”

“अब वह कोई दूध पीता बच्चा तो नहीं । अठारह साल की उमर उसकी हो गई है और बातें वह इस अन्दाज़ से करता है, जैसे कि मुँह से दूध टपक रहा हो ।”

“अभी क्या हुआ ?”

“मेरे दोस्त कमिश्नर श्यामसुन्दर मुझसे मिलने आये थे । कमबख्त ग़त की एक बात भी उनसे नहीं कह सका । उसी अपने ढंग में हकला-हकला कर अधकटे वाक्य उनसे बोल रहा था, जो कि न सुने जा सकें, न समझे जा सकें । मारे शर्म और रंज के मेरा तो बुरा हाल हो गया । यह कमबख्त मुझे कहीं मुँह दिखाने लायक नहीं रखता । किस-किस से मैं क्या-क्या बातें बनाता रहूँ उसके लिए ? लाख दफा समझाया कि अल्लाह के बन्दे, साफ-साफ बोलना सीख, ठीक तरीके से बात कर, लेकिन वह उस अन्दाज़ में बात करता है, जैसे कि उसका साँस फूला जा रहा हो । या जैसे कि उसके गले में

कोई चीज़ फँस रही हो। बोलने और बात करने में शर्माता ऐसा है, जैसे कि कोई नई-नवेली दुल्हन अपने ससुराल वालों से बात कर रही हो। न जाने कैसे बात करता है। किसी बात की तमीज़ खुदा ने उसे नहीं दी।”

वे एक लम्बी साँस लेकर बड़े रंज के साथ बोले—

“आखिर कह ही दिया कमिश्नर साहिब ने—आखिर आपके साहिबजादे साहिब इस कदर घबराए-घबराए और झेंपे-झेंपे से क्यों रहते हैं? अब आप ही बताइए कि इसका जवाब उन्हें मैं क्या देता? इधर-उधर की ख्वाहमख्वाह की बातें बना कर रह गया।”

“होगा—जाने दीजिए! वह तो है ही खबती।” जाकिरा बेगम पति का दिल रखने के लिए बोलीं—“वक्त के साथ-साथ खुद-बखुद सुधर जायगा।”

“कैसी बातें करती हैं आप भी।” वे झुंझलाए—

“अब कौन-सी उम्र होगी उसकी इन्सान बनने की?”

एक माँ का दिल अपने बेटे के लिए ये बातें सुनकर डूबने लगा। लेकिन वह अपने पति की तसल्ली के लिए बोलीं—

“न जाने इस लड़के को क्या हो गया है? लेकिन ठीक हो जायगा जरूर! देख लीजिएगा आप।”

वह यह सब कुछ यों ही जबान से कहे जा रही थीं। हालाँकि उनका दिल और उनका दिमाग खुद बुरी तरह उलझ रहा था अपने बेटे की उस नालायकी पर।

डिप्टी साहिब बोले। उनके अलफाज दर्द और कर्ब में डूबे हुए थे—

“न उसे कपड़ा पहनने की तमीज़ है और न उसे खाना खाने का सलीका है। न उसे ठीक तरीके से हँसना आता है और न रोना। न बोलना और न बात करना। दस्तरख्वान पर बैठ कर वह खाना कभी नहीं खाता। जब मैं देखता हूँ, बावर्चीखाने में घुमा नौकरो-चाकरो के साथ खाना खा रहा है। पढ़ता-लिखता वह नहीं है। अठारह साल का वह हो गया है, कुरान-पाक अभी तक खत्म नहीं। उर्दू भी कोई खास नहीं आती, फारसी के लिए दर्जनों उस्ताद रहे, लेकिन उस कमबख्त ने फारसी पढ़ कर न दी। सोचा था, फारसी

पढ़ लेता तो उर्दू खुद-बखुद आ जायगी, लेकिन वह अपनी जगह से टस से मस न हुआ।”

वे कुछ देर रुक कर बोले—

“अजीब मुसीबत में मेरी जान इस लड़के की वजह से फँसी हुई है।”

वे बहुत अधिक उदास, निराश और गमगीन दिखाई दे रहे थे। जाकिरा ने फिर उन्हें तसल्ली देने की कोशिश की—

“छोड़िए ! खामखाह के लिए आप अपनी जान हल्कान क्यों किए डाल रहे हैं। भाड़ में डालिए कमबख्त को।”

“भाड़ में कैसे डालूँ ! नाम तो मेरा बदनाम होगा। जूते तो हमेशा मेरे नाम के साथ लगेंगे। काश, यह कमबख्त पैदा ही न हुआ होता ! और अगर पैदा हुआ ही था, तो मर जाता। या अब मर जाय कमबख्त। मैं बहुत बड़ी बुराई और बदनामी से बच जाऊँगा।”

वे जैसे कि रोने लगे हों।

“यह सन् देखिए उसका और उसकी तालीम के बारे में सोचिए। अभी तक छटी जमाअत में भुगत रहा है और वह भी ऊँट होकर। क्लास में सब लड़कों के मुकाबिले में सिफर है, कमजोर है, बेचारा पढ़ाई में। काश कि उसे हैजा, प्लेग या कोई और बीमारी पसन्द कर ले।”

सचमुच उनकी आँखों में आँसू आ गए और उनकी आवाज भारी गई। जाकिरा बहुत ज्यादा गमगीन होकर बौखला गई।

“मैं कहती हूँ अब जिक्र भी छोड़िए उस नसूढ़िए का। अपने आप भुगतेगा।” वह अपने आँचल से डिण्टी साहिब के आँसू साफ करने लगीं।

“अपना दिल कुढ़ाएँ आपके दुश्मन ?”

उन्होंने अपने पति का सिर अपनी गोद में भर लिया। बहुत तसल्ली देने के ढंग में कहने लगीं—

“सच तो है, यह पागल-दीवाना लड़का न जाने कहाँ से मेरी कोख से पैदा हो गया ! इससे तो अच्छा था कि मैं बाँझ होती।” वे कुछ क्षण रुक कर बोलीं, ‘लेकिन मैं इतना जरूर कहूँगी कि वह एक दिन जरूर ठीक हो जायगा। आखिर को वह आपका बेटा है। आगे चलकर वह जरूर सुधर जायगा।”

“मैं कहता हूँ, वह मरकर भीन सुधरेगा।”

“तो जहन्नुम में डाल दीजिए कमबख्त को।”

“मेरा तो दिन चाहता है कि मैं खुदकशी कर लूँ।”

“खुदकशी करें आपके दुश्मन।” जाकिरा बहुत ज्यादा परेशान हो कर बोलीं—“खुदा के लिए आप उसका जिक्र छोड़ दीजिए।”

“हाँ, जिक्र तो उसका छोड़ दूँ, लेकिन इस रिश्ते-कमबख्त का क्या करूँ?”

“समझ लीजिए कि वह आपका बेटा नहीं है।”

“मेरे ऐसा समझ लेने से दुनिया कब ऐसा समझेगी।”

वह बड़ी बेचारगी के साथ बोले और मोढ़े से उठकर अपनी मसंहरी पर जाकर गिर पड़े। जाकिरा बीबी इन्तहाई परेशानी की हालत में अपने हाथ मलने लगीं।

चार साल और गुजर गए।

ताहिर अब बाईस साल का था। पढ़ना-लिखना उसने सब छोड़ दिया था। उसके बाप डिप्टी साहिब उसकी तरफ से अब कतई मायूस हो चुके थे।

ताहिर अब अपनी जागीर में काश्तकारों के पास लगान की बसूली तहसील के लिए आने-जाने लगा था। एक दिन वह सुबह-ही-सुबह अपनी घोड़ी पर सवार होकर हवेली से निकला। वह मौजा सुजानगंज जा रहा था। मौजा सुजानगंज उसकी जागीर का एक खूबसूरत गाँव था।

वह अभी मौजा सुजानगंज में दाखिल हो ही रहा था कि जवार की खड़ी फसल के दो खेतों के दरम्यान वाले डाँडे पर उसे अपने सामने से एक जवान लड़की आती हुई दिखाई दी। लड़की जवान थी और खूबसूरत थी। उसके सिर पर चरी का एक गट्ठा रखा हुआ था। वह गरीब सामने ताहिर को घोड़ी पर सवार आता देख-कर मेंड से दाईं तरफ हट गई। जल्दी से उसने अपना लम्बा घूँघट गिरा लिया। वह अपने जागीरदार डिप्टी अकराम अली साहिब के बेटे को अच्छी तरह पहचानती थी। उसने मालिक को गुजर जाने का रास्ता दे दिया था।

“ओह!” ताहिर ने उसके बराबर में आकर अपनी घोड़ी की

लगाम खींच ली। घोड़ी मालिक का इशारा पाते ही उसी जगह ठिठककर खड़ी हो गई।

“गोरा-गोरा चाँद आखिर हमें देखकर नारंगी रंग के बादलों की ओट में क्यों छिप गया ?”

उसने बड़ी बेबाकी के साथ लड़की का नारंगी घूँघट अपने बेंत की नोक से ऊपर उठाया। लड़की सहमकर दो कदम पीछे हट गई। उसके घूँघट ने उसके चाँद से मुखड़े को दोबारा ढक लिया।

“बड़ी जालिम हो जी तुम।” ताहिर शरारतन मुस्कराया—
“हम जान देने पर तुले हैं और तुम नीम बिस्मिल बनाकर छोड़ देना चाहती हो !” और यह कहकर वह घोड़ी की पुश्त पर से नीचे आ गया। मारे खौफ के गरीब लड़की का दम निकल गया। उसे ऐसा लगा, जैसे कि खून उसकी रगों में एकबारगी जम गया हो। वह दो-चार कदम और पीछे हटते हुए बड़ी घबराई हुई आवाज़ में बोली—

“हम का जाए देव, सरकार ! रस्तवा हमार छोड़ देव, मालिक !”
वह एक कदम आगे बढ़ा।

“हम वह रास्ता कभी नहीं छोड़ते गोरी, जिस पर कि हम एक बार चल पड़े हों।” और यह कहकर उसने उस लड़की का हाथ पकड़ लेने की कोशिश की। वह बहुत अधिक बौखलाकर खड़ी जवार के खेत पर गिर पड़ी। पक्की फसल के कुछ पौधे टूट कर गिर पड़े। उसके सिर पर रखा चरी का गट्ठा उस जगह गिर गया। उसने झुककर उस जवान और खूबसूरत लड़की की गोरी कलाई थाम ली।

“दिल पर छुरियाँ चलाकर और हमारे जिगर में भाला उतारकर अब हमसे रास्ता कतराती हो !” उसने एक झटके के साथ लड़की को ऊपर उठा लिया।

“इससे अच्छा मौका हमारी प्यास बुझाने के लिए तुम्हें और कब मिलेगा ?” उसने उसे खींचकर अपने सीने से लगा लेना चाहा—
“हम तेरे दीवाने हो चुके हैं।”

लड़की ने अपनी पूरी कुव्वत के साथ जागीरदारजादे को एक जोर का झटका दिया और वह फिसलकर मेंड पर गिर पड़ा। और जब तक वह दुबारा उठे वह अपना गट्ठा उस जगह छोड़कर, उलटे पाँव गाँव की ओर बेतहाशा भागी। उस सिम्त से, जिस सिम्त से कि ताहिर

बाया था, दो-चार आदमी आते हुए दिखाई दिए । वह जल्दी से उठ कर अपनी ब्रिजिस पर लगी हुई नर्म-नर्म मिट्टी को साफ करता हुआ अपनी घोड़ी की पुस्त पर आ गया ।

उसने घोड़ी को एक जोर की एड़ लगाई और अब वह उस सिम्त को भाग रहा था, जिस सिम्त से कि वह लड़की आकर वापिस लौट गई थी ।

वह खेतों से गुजरकर खुली जगह पर आ गया । उसने देखा, वह लड़की हिरणी की तरह, जोकि शिकारी की जद से बचकर भाग रही हो, बुरी तरह भागी चली जा रही थी । वह अपनी घोड़ी को भगाकर उसके बराबर आ गया । लड़की सहमकर फिर खड़ी हो गई । वह बोला—

“देखो, इसका जिक्र किसी से न हो, वरना तुम्हें जान से मार दूंगा ।”

और यह कहकर वह अपनी घोड़ी को एड़ लगाकर उससे आगे निकल जाना चाहता था कि वह बागैरत और दिलेर लड़की अपनी इज्जत की खातिर उसके आड़े आ गई । उसने बड़ी दिलेरी से उसकी घोड़ी की लगाम पकड़ ली । एक जोर का झटका उसने लगाम को दिया । घोड़ी यकबारगी अलफ हुई और ताहिर घोड़ी की पुस्त से नीचे आ रहा । इतनी-सी देर में वे पीछे से आते हुए आदमी भी आ गए । उन लोगों ने आते हुए दूर से बहुत कुछ देख लिया था । उन्होंने जवार के खेत पर पड़ा हुआ चरी का वह गट्ठा और जवार के खेत के टूटे हुए पौधे भी देखे थे ।

बहादुर और अपनी इज्जत की खातिर मर मिटने वाली लड़की ने एक झटका देकर घोड़ी की लगाम छोड़ दी । पास पड़ा बेंत उठाकर उसने घोड़ी के जिस्म पर कई जर्बे लगा दीं । घोड़ी हिनहिनाती हुई तीर की तेजी के साथ अपने गाँव अहमदपुर की तरफ भागी और कबल इसके कि ताहिर अपनी कमर सहलाते हुए उठे, उसने कमाल हिम्मत से काम लेते हुए उसकी बेंत से उसे दीवानावार पीटना शुरू कर दिया । वह लड़की अपनी आबरू की इतनी बड़ी आबरूरेजी पर जैसे कि दीवानी हो गई हो । वह जनून और गुस्से में यह भूल बैठी थी कि वह एक बहुत बड़ी जुर्रत का इकदाम कर रही है । वह अपने

आका को पीट रही है, वह उसकी बेइज्जती कर रही है, जो उसका और उसके खानदान का और उसके पूरे गाँव का अन्नदाता है। जो अगर चाहे तो उस पूरे गाँव को आग लगा सकता है।

ताहिर उठकर खड़ा हो गया। उसने उस लड़की को झंझोड़ कर रख दिया। उसने अपना बेंत उस लड़की के हाथ से छीन लिया। इतने में वे देहाती भी उस जगह पर आ गए। ताहिर उन्हें देखते ही दहाड़ा—

“यह लड़की पागल है। इसे रोक लो। वरना मैं इसका खून कर दूँगा !”

“इज्जत चीज ही ऐसी है, मालिक !” एक देहाती बोला। उसके लहज में नफरत थी, दुःख और गुस्सा था—“अपनी इज्जत पर मर मिटने के लिए हमारी क्वारियाँ अपनी जान पर खेल जाती हैं, सरकार ! आप तो खाली पागल होने की बात कर रहे हैं।”

“दिमाग खराब हो गया है तेरा ?” उसने उन सब पर रोब डाला—

‘तुम लोग जानते हो, हम कौन हैं ? हम पूरे गाँव को आग लगा देंगे।’

“हमारे दिल में तो आपने आग लगा ही दी है, मालिक ! गाँव की आग की बात तो बाद की है।”

“आ बदजात हमारी इज्जत लूट ले चाहत रहा।” वह लड़की बड़े गर्व के साथ बोली और फूट-फूटकर रोने लगी।

और फिर उसी समय गाँव के बड़े बूढ़े और कई नौजवान उस लड़की को साथ लेकर डिप्टी साहब के पास इस इतने बड़े वाक्या की रिपोर्ट करने के लिए चल पड़े। ताहिर से उन लोगों ने कुछ नहीं कहा था।

“सरकार !” गाँव का मुखिया बोला—“आज के दिन तक आपकी जागीर में ऐसा नहीं हुआ, मालिक ! एका आप फैसला करो। नाहि तो हम सब अफीम चाट कर मर जाव, मालिक !”

बात बिल्कुल साफ थी। हर मामला साफ था। आईने की तरह हर चीज अयाँ थी। डिप्टी साहब की गर्दन ज़िन्दगी में पहली मर्तबा शर्म से और मजामत से मुज़रिमों की तरह नीचे झुक गई। वे अपनी

गर्दन नीचे किए-किए बोले—वे अपनी रिआया के सामने आँखें चार नहीं कर सकते थे । उनकी आवाज़ भर्राई हुई थी—

“मैं तुम सबसे बहुत ज्यादा शर्मिन्दा हूँ । अगर हो सके तो तुम लोग हमें माफ कर दो और अगर माफ न कर सको तो मैं तुम्हारी तजवीज की हुई हर सजा का स्वागत दिल से करने के लिए तैयार हूँ ।”

उनकी आँखें बरस पड़ीं—

“ईस नालायक औलाद की वजह से हमें आज के दिन यह शर्मसारी उठानी पड़ रही है । तुम लोग उसे जो सजा दोगे, वह उसे भुगतनी पड़ेगी । तुम लोग उसे खुद सजा दो । इस सजा को पूरा करने में हम तुम्हारा साथ देंगे ।”

उन्होंने उस दिलेर और नेक लड़की को सम्बोधित किया—

“बेटी ! तुम यकीनन तारीफ और इनाम की हकदार हो । तुमने वह बड़ा और अहम काम किया है, जिसकी मिसाल आज के हमारे इस समाज में नहीं मिल सकती । मैं तुम्हें तुम्हारे इस साहस पर दिली मुबारकबाद पेश करता हूँ । खुश किस्मत है वह बाप, जिसकी तुम बेटी हो । और पवित्र है वह कोख, जिसने तुम्हारे जैसी साहस और नैतिकता की महान लड़की को जन्म दिया है ।”

उन्होंने उस लड़की के सिर पर प्यार से हाथ फेरा ।

“हम तुम्हें वे सारे खेत इनाम में देते हैं, जो तुम्हारा बाप जोतता है । किसकी बेटी हो तुम ? कौन है वह खुशनसीब बाप ?”

“हुजूर माई-बाप !” वह लड़की डिप्टी साहिब के पाँव छूकर बोली—“आपके गाँव की गुण्टरीत हमारा बाप है, सरकार ।”

“कौन ! जगदेव ! तुम जगदेव की बेटी हो ?”

“हाँ हुजूर ! माई बाप !” जगदेव बोला—“आ हमरी बेटी है, मालिक !”

“मुबारक हो, भाई ।” डिप्टी साहिब बड़ी हसरत के साथ बोले—“यह तुम्हारी बेटी है और यह हमारा बेटा है ।”

उन्होंने कहर आलूद नज़रों से बड़े दुःख के साथ अपने बदइतवार बेटे ताहिर को देखा और फिर उनकी गर्दन शर्म से एक बार फिर नीचे झुक गई । वह उसी तरह सिर झुकाए-झुकाए बोले—

“हाँ । तो तुम लोग इस मेरे बदमाश और कमीने बेटे के लिए

क्या सजा तजवीज करते हो ! ”

“आप महान हैं, सरकार ! आप साक्षात् देवता हैं । बहुत बड़ा दर्जा है आपका, मालिक ! ” गाँव का चौधरी बोला ।

“हमको सब कुछ मिल गया, मालिक ! छोटे सरकार हमारा मालिक हैं, माई-बाप ! हम प्रजा लोग छोटे सरकार को क्या सजा देंगे । पहली भूल उनसे हुई है ! हम सब उनकी पहली भूल को भूल गए हैं, मालिक ! दिल से भूल गए हैं, सरकार ! ”

“नहीं । तुम इस बदकार को उसकी कमीनगी की सजा जरूर दो । यह मेरी दिली खाहिश है । ”

“बस सरकार ! अब बहुत शर्मिन्दा न करें, सरकार ! ”

और फिर वे सब के सब अपने जागीरदार साहिब की इस शराफत और इन्साफ परवरी का गहरा नक्श लेकर वहाँ से वापिस लौटे ।

डिण्टी साहिब को अपनी इस बेइज्जती पर इतना बड़ा सदमा पहुँचा कि वे हवेली के अन्दर आकर बच्चों की तरह फूट-फूटकर रोने लगे । वे बार-बार कहते थे—

“मैं अब अपनी जागीर में किसी को मुँह नहीं दिखा सकता । मेरी सारी इज्जत, मेरा सारा वकार और मेरी ज़िन्दगी भर की आन इस कमीने लड़के ने गन्दगी में लिथेड़ दी है । मेरी सारी ज़िन्दगी की नेकनामी मिट्टी में मिल गई है । ”

वे बार-बार अपने मुँह पर तमाचे मार रहे थे । अपने बाल नोच रहे थे । वे ‘अब मैं ज़िन्दा न रहूँ । मेरी ज़िन्दगी अब एक कर्बनाम मौत है, मेरे लिए । ’

उनकी बेगम साहिबा ने उन्हें बहुतेरा सम्हालने और समझाने-बहलाने, फुसलाने की कोशिश की, लेकिन उनका सदमा कम न हुआ । किसी बात का असर न हुआ उन पर । और वे बीमार हो गए । दिल के दौरे उनके ऊपर पड़ने लगे । हकीमों और डाक्टरों की समझ से बात बाहर हो गई ।

उन्होंने खाना-पीना यकलख्त छोड़ दिया । एक बड़ी अजीब और भयानक किस्म की चुप लग गई उन्हें । और एक दिन ऐसा आया कि वे इस दुनिया से रुखसत हो गए ।

इस वाक्या के एक हफ्ते के अन्दर ही उनका हार्ट फेल हो गया ।

दिल की हरकत बन्द हो गई और वे अल्लाह को प्यारे हो गए ।

उन्होंने सच ही कहा था । वे दुनिया को इस वाक्या के बाद फिर मुंह न दिखा सके । जाकिरा बेगम की दुनिया लुट गई । उनकी जीती-जागती दुनिया तारीक हो चुकी थी ।

जाकिरा बेगम के दिल से एक सर्द आह खिचकर बाहर आ गई । वे बेसास्ता पुकार उठीं—

“मेरे अल्लाह ।”

उनके दिल से खिचकर यह मुकद्दस नाम बाहर आया और वे अपने होश में आ गईं । उन्होंने देखा, उनका दामन उनके गर्म-गर्म आँसुओं से भीग चुका था । वे न जाने कब से रो रही थीं ।

“नानी अम्मा !”

मासूम सईदा चौंक पड़ी । उन्होंने “मेरी बच्ची” कह कर उसे बेअस्तयार अपने कलेजे से लगा लिया और उसे फिर से थपक-थपक कर सुलाने की कोशिश की ।

तीन

जाकिरा बीबी की सोच और उनके खयालात का सिलसिला अभी खत्म नहीं हुआ था । आज जबकि वे अपनी नातिन सईदा के गम में वुगी तरह निढाल थीं, उन्हें एक-एक बात बड़ी तफसील के साथ याद आती जा रही थी ।

उनके शौहर के मरते ही उनके नालायक बेटे ने अपनी कमीनगी और शरारत का मजाहिरा बड़ी शिद्दत के साथ शुरू कर दिया था ।

माँ के होते हुए इस बात का कोई हक न था उसे कि वह बाप की जायदाद अपने नाम लिखवाले, लेकिन वह अपनी माँ की ज़िन्दगी में ही सारी जायदाद अपने नाम करा लेने के ख्वाब देखने लगा । साथ-ही-साथ उसे अपनी शादी की फिक्र बड़े ज़ोर-शोर के साथ लाहक हो गई थी ।

“अम्मी !” एक दिन वह अपनी माँ से कह रहा था—“आखिर आप मेरी शादी कब करेंगी ?”

“घर में बहू आए, इसकी ख्वाहिश किस माँ के दिल में न होगी, बेटा !” वे मुलामियत से बोलीं—“लेकिन अभी तुम्हारे अब्बाजान को मरे हुए दिन ही कितने हुए हैं । दुनिया क्या कहेगी आखिर ! कम-से-कम उनका चालीसवाँ तो हो जाने दो !”

“ये अब बेकार की बातें हैं अम्मी ! बेकार के ढकोसले । चाली-सवाँ-चालीसवाँ से क्या होता है । अब्बाजान अगर मर गए तो क्या मैं उनके सोग में सारी उम्र कवाँरा ही बैठा रहूँगा ?”

जाकिरा बीबी ने इन्तहाई मलाल के साथ अपने इकलौते बेटे को देखा । वे बड़े दुःख के साथ बोलीं—

“बड़े नालायक हो तुम, ताहिर ! बेहूदा और इन्तहाई बदतमीज़ किस्म के ।”

“अरे वाह ?” वह अपनी माँ की बात पर गुस्से में आ गया । कठोरता से बोला—“मेरी जात में तो हमेशा ही अब्बाजान मरहूम को और आपको कीड़े ही नज़र आए हैं । अगर आप लोगों की नज़रों में कसूर है, तो इससे मेरी जात में क्या फ़र्क पड़ता है ।”

“कैसी बातें करते हैं आप, भाई मियाँ !” रुखसाना, उसकी सोलह साला बहिन बीच में बोल पड़ी—“किसी वक़्त तो आप अम्मीजान का दिल देखकर बात किया कीज़िए ।”

“अरे वाह !” उसने अपनी माँ की तरफ मुस्कराकर देखते हुए अपनी छोटी बहिन रुखसाना के सिर पर एक धप् लगाई—“बड़ी आई मुझे नसीहत करने वाली चुड़ैल कहीं की...बदतमीज़...”

“नहीं भाई मियाँ !” रुखसाना पूरी संजीदगी के साथ बोली—“आपकी इन बातों से अम्मी जान तो क्या, मुझे भी बड़ा दुःख होता है ।”

“बस-बस !” उसकी पेशानी पर शिकन उभर आई—“बड़ी आई मुझे रोकने-टोकने वाली ! छोटा मुँह, बड़ी बात ! खबरदार जो फिर कभी तूने मेरे आड़े आने की कोशिश की तो ! जूते लगाकर हवेली से बाहर निकाल दूंगा !”

“ताहिरा !” जाकिरा बीबी तेज़ होकर बोलीं—“यह तेरी बहिन है । तुम किसी लौंडी, बान्दी या छोकरी से बात नहीं कर रहे हो ! और फिर उसने कहा भी क्या है तुम्हें ? खबरदार ! आइन्दा से सोच-समझकर ज़बान चलाना, वरना मुझसे बुरा कोई न होगा । मैं कहे दे रही हूँ—हाँ !”

“क्या कर लेंगी आप मेरा ?” वह इन्तहाई बेरहमी और गुस्ताखी से बफरकर बोला—“मैं अब दूध पीता बच्चा नहीं हूँ । इतनी बड़ी हवेली और इतनी बड़ी जागीर का मालिक हूँ । मेरी भी इज़्ज़त है, मेरी भी आन है और मेरी इज़्ज़त, मेरी आन का आपको हर वक़्त खयाल रखना होगा । वरना...”

जाकिरा बीबी को बेटे की इस गुस्ताखी पर बड़े जोर का गुस्सा आ गया । वे तेज़ होकर बोलीं—

“वरना क्या ? वरना क्या करेगा तू मेरा ?”

“मैं...मैं...!” ताहिर बकते-बकते रुक गया। चुलबुलाकर बोला—“वरना मैं तुम्हारा घर छोड़कर कहीं चला जाऊँगा।” उसने एकिटङ्ग की। भरती हुई आवाज़ में बोला—“मैं कहीं नदी-नाले में जाकर डूब मरूँगा।”

वह झूठ-मूठ के आँसू अपने कुर्ते के दामन से पोंछने लगा। बड़े मरे दिल से बोला—

“काश ! मैं पैदा होते ही मर जाता।”

वह हवेली से बाहर जाते हुए रुककर बोला—

“मैं अभी जाकर खुदकशी कर लेता हूँ। गाँव में खुद मेरे बाप के खुदवाए हुए बहुत से कुएँ हैं। उनमें से किसी एक का पानी खुशक नहीं हुआ।”

“अरे-अरे ! खुदा न करे !”

एक माँ का दिल भर आया। माँ का दिल...फिर भी माँ का दिल ही होता है। वे अपने ताहिर के पीछे बदहवास होकर भागीं। उन्होंने अपने बेटे का बाजू थाम लिया। उधर से उसकी बहिन रुखसाना भी भागकर आ गई और आते ही अपने भाई से लिपट गई। आखिर को वह बहिन थी। भर्राई आवाज़ में बोली—

“अल्लाह न करे, आपके दुश्मनों को कुछ हो, भाई मियाँ ! मैं आप पर से बारी—कुर्बान ! आपके ऊपर से मैं सदेक उतर जाऊँगी—मेरे बीरन ! मेरे भाई मियाँ !”

वह फूट-फूटकर रोने लगी।

ज़ाकिरा ने भी बेटे को गले से लगा लिया। भर्राए स्वर में कहा—

‘खुदा न करे कि नसीबे-अल्लाह, तू मेरी नज़रों से ओझल हो। तुम्हारे सिवाय हमारा अब कौन सहारा है, बेटे !’

आँसू ज़ाकिरा की आँखों से भी टपाटप गिरने लगे। ताहिर के दिल का कमल यकबारगी खिल उठा। यह अपनी गैरइरादगी किस्म की एकिटग जो उसे निशाने पर दिखाई दी, तो वह खुशी से दीवाना हो गया। मज़ीद एकिटग करते हुए माँ से लिपट गया। अपनी बहिन को खींचकर अपने गले से लगा लिया। भर्राई हुई आवाज़ में

बोला—

“मेरा इस इतने बड़े जहान में सिवाय माँ और बहिन के और कौन है ? अब्बाजान की बेवक्त मौत ने मेरा दिमाग खराब करके रख दिया है । गमों का पहाड़ टूट पड़ा है मेरे ऊपर । इसलिए बगैर सोचे-समझे मेरे मुँह से न जाने क्या कुछ निकलने लगता है । बखुदा मेरी किसी बात का मेरे दिल से ताल्लुक नहीं होता । मैं तो गमों के बोझ तले दबकर पागल हो गया हूँ ।” वह रोने लगा ।

“कसम खुदा की, हबीबगंज कल गया था । मेरा बसूली तहसील में जी बिल्कुल नहीं लगा । हर लम्हा मैं इसी रंज और अफसोस में डूबा रहता हूँ कि मौजा सुजानगंज की उस बेहया लौंडिया ने मेरे ऊपर बिल्कुल झूठा इलजाम लगाया था । अब्बाजान ने उन दो टके के देहातियों के मुकाबिले में मुझे झूठा समझा और मेरी इतनी ज्यादा बेइज्जती की कि खुदा की पनाह ! बेचारे खुद भी उन हरामजादे गाँव वालों के इस तोहमत पर गमों से निढाल होकर मुझे यतीम बना गए । मुझे अकेला छोड़ गए इस इतनी बड़ी दुनिया में ।”

और इतना कहकर वह फूँ-फूँ कर रोने लगा । जाकिरा और रुखसाना दोनों उसे घबरा-घबराकर पुचकारने और सम्हालने लगीं ।

“गम न करो मेरे बेटे !” जाकिरा ने कहा—“अगर वे गाँव वाले झूठे हैं, तो अल्लाहपाक उन्हें जरूर इस इतने बड़े इलजाम की सजा देगा ।

“मेरा ईमान है । तुम गम न करो, ताहिर ।”

“हाँ, और नहीं तो क्या—” रुखसाना मासूमियत से बोली—

“उन बदवस्तों ने हमारे खानदान पर बहुत बड़ा जुल्म किया है ।”

“खुदा सब कुछ देखता और खामोश रहता है, अम्मीजान !” ताहिर हिचकियों के दरम्यान बोला—

“इस दुनिया में हमेशा झूठों का ही बोलवाला है । सच्चे और नेक बन्दे तो रो-रोकर मर जाते हैं । खुदा किसी की बेगुनाही का सबूत देने के लिए कभी नहीं आता ।”

“ऐसा न कहो, बेटे ! यह कुफ्र है ।” जाकिरा बीबी ने कहा—
“खुदा के यहाँ देर जरूर है, लेकिन अन्धेर नहीं है ।” वे जोर देकर बोलीं—

“इस पर यकीन रखो, बेटे कि हर बात में अल्लाहपाक की कोई-न-कोई मसलहत जरूर होती है और वह नेक होती है। बन्दे के लिए उसमें भलाई होती है।”

“होती रही होगी कभी भलाई।” ताहिर बज़ाहिर बड़े कर्ब के साथ बोला—“लेकिन उसकी इस भलाई में तो अपना सब कुछ तबाह हो गया। अब्बाजान के रखवाले साए से महरूम हो गया। यतीम बना दिया मुझे उसकी इस मसलहत ने।”

और यह कहकर वह फिर हिचकियों से रोने लगा। वह बच्चों की तरह फूट-फूट और बिलख-बिलख कर रो रहा था। और ये दोनों जाकिरा और रुखसाना उसे घबरा-घबरा कर तसल्ली दे रही थीं। और परेशान हुई जा रही थीं बेचारियाँ। रुखसाना बोली—

“अब और ज्यादा गम न कीजिए, भाई मियाँ। अल्लाह न करे, अगर आपके दुश्मनों को कुछ हो गया तो हम क्या करेंगे?”

“हाँ, बेटे।” जाकिरा ने उसका सिर अपनी गोद में भर लिया—
“सब्र करो। सब्र का फल हमेशा मोठा होता है।”

“मीठे ही फल तो हम खा रहे हैं।” ताहिर बोला—“देखिए न, खा रहे हैं न हम मीठे फल! और अभी आपको तो और भी मीठे-मीठे फल खाने को मिलने वाले हैं।” वह तनकर बोला—

“इंशा अल्लाह!”

फिर माँ की ओर मुखातिब हुआ—

“कहिए न अम्मी, इंशा अल्लाह।”

“इंशा अल्लाह।” जाकिरा ने इन्तहाई अक़ीदत के साथ कहा—
“सब्र के फल हमेशा मीठे होते हैं।”

“यही हमारा ईमान है, भाई मियाँ!” रुखसाना बोली—“और यह ईमान रखने वाले कभी घाटे में नहीं रहते। हो सकता है कि दुनिया वालों की नज़र में वे घाटे में रहते हों। इस दुनिया में न सही, तो अगली दुनिया में अल्लाह पर भरोसा रखने वालों को नेक अज़र जरूर मिलता है।”

“ये सब दिल बहलावे की बातें हैं।” ताहिर हिकारत से बोला।

“तौबा करो बेटे, तौबा!” जाकिरा ने तौबा की—“ऐसा कहना क्या, ऐसा सोचना भी कुफ़्र है और सिर्फ उन्हें अल्लाहपाक कभी न

बख्शेगा, जो काफिर हों।”

“काफिर किसे कहते हैं ?” ताहिर ने सवाल किया।

“काफिर वह है, भाई मियाँ—” रुखसाना बोली—“जो खुदा को न मानता हो। और बस, उनमें से एक भी काफिर नहीं है जो खुदा को मानते, जानते और समझते हैं।”

“बड़ी समझदार हो गई हो तुम !”

“इल्म की रोशनी से हर समझ अता होती है, भाई मियाँ !” रुखसाना ने फखरिया कहा—“मैंने उस्तादनी बीबी से पढ़ने के बाद हाफिज साहिब से भी पर्दे में बैठकर दीनी तालीम हासिल की है। और फिर अदीब कामिल का इम्तहान भी तो मैंने पास किया है।”

“अच्छा-अच्छा ! बस रहने दे।” ताहिर मुस्कराया—“बड़ी आई पढ़-फाजिल बनकर। मुझे सब कुछ मालूम है।”

और फिर उसने अपनी माँ से कहा—

“यह बात मैं कहे देता हूँ, अम्मी जान ! मैं मौजा सुजानगंज के सरकश असामियों से उनकी इस कमीनगी का बदला जरूर लूँगा।”

“नहीं बेटे।” जाकिरा ने उसके जज़बात को ठण्डा करने की कोशिश की—“काश्तकारों की मुखालफत ठीक नहीं होती। और फिर बदला लेना इन्सान का काम नहीं, रहमान का काम है।”

“अच्छा अम्मी” वह अब हृद दर्जा सआदतमन्द बनने की कोशिश कर रहा था। उसने समझ लिया था कि उसकी यह सआदतमन्दी की एकटङ्ग सबसे ज्यादा जोरदार और कामयाब हो सकती है। इसके जरिये वह सब कुछ बड़ी आसानी के साथ हासिल कर लेगा, जो कि उसे गुस्से और सरकशी में शायद कभी न मिले और जिसे हासिल करने के लिए उसे अपनी माँ को जान से मार देना पड़ेगा। माँ की मौत का इन्तज़ार ! खुदा की पनाह ! कितना सब्र आजमा होगा उसके लिए। न जाने वह अपनी मौत से कब मरे।

लिहाज़ा वह बड़े शर्मति हुए अन्दाज़ में बोला—

“मैं अपनी उस बदतमीज़ी की आपसे माफी चाहता हूँ, अम्मी !”

“कौन-सी बात, बेटे ?”

“वही, जो मैं अपनी शादी की बात आपसे कर रहा था। वह बात दरअसल यह है, अम्मी, कि अब्बाजान की अचानक मौत की

वजह से अपना दिमागी तवाज़न खो बैठा हूँ । न जाने क्या अष्ट-शष्ट मैं बकने लगा हूँ ।”

उसने अपनी बहिन रुखसाना की तरफ मुस्कराकर देखा—

“पहले तो मुझे अपनी इस गुड़िया का ब्याह करना है ।”

और यह सुनकर रुखसाना शर्मा गई । शर्मा कर उसने अपनी गर्दन नीचे झुका ली । वह अपना सिर अपने दोनों घुटनों में दिए बैठी थी । शर्म से उसका चेहरा गुलनार बन गया ।

जाकिरा बीबी बोलीं—

“नहीं ! मैं तुम दोनों के फिक्र में हूँ, बेटे ! मैं तुम दोनों की शादी एक साथ करने की सोच रही हूँ ।” उसकी आँखों में आँसू फिर से छलक आए ।

“काश कि वो जिन्दा होते ।”

जाकिरा बीबी का दिल उनके पहलू में ज़ख्मी परिन्दे के मानिन्द फड़फड़ाने लगा । वे फूट-फूटकर हिचकियों में रौने लगीं ।

ताहिर और रुखसाना दोनों उनसे लिपटकर रौने लगे । वे दोनों उन्हें समझाने-बुझाने और फुलसाने लगे । रुखसाना की आँखें भी सावन-भादों की तरह बरसने लगीं ।

जाकिरा बीबी की एक खालाज़ाद बहिन थी अफ़रोज़ बेगम ! उनकी शादी इलाहाबाद के अब्दुल इलाही साहिब से हुई थी । ये इलाहाबाद के एक मशहूर वकील के मुँशी थे । अफ़रोज़ बेगम के माँ-बाप भी कोई बहुत बड़े आदमी न थे । बस ऐसे थे, कि भली-बुरी इज्जत के साथ गुजर-बसर हो रही थी । लिहाज़ा अफ़रोज़ बेगम की शादी अब्दुल इलाही साहिब से हो गई ।

अलबत्ता उनकी खुद की शादी बहुत बड़े घराने में हुई थी । माँ-बाप उनके भी गरीब थे, लेकिन वह खुद किस्मत वाली थी जो उनका विवाह डिप्टी अकराम अली साहिब से हो गया था । घूँघट उठाकर उन्होंने अपने ससुराल में दौलत की रेल-पेल देखी, हवेली देखी, और दर्जन भर नौकर-चाकर, आयाएँ, खादिमाएँ और बान्दियाँ देखीं । हृद से ज़्यादा मुहब्बत करने वाला उन्हें शौहर मिला ।

और शौहर की उस दारफ़ता मुहब्बत में उनकी बला की खूब-सूरती, उनके मलकूती हुस्न, उनकी सलीका शुआरी और उनके

मिजाज को बहुत बड़ा दखल था। वे हृद से ज्यादा खुशमिजाज, हँसमुख और समझदार किस्म की लड़की थीं, जो उस घर में बहू बनकर आई थीं।

अपनी सास और ससुर को उन्होंने हमेशा अपने माँ-बाप की तरह चाहा और प्यार किया। वह उनका अदब और उनका लिहाज हृद से ज्यादा करती थीं। वह तो खैर फिर भी उसके सास-ससुर थे, वह हवेली के नौकरों-चाकरों तक से मुरब्बत, शराफ़त और मुहब्बत से पेश आती थीं। इसलिए वह इस हवेली में बेहद हरदिल अजीज थीं और हरेक की आँख का तारा बनी हुई थीं।

जाकिरा बीबी अपनी खालाजाद बहिन अफ़रोज़ बेगम से हमेशा मिलती-जुलती रहती थीं। उन्हें अपने यहाँ बुलवाती थीं। प्यार-मुहब्बत से पेश आती थीं और उनका बड़ा खयाल करती थीं। उन्हें, उनके शौहर को और उनके बच्चों को सर-आँखों पर जगह देती थीं। वे अपनी खालाजाद बहिन के साथ अच्छा सलूक भी करती थीं।

वह अक्सर खुद भी अफ़रोज़ बेगम के यहाँ जाती थीं और बहुत कुछ दे-दिवाकर आती थीं। अफ़रोज़ बेगम की यह दिली ख्वाहिश थी कि वह अपनी बेटी अनवरी को इस घर की बहू बनाने में कामयाब हो जायँ। उन्होंने दिल-ही-दिल में ताहिर को अपनी बेटी अनवरी के लिए पसन्द कर लिया था।

एक दफा जबकि वह अनवरी को साथ लेकर आई हुई थीं, उन्होंने बातों-बातों में बात निकाली—

“आपा !” वह जाकिरा बीबी को आपा कहा करती थीं—
“मुझे आपका बेटा ताहिर बहुत अच्छा लगता है।”

“क्यों नहीं !” जाकिरा बीबी बोलीं—“आखिर को तुम्हारा भाँजा है। अपना बेटा किसे अच्छा नहीं लगता ? देखो न, तुम्हारी बेटी अनवरी मुझे कितनी अच्छी लगती है। आखिर को मेरी बेटी है न, इसलिए।”

“तो आपा, तुम उसे अपनी बेटी बना ही लो न !”

“वह तो है ही मेरी बेटी।”

“नहीं, मैं रिश्ते की बात कर रही हूँ। अगर अनवरी और ताहिर

मियाँ का...।”

जाकिरा बीबी ने बात काट दी—

“अभी से क्या ! अभी तो दोनों बच्चे हैं । जब वक्त आएगा, तो मैं....।”

अफ़रोज़ बेगम ने कई पहलू बदले । झट से बोल पड़ीं—

“बच्चे ही जवान होते हैं । अगर यह रिश्ता अभी से—”

“यह बात भी इंशा अल्लाह हो जायगी ।” जाकिरा बीबी ने कहा—“वक्त आने दो । मैं डिप्टी साहिब से बात निकालूंगी ।”

“लेकिन अभी से बात पक्की कर लेने में—मेरा मतलब है कि—”

“हाँ-हाँ !” जाकिरा बीबी बोलीं—“सब कुछ वक्त आने पर खुद-ब-खुद हो जायगा ।”

“आप टाल रही हैं, आपा !”

“खुदा न करे ।”

“फिर ?”

“मैंने कहा कि वक्त आने दो ।”

“अच्छा आपा !” अफ़रोज़ बेगम ने कहा—“लेकिन यह याद रखिएगा कि यह मेरा बहुत बड़ा अरमान है ।”

“इंशा अल्लाह, जरूर पूरा होगा ।”

“और अगर.... !”

जाकिरा बीबी ने अफ़रोज़ बेगम की बात काटी—

“तुम यह क्यों भूलती हो, अफ़रोज़ कि रिश्ता आसमान से उतर कर आता है ।” वह मुस्कराई—“किस्मत में होगा, तो जरूर यह शादी होकर रहेगी ।”

“अल्लाह करे, आपा !” अफ़रोज़ बेगम बड़े अरमानों के साथ बोलीं—“मैं ज़िन्दगी भर तुम्हारा अहसान न भूलूंगी ।”

“अहसान काहे का बहिन ! आखिर को तुम हमारा ही खून तो हो ।”

“तभी तो मैंने खुद ही बे-गैरत बनकर यह बात, जो कि दिल में थी, निकाल ही दी ।”

“अच्छा किया तुमने ।”

“मेरी बिटिया अनवरी बड़ी सीधी और नेक है । तुम्हारे पाँवों को

धो-धोकर न पिए, तो मुझसे कहना । कसम अल्लाह की, अनवरी तुम्हें कभी शिकायत का मौका न देगी ।”

“मुझे अहसास है, अफ़रोज़ ! आखिर खून तो अपना ही है न ?”

और फिर इस गुफ्तगू के बाद एक दिन, जबकि ताहिर चौदह साल का था, इस वाक्या के पूरे चार साल बाद जाकिरा बीबी ने डिप्टी साहिब से बात निकाली—

“अनवरी कैसी लड़की है !”

“क्यों ?”

“मैं उसके बारे में एक बात सोच रही हूँ ।”

“वह क्या ?”

“अगर हम उसे अपनी बहू बना लें—तो ?”

“मेरा खयाल तो यह नहीं है ।” डिप्टी साहिब बोले—“मेरा खयाल तो किसी और तरफ जाता है ।”

“किसी और तरफ ?”

“हां !” डिप्टी साहिब ने अपनी बेगम को बताया—“वह कमिश्नर वसीमुलद्दीन हैं न, उसकी बेटी फ़रज़ाना मुझे बहुत अच्छी लगती है । बड़ी खूबसूरत है, जहीन है और पढ़ने-लिखने में नम्बर एक है और फिर वसीमुलद्दीन साहिब मेरे जिगरी यार हैं और फ़रज़ाना उनकी इकलौती बेटी है । बहुत बड़े आदमी भी हैं वसीम साहिब ! ताहिर के लिए फ़रज़ाना से अच्छी दुल्हन चिराग लेकर ढूंढ़ने पर भी न मिलेगी ।”

“गरीब घर की लड़कियाँ अच्छी बहूएँ बन सकती हैं और बड़े घर की बेटियाँ तो—”

“नहीं, ऐसी तो कोई बात नहीं । फ़रज़ाना बड़ी नेक तबीयत बच्ची है, सलीकामन्द और बाशुआर है और फिर हम कहाँ कुछ कम हैं । अल्लाह का दिया हुआ क्या कुछ अपने यहाँ नहीं ।”

“लेकिन !” जाकिरा बीबी रुककर बोली—“मुझे अनवरी बहुत पसन्द है ।”

“तो फिर देख लेंगे बाद में । अभी कौन ताहिर का ब्याह होने जा रहा है । और फिर मैं तो अपनी बेगम की पसन्द का हमेशा खैर-मुकद्दम करने को तैयार रहता हूँ । आपको अगर वह लड़की पसन्द

है तो हम उसी को अपनी बहू बना लेंगे ।”

“सच !” जाकिरा बेगम खुश होकर बोलीं ।

“आपकी कसम ।”

‘तो फिर मुझे तो अनवरी पसन्द है । गरीब घर की लड़की है, हमेशा नज़रें झुका कर चलेगी । और फिर मेरी खालाज़ाद बहिन की बेटी है, देज़वान भी है बेचारी । हमेशा मेरे कहने पर चलेगी ।”

“अच्छा-अच्छा भई ।” डिप्टी साहब बोले—“जैसी तुम्हारी मर्जी । लेकिन अभी इस बात का वक्त कौन सा है ?”

“मैं तो आपकी राय मालूम करना चाहती थी ।”

“मेरी राय हमेशा आपकी मर्जी की मुहताज रहेगी ।” उन्होंने शरारत आमेज़ नज़रों से अपनी बेगम की तरफ देखा । जाकिरा बीबी की नज़रें खुद-ब-खुद नीचे झुक गईं ।

जाकिरा बीबी का ज़हन माज़ी के तानों-वानों में बहुत बुरी तरह उलझा हुआ था । उस वक्त रह-रहकर उन्हें अहदे-रफ़ता की एक-एक बात याद आ रही थी ।

रुखसाना ने मुँशी फ़ाज़िल का इम्तहान बड़े शानदार तरीके से अव्वल नम्बर में पास कर लिया था । और उसकी इस अजीमुलशान कामयाबी के सिलसिले में डिप्टी साहब ने एक शानदार तकरीब मनाने का प्रोग्राम बनाया था ।

सहभोज भी था और नृत्य तथा संगीत का कार्यक्रम भी । दूर-नज़दीक हर किस्म के रिश्तेदारों को दावती-कार्ड भिजवाए गए थे । दोस्त और अहबाब भी जमा किए गए थे ।

डिप्टी साहब ने इस तकरीब की खुशी में दो दिन की दावत का शानदार प्रोग्राम बनाया था । बड़े आदमी थे, दिल वाले थे और तकरीबात (उत्सव) मनाने का शौक था उन्हें । वे तो दावतों की तरतीब का बहाना ही ढूँढा करते थे । लिहाज़ा यह बहाना उन्हें हाथ आ गया था और वे अपने दिल का शौक पूरा कर रहे थे ।

उन्होंने यह भी लिखवाया था दावती-कार्ड में कि आने वालों की आमदो-रफ़त का खर्चा वह खुद अदा करेंगे । न जाने क्यों, वे अपनी चहेती बेटी की यह तकरीब इस अन्दाज़ में मना रहे थे, जसे कि वह उसका ब्याह रचा रहे हों । तकरीब में अभी आठ दिन बाकी थे,

लेकिन प्रबन्ध उन्होंने अभी से शुरू कर दिए थे ।

उन्होंने तहसीलदार साहब को बुलवा कर कहा—

“जानते हो, बाबू मथुराप्रसाद कि मैंने तुम्हें किसलिए तकलीफ दी है ?”

“आप हुक्म दीजिए, हुजूर ! आपका काम मेरे लिए तकलीफ नहीं, राहत है ।”

“तुम्हारी भतीजी मुंशी फाज़िल हो गई है ।”

“अच्छा ।” बाबू मथुराप्रसाद ने खुश होकर कहा—“मुबारक हो ।”

“और जानते हो, मथुराप्रसाद ।” डिप्टी साहब जैसे कि झूम गए, “मुंशी फाज़िल का इम्तहान उसने अव्वल दर्जे में पास किया है ।”

“अरे वाह साहिब ।” मथुराप्रसाद पुरजोश अन्दाज में बोले—
“बड़ी जहीन है, हमारी रुखसाना बिटिया ! भगवान उसकी उमर में बरकत दें ।”

“ख़याल है कि उसकी इस शानदार कामयाबी पर एक शानदार किस्म की दावत हो जाय । एक ऐसी तकरीब, कि लोग बरसों याद रखें ।”

“ज़रूर, साहिब, ज़रूर । दावत तो होनी ही चाहिए ।” मथुराप्रसाद ने कहा—“हुक्म दीजिए, मेरे जिम्मे आप क्या काम सौंप रहे हैं ? मैं इस तकरीब के लिए दिल खोलकर काम करूँगा ।”

“आपको उम्दा किस्म की मिठाइयों और पकवानों के लिए दस मन घी का इन्तज़ाम करना है, मथुराप्रसाद जी ! हमारे हिन्दू दोस्त और उनके घरवाले भी इस खुशी में शरीक हो रहे हैं । और हाँ, किसी माकूल किस्म के हलवाई का इन्तज़ाम भी आपको करना है । बल्कि मैं तो इस महकमे का काम ही आपको सौंप रहा हूँ । जो चाहिए और जैसा चाहिए पकवाइए । लेकिन यह खयाल रहे कि हर चीज़ क्लास बन हो और उम्दा हो ।”

“बड़ी खुशी से साहिब ! अगर शिकायत का मौका मिले, तो गर्दन उड़ा दीजिएगा ।”

“और हाँ, ताजा और उम्दा किस्म की सब्जियों का इन्तज़ाम भी आप ही करेंगे ।”

“वह तो करना ही है !”

“और कोई उम्दा किस्म की गाने वाली—” डिप्टी साहिब ने मुस्कराकर कहा—“इसमें तो आपको खास तजुर्बा है।”

“जरानवाजी है, हुजूर की।” मथुराप्रसाद मुस्कराए—“यह इन्तजाम भी हो जायगा।”

“और कव्वाल ?”

“वह आप जानिए, साहिब। इसमें बन्दे का दखल ज़रा कम है।”

“अच्छा ! यह इन्तजाम हम कर लेंगे।” डिप्टी साहिब सोचने लगे। बोले—“वह हवीब कव्वाल कैसा रहेगा ?”

“बहुत उम्दा ! लेकिन वह आएगा देहली से ? मसरूफ़ ज़्यादा रहता है।”

“उसका बाप भी आएगा, मथुराप्रसाद !” डिप्टी साहिब पूरे जौक के साथ बोले—“इस पर हमें पूरा भरोसा और शक्ति है।”

“यह बात तो सच है, डिप्टी साहिब !” मथुराप्रसाद ने कहा—“मेरी राय में उसके पास दिल्ली किसी को भिजवा दीजिए।”

“कल ही सत्तार को एक हजार नकद देकर दिल्ली भेजता हूँ।”

“बस ठीक है।” मथुराप्रसाद ने कहा—“एक हजार तो बहुत ज़्यादा है। पाँच सौ में तो पाँच कव्वाल आ जायेंगे।”

“यही तो मैं कह रहा हूँ। लेकिन वह चूँकि बहुत मसरूफ़ रहता है, लिहाजा मैं तो उसे हर कीमत पर बुलाने के लिए तैयार हूँ।”

“बहुत शानदार प्रोग्राम हो जायगा।” मथुराप्रसाद ने कहा।

“हाँ ! एक दिन तो सबसे पहले मिलाद शरीफ़ होगा। दूसरे दिन दो-चार घण्टे नाच और फिर सुबह तक कव्वाली।”

“बड़ा मज़ा आएगा।” मथुराप्रसाद ने तार्ईद के साथ-ही-साथ पूछा—“मेहमान कहाँ-कहाँ से आ रहे हैं ?”

“देहली, लखनऊ, कानपुर, इलाहाबाद, बरेली, प्रतापगढ़, बनारस और आस-पास की दूसरी जगहों से।”

“यह तो अच्छी-खासी शादी हो गई।”

“हाँ, भई मथुराप्रसाद जी।” डिप्टी साहिब बोले—“मेरी नज़रों में तो दौलत का सही प्रयोग यही है कि खाओ-खिलाओ, खर्च करो और फिर कमाओ।”

और फिर थोड़ी देर और बैठकर मथुराप्रसाद चले गए। और जब मथुराप्रसाद जी जा चुके तो डिप्टी साहिब उठकर जनानखाने में आ गए।

“मैंने कहा—बेगम, सुनती हैं आप ?” वह सीधे बावर्चीखाने में आ गए। बीबी को देखकर बोले—

“आखिर यहाँ क्या करती हैं गर्मी और धूँ में ? कितनी दफ़ा कहा कि यह जगह आपके लिए नहीं है !”

“फिर कहाँ है मेरी जगह ?”

“छपरखाट पर—और—और—”

“अच्छा-अच्छा !” जाकिरा बीबी मुस्कराई। उन्होंने आँखों से मुगलानी बी को इशारा किया—“बस-बस, मैं समझ गई।”

“फिर सब-कुछ समझते हुए भी आप यहाँ क्यों घुसी रहती हैं ?” वह आहिस्ता से बोले—

“जबकि आप यह समझती हैं कि आपकी जगह मेरे दिल में है।”

“हाँ-हाँ, ठीक है।” वह बोलीं—“मुर्ग पुलाव पकाने आ गई थी जरा। आप चलिए, मैं आती हूँ।”

और फिर थोड़ी-सी देर बाद वह आ गई।

“फरमाइये !”

“अपनी बेटी रुखसाना की कामयाबी की खुशी में एक शानदार तकरीब मनाने जा रहा हूँ।”

“मुबारक हो।”

फिर इस तकरीब की पूरी तफ़सील बताकर वह कहने लगे—

“आज रात खाने के बाद हम बैठकर मेहमानों की फेहरिस्त बनाएंगे। ख्याल रखिएगा, कोई न रह जाय।”

जाकिरा बीबी मुस्कराने लगीं। वह बोले—

“यह आप मुस्करा क्यों रही हैं ?”

“इसलिए कि यह सब-कुछ हो चुका है। फेहरिस्त तरतीब देकर कार्ड भिजवाए जा चुके हैं।” वह हँस दीं।

“और आप मुझे इस तरह बता रहे हैं, जैसे कि—”

“लाहौल बिला...!” डिप्टी साहिब खुद भी हँस दिए—“यह मेरे दिमाग को क्या होता जा रहा है, बेगम ! मैं इतनी बड़ी बात

यकदम से भूल कैसे गया ?”

“वल्लाह ! हैरत है !”

“आपने बादाम का हरीरा पीना और हलवा खाना छोड़ जो रखा है ।” वह मुस्कराई—“फिर शुरू कर दीजिए ।”

“लेकिन एक शर्त पर ।”

“वह क्या ?”

“वह यह कि आप हर लम्हा मेरे दिल-दिमाग में इस अन्दाज़ से न घुसी रहा कीजिए कि आपके सिवाए मैं हर बात भूल जाऊँ ।”

“अच्छा-अच्छा !”

जाकिरा बीबी खुशमगीं अन्दाज़ से उनकी तरफ देखकर बोलीं—

“बहुत ज्यादा न बनाया कीजिए !”

“मैं बना रहा हूँ आपको ?”

“तो मज़ाक कर रहे होंगे आप !”

“कसम ले लीजिए ।”

और फिर यह तकरीब बड़ी धूम-धाम से मनाई गई । इस तकरीब में कस्बा करीमगंज के ताल्लुकेदार और उनके घर वाले भी शामिल थे । कस्बा करीमगंज के ताल्लुकेदार साहिब पोतड़ों के रईस थे । कई मुसम्मल गाँवों के और कस्बों के वे मालिक थे । उनकी बेगम का इन्तकाल हो चुका था । बीबी के मरने के बाद उन्होंने दूसरी शादी नहीं की थी । वे थे और उनकी दो बेटियाँ थीं और उनका एक बेटा था—जलील अहमद ! और ये सब-के-सब इस तकरीब में शामिल थे । ताल्लुकेदार साहिब और डिप्टी साहिब में पुरानी दोस्ती थी और यह दोस्ती उनके बाप-दादा के वक़्त से चली आ रही थी । उनके बाद उनके बाप भी एक दूसरे के दोस्त थे ।

जलील अहमद की उमर कोई बीस बरस की रही होगी । डिप्टी साहिब को यह लड़का जलील बेहद पसन्द आया और जलील की बड़ी बहिन राबिया को, जिसकी शादी हो चुकी थी, रुखसाना बेहद पसन्द आई । रुखसाना की उमर पन्द्रह साल की थी । उसने दिल-ही-दिल में अपने छोटे भाई के लिए रुखसाना को पसन्द कर लिया ।

उसने जाकिरा बेगम से इस तकरीब के दूसरे दिन कहा—

“एक बात अर्ज करूँ, चची जान !”

“जरूर कहो, बेटी !”

“मान जायेंगी आप ?”

“बात क्या है ?”

“पहले वायदा कीजिए कि आप मान जाएँगी !”

“मानने वाली बात तो तुम शायद कहोगी नहीं !”

“बिल्कुल !”

“फिर कहो !”

“लेकिन वायदा मैं पहले ले लेना चाहती हूँ !”

“अच्छा वायदा !”

“अपनी बेटी रुखसाना को हमारी भामी बना दीजिए ।

और अभी जाकिरा बीबी कुछ कहने भी न पाई थीं कि वह फौरन बोल पड़ी—

“जलील, मेरा छोटा भाई बड़ा होशमन्द है । बासलीका, खूब-सूरत और मिजाज का नेक है । वह भी आया हुआ है । अगर चाहें तो खुद भी देख लीजिए । मैं किसी बहाने से अन्दर बुलवा लूँगी । आप छिप कर पर्दे से देख लीजिएगा ।”

“मैं रुखसाना के अब्बाजान से बात करूँगी ।”

“वे मान जाएँगे न ?”

राविया उमंगों और स्वाहिशों के दरम्यान बोली ।

“उन्हीं के मानने या न मानने का तो सवाल है, बेटी !” जाकिरा बीबी बोलीं—“लड़की का मामला है और.....”

“आपको तो मेरी इस तजवीज से इत्तिफाक है न !” राविया झट से बोल पड़ी ।

“हो भी सकता है लेकिन जब तक कि मैं लड़के को न देख लूँगी मैं कोई—” वह फिर बेकरारी से बोली—

“जलील को मैं आपको अभी दिखाए देती हूँ ।”

“मैं डिप्टी साहिब से बात करूँगी ।”

और फिर इस बातचीत के थोड़ा ही अर्सा बाद जाकिरा बीबी डिप्टी साहिब से बातचीत कर रही थीं—

“आपकी बेटी के लिए एक रिश्ता आया है ।”

“रुखसाना के लिए !”

“और क्या आपकी रुखसाना से अलहदा भी कोई बटी है ?”

वह मुस्करा दीं—“उसी की बात मैं कर रही हूँ ।”

“अच्छा !”

“हाँ !”

“लेकिन मेरे दिल ने तो रुखसाना के लिए किसी और को पसन्द किया है ।”

“आपने रुखसाना के लिए किसी और को पसन्द कर रखा है । लेकिन यह कब हुआ ?”

“इसी तकरीब के मौके पर ।”

“अच्छा !” वह मुस्कराई—“और इसी तकरीब के मौके पर मुझे भी एक रिश्ता मिला है ।”

“किसने रिश्ता माँगा है ?” डिण्टी साहिब ने चाहत जाहिर करते हुए पूछा ।

“राबिया ने ।”

“राबिया ! कौन राबिया ? और किसके लिए उसने रिश्ता माँगा है ?”

“आपके दोस्त कस्बा करीमगंज के ताल्लुकेदार की बेटी ! उसी ने अपने भाई जलील के लिए हमारी बेटी का रिश्ता... !”

“अरे वाह !” वह एकबारगी बोल पड़े ।

“यानि यह कि दोनों तरफ से एक ही बात हुई है ।”

“क्या मतलब ?”

“मैं भी तो उस जलील की बात कर रहा हूँ । खुदा कसम बेगम वह लड़का मुझे बेहद पसन्द है ।”

“तो बस फिर क्या... !” जाकिरा बीबी खुश होकर बोलीं—

“कर लूँ हाँ ?”

“न हाँ कीजिए और न ना ।” उन्होंने राय दी—“बस, गोल-मोल बात करके टाल दीजिए ।”

“लेकिन यह क्यों ?”

“मैं ज़रा लड़के के बारे में और छानबीन कर लूँ । चाल-चलन भी तो देखना ज़रूरी है । और फिर मैं चाहता हूँ कि यह बात ताल्लुकेदार साहिब खुद निकालें । उनकी बेटी की और बात है और उनकी बात

और होगी ।”

“यह बिल्कुल ठीक है ।” जाकिरा बीबी बोलीं—“मैं राबिया को ऐसा जवाब दे दूंगी कि जो न इकरार ही हो बिल्कुल और न इन्कार ही हो । फिर हम इत्मीनान से इस रिश्ते पर खूब अच्छी तरह से सोच-विचार कर लेंगे ।”

और फिर यह बात इसी जगह खत्म हो गई । इस तकरीब के साल ही भर के अन्दर डिप्टी साहिब का इन्तकाल हो गया । और जाकिरा बीबी शौहर के गम में बोल गई ।

लेकिन इस वाक्या के बाद से, जब कि ताहिर ने अपनी शादी के बारे में अपनी अम्मी से खुद कहा था, वह ताहिर की शादी के बारे में सोचने लगीं ।

उनका खयाल यह था कि ताहिर और रुखसाना की शादी एक ही वक्त में हो जाय तो अच्छा है । न जाने शादी के बाद ताहिर का रवैया क्या हो । वह ताहिर से बेहद मुहब्बत इसलिए करती थीं कि वह ताहिर की माँ थी । लेकिन ताहिर की तरफ से निश्चिन्त वह बिल्कुल नहीं थीं । उन्हें ताहिर पर भरोसा बहुत कम रह गया था ।

लिहाजा वह ताहिर के रिश्ते के लिए सोचने लगीं और साथ ही साथ अपनी बेटी के रिश्ते के बारे में भी । वह जल्दी से जल्दी बेटी की जिम्मेदारियों से छुटकारा पा लेना चाहती थीं ।

और यह उनकी खुशकिस्मती ही तो थी जबकि वह अपनी बेटी के रिश्ते के लिए परेशान थीं, एक बार बिल्कुल उम्मीद के विपरीत राबिया उनके यहाँ फिर आ गई ।

वह उसे इस तरह अचानक अपनी हवेली में देख कर खिल उठीं । उनके दिल को ढारस हुई कि अब कोई बात जरूर बन जाएगी । वह यह समझ गई थीं कि राबिया जरूर अपने भाई के रिश्ते के लिए आई है ।

“अरे ! आओ-आओ, बेटी ।”

उन्होंने राबिया को पलकों पर उठाया और अपनी आँखों में जगह दी ।

“कहो, खर तो है ? बगैर खबर किए रास्ता भूल गई थी ।”

“नहीं चाची जान !” वह उनसे लिपटती हुई बोली—“रास्ता

ही तो हम नहीं भूले । तभी तो आए हैं । अब्बा जी भी बाहर मरदाने में बैठे हैं ।”

“अच्छा-अच्छा । बड़ी खुशी हुई ।”

उन्होंने मुगलानी को आवाज़ दी । उन्होंने मुगलानी बी से कहा—

“बाहर जाकर खादिम हुसैन से कहो कि ताल्लुकेदार साहिब तशरीफ लाए हैं । उनकी देख-भाल करे । और तुम फौरन शर्वत लेकर जाओ ।”

और फिर उनके नयन भर आए—

“काश कि डिण्टी साहिब जिन्दा होते, बटी ।” एक सर्द आह उनके होंठों से फिसल गई—“फिर वे खातिर-तवाजा करते अपने दोस्त की ।”

“कोई बात नहीं चचीजान ।” राबिया गड़बड़ा गई—“सब्र कीजिए । और फिर हम कहाँ कोई गैर हैं ।”

और फिर कुछ देर तक इधर-उधर की बातें करने के बाद राबिया ने बात निकाली—

“अब्बा जी ने खास तौर पर आपके यहाँ आने के लिए मुझे मेरी ससुराल से बुलवाया है ।”

“अच्छा ।”

“हाँ, चची जान ! यूँ समझ लीजिए कि अब्बाजान जलील का रिश्ता माँगने आए हैं आपके दर पर ।”

ज़ाकिरा कुछ सोचने लगी कि राबिया झट से बोल पड़ी—

“देखिए चची जान, मैं यह तै कर चुकी हूँ कि जलील की शादी रुखसाना से ही होगी । मेरा भाई बड़ा लायक और शरीफ है । अगर कुछ ऊँच-नीच हो तो आप मुझे चोटी से पकड़ लीजिएगा ।” वह जोर देकर बोली—“मैं हर तरह का जिम्मा लेती हूँ ।”

ज़ाकिरा बीबी सोचने लगीं—इन्तजार तो मैं खुद भी इस रिश्ते का कर रही थी, लेकिन क्या पता कि जलील किस प्रकार का लड़का है । वे होते तो देख-भाल कर लेते । मैं बेचारी पर्दानशीन औरत ! वह उलझ गई । मैं क्या कर सकती हूँ भला और अभी वह यह सब सोच रही थीं कि राबिया बोली—

“आप कोई तरद्दुद न कीजिए चचीजान । मेरे भाई का चाल

चलन आईने की तरह साफ है। बेहद नेक और प्यारा लड़का है जलील, हमारी जात-पात भी ऊँची है। रुखसाना बहिन, अल्लाह ने चाहा तो ज़िन्दगी भर सुख और चैन से रहेगी।”

जाकिरा बीबी सोचने लगीं—काश! यह ताहिर ही किसी काम का होता। और जलील के बारे में पुच्छ-गिच्छ करके कोई राय दे सकता। बड़ा भाई है, वह शादी करता अपनी बहिन की! मुझे बता सकता जलील के बारे में।

वह यही सोच रही थीं कि राबिया फिर बोली—

“सोच क्या रही हैं आप—?”

“सोच यह रही हूँ कि मैं क्या फैसला कर दूँ, बेटी!”

“मुझ पर यकीन कीजिए आप, चची जान। जलील मेरा भाई सैकड़ों में से एक है और बाखुदा आपकी या रुखसाना बहिन की दुश्मन मैं हर्गिज नहीं हूँ।”

जाकिरा बीबी ने दिल मजबूत करके कह दिया—

“अच्छा! यह रिश्ता मुझे मंजूर है, बेटी।”

और यह कहते-कहते उनकी आवाज़ भरी गई। उनकी आँखों से आँसू टपकने लगे। राबिया ने उन्हें बे-अख्तयार होकर लिपटा लिया—

“गम न कीजिए, चची जान! लड़कियाँ होती ही हैं ब्याहे जाने के लिए और फिर उसे भी अब अपना ही घर समझिए। समझ लीजिए कि आपकी बेटी आप ही के घर में है। जलील को आप ताहिर भाई से कम न समझिए। वह बड़ा भला है। हमेशा आपका बेटा बनकर रहेगा।”

और फिर यह रिश्ता तै हो गया। राबिया बोली—

“मैं यह खुशखबरी अब्बा जी को सुना दूँ।” और यह कहकर वह उठी। मुगलानी बी आगे-आगे दौड़ी—

“मैं मर्दाना बैठक में पर्दा करा देती हूँ। हो सकता है, वहाँ कोई और बैठा हो।”

मर्दाना बैठक से, जो नौकर थे, वे हटा दिए गए। राबिया अपने बाप के पास आ गई। वह आते ही बोली—

“मुबारक हो, अब्बाजान। चची बेगम ने रिश्ता मंजूर फरमा लिया है।”

और यह खुशखबरी सुनकर ताल्लुकेदार साहिब यकवारगी मखमल के मोढे से उठकर खड़े हो गए। वह बहुत ज्यादा खुश दिखाई दे रहे थे। वे बेअख्तयार कह उठे—

“यह सब तुम्हारी कोशिशों का नतीजा है, बेटी ! और यह हमारी मुहतरिमा भाभी साहिबा की मेहरबानी है। मेरी दिली आरज पूरी हो गई।”

वह बड़े रंज और अफसोस के साथ बोले—

“काश ! इस खुशी के मौके पर हमारे दोस्त भाई अकरामअली साहिब जिन्दा होते ? ब-खुदा, उन्हें भी इस रिश्ते से बहुत खुशी होती।”

“तो फिर मिठाई खिलवाइये, अब्बाजान।” राबिया ने अपने बाप से कहा।

“जरूर बेटी, जरूर।”

“मैं रतन नगर का सारा हि सा लूंगी नेग में।”

“रतन नगर में जो मेरा दो आने का हिस्सा है, वह सब का सब मैं तुम्हें नेग में दे दूंगा—बस न।”

“मैं चची बेगम से शादी की तारीख माँगूँ ?”

“बशक, बेटी।”

और फिर वह भागी हुई अन्दर आई। आते ही वह जाकिरा बेगम से बोली—

“शादी की तारीख तै कर दीजिए चचीजान।”

“अच्छा बेटी। शादी की तारीख भी तै हो जायगी। अब इतनी जल्दी भी क्या है। रिश्ता तो मैंने मान ही लिया है।” जाकिरा बीबी उस समय बहुत उदास-सी हो रही थीं। रुंधे हुए गले के साथ कहने लगीं—“एक हफ्ते के बाद तारीख भी तै हो जायगी।”

“तो मैं मंगनीकी अँगूठी रुखसाना बहिन की उँगली में डाल दूँ ?”

“अब ऐसी भी क्या भागड़ मची है, बेटी ! डिप्टी साहिब माना कि नहीं हैं, फिर भी मैं जिन्दा हूँ अभी। रुखसाना का बड़ा भाई मौजूद है। इस सादगी से तो डिप्टी साहिब नज़ला-जुकाम दूर हो जाने पर भी खुशी नहीं मनाया करते थे। तुम तो जानती हो, बेटी, मैं उनकी रूह को शर्मिन्दा नहीं होने दूंगी। मंगनी की रस्म जरूर अदा होगी। लेकिन डिप्टी साहिब की शान के मुताबिक !”

‘तो फिर क्या—’ राबिया ने पूछा—‘कब मंगनी की रस्म आप अदा करेंगी, चची जान ?’

जाकिरा बीबी उँगलियों पर हिसाब लगा कर बोली—

‘आज रज्जब की चार । बारह रज्जब की सुबह, उस दिन मंगनी की रस्म से हम मुक्त हो जायेंगे ।’

‘बहुत अच्छा, चचीजान । बहुत खूब !’ राबिया खुश होकर बोली—‘मैं अभी जाकर अब्बाजान से कहे देती हूँ ।’

और यह कहकर वह फिर मर्दाना बैठक की तरफ लपकी । मुगलानी बी पर्दा कराने के लिए आगे-आगे दौड़ी । वह पर्दा कराने के लिए अपना गरारा और दुपट्टा सम्हालती हुई राबिया के आगे-आगे भागी जा रही थी ।

‘गफूरुल रहीम !’ जाकिरा बीबी के लबों से एक सर्द आह के साथ यह नाम बाहर आया—‘सब-कुछ ठीक ही हो, मेरे अल्लाह ! मैं बेवा हूँ । मेरी बच्ची रुखसाना यतीम है । और यह उसके भविष्य का सवाल है । खुदा करे, सब ठीक ही हो, मेरे मौला !’ वह बड़ी उदास थी ।

‘मैं नातजुर्बिकार हूँ । मुझे कुछ नहीं मालूम । और अपना बेटा, हालाँकि जवान है, लेकिन बेफ़िक्र और नालायक है बिल्कुल । उसे बहिन क्या, किसी से भी कोई दिलचस्पी या लगाव नहीं है ।’

इतने में राबिया अपने बाप के पास से वापिस आ गई । आते ही वह बोली—

‘अब्बाजान कहते हैं कि ठीक है, चचीजान । उन्हें आपकी हर तजवीज से पूरा-पूरा इत्तफ़ाक है ।’

‘अच्छा बेटी !’

जाकिरा बीबी ने ‘अच्छा बेटी’ कुछ इस तरह कहा, जैसे कि उनके हलक में कोई चीज़ फँस गई हो । वह अभी तक गुम-सुम दशा में थीं । उस वक्त उसे डिप्टी साहिब बड़ी बुरी तरह याद आ रहे थे । वह अपने आपको इन्तहाई बेबस और हकीर महसूस कर रही थीं । उसे ऐसा महसूस हो रहा था, जैसा कि वह इन्तहाई लाचार हो, लावारिस हो और बे-आसरा हो ।

उसके दिल से धुआँ उठ रहा था कि राबिया ने सकूत को तोड़ते

हुए कहा—

“तो फिर इजाजत है, चचीजान !”

और वह यकबारगी जसे ख्वाब से बेदार हो गई । गड़बड़ाते हुए बोलीं—

“अब ऐसी जल्दी भी क्या है, बेटी ! हम तो तुम लोगों की कोई खातिर-तवाजा भी नहीं कर सके । अभी ठहरो !”

“लेकिन !”

“नहीं बेटी !”

उन्होंने मुगलानी बी को हुक्म दिया—

“ताल्लुकेदार साहिब के लिए नाश्ता लेकर जाओ !”

और वह जल्दी-जल्दी खुद भी भाग-दौड़ करने लगीं ।

ज़ाकिरा बेगम ताहिर का इन्तज़ार कर रही थीं । वह अपने दोस्तों के साथ दो दिन से शिकार पर गया हुआ था । जब वह दूसरे ही दिन वापिस आ गया तो ज़ाकिरा बेगम ने उससे बात की—

“तुम्हें अपनी अफ़रोज़ खाला याद हैं, ताहिर !”

“क्यूँ, क्या बात है, अम्मी ?” वह बोला—“याद क्यों नहीं हैं, अफ़रोज़ खाला ।”

“मैं उनकी बेटी अनवरी से तुम्हारा रिश्ता करने की बात सोच रही हूँ ।”

“अरे वाह !” वह यकबारगी खुश हो गया—“तो हमारी अम्मी को इस खाकसार का खयाल आ ही गया । गोया कि मज़ार-मुबारक पर हमारी माँगी हुई दुआ कबूल हो गई ।”

उसने अपनी माँ को लिपटा लिया—

“उनकी साहिबज़ादी अनवरी पर तो यों समझो कि मैं—”

जाकिरा बेगम ने बड़ी तर्शरूई से उसकी बात काट दी। वह उसका जुमला समझकर उसे पूरा होने देना नहीं चाहती थीं।

“बहुत ज्यादा बक-बक मत करो, ताहिर !” वह जैसे कि खुद झेंप गई हों। चन्द लम्हे रुककर बोलीं—

“तो मैं कल ही इलाहाबाद जा रही हूँ। अफ़रोज से रिश्ता पक्का करके आऊँगी। अनवरी, उनकी बेटी मुझे भी पसन्द है।” उन्होंने ताहिर को बताया—

“इस महीने की बारह तारीख को रुखसाना की मँगनी है, ताल्लु-केदार साहिब के बेटे जलील के साथ। मैंने हाँ कर ली है।”

“यह तो और भी अच्छा हुआ। बहुत अच्छा किया आपने जो रिश्ता तै कर दिया। जलील बड़ा शरीफ और नेक लड़का है। खूबसूरत भी बहुत है और फिर ताल्लुकेदार साहिब का इकलौता बेटा भी है—बिल्कुल मेरी तरह।”

और यह सुनते ही जाकिरा बीबी के सीने से जैसे कि एक बहुत बड़ा पत्थर हट गया हो। जैसे कि शदीद गर्मी और घुटन के बाद खुशगवार हवा के झोंके चल पड़े हों यकवारगी। जैसे कि डूबते को यकदम से किनारा मिल गया हो। यकवारगी खुश होकर बोलीं—

“तो सचमुच ठीक किया मैंने यह। जलील अच्छा लड़का है न, ताहिर ! तुम्हें भी पसन्द है वह। नेक, शरीफ और पाकबाज़ है न जलील !”

“हाँ-हाँ अम्मी ! खुदा की कसम, वह लाखों में एक है। मैं तो खुद भी रुखसाना के लिए कभी-कभी जलील के बारे में सोचा करता था।” और फिर वह यकवारगी बोला—“लेकिन यह बात हुई कैसे ? जलील का रिश्ता रुखसाना के लिए यह अचानक आ कैसे गया ?”

“तुम्हारे अब्बाजान की ज़िन्दगी में ही यह बात उन्हीं लोगों की तरफ से एक दफा उठी थी। तुम्हारे अब्बाजान को भी जलील पसन्द आया था। वह रुखसाना की कामयाबी के सिलसिले वाले ज़शन में आया था न, डिप्टी साहिब ने उसे देखा था और पसन्द कर लिया था और फिर वह उसी तरफ से आए हुए प्याम पर खुश भी बहुत हुए थे।”

ताहिर ने पूछा—“तो फिर उसी समय अब्बाजी के सामने यह

रिश्ता तै नहीं हुआ था क्या ?”

“नहीं ।” जाकिरा बीबी ने बताया—“तुम्हारे अब्बाजान मरहूम ने कहा था कि मैं लड़के के चाल-चलन के बारे में ज़रा मालूम कर लूँ, आप इस तरह बात कीजिए कि एकदम से न इंकारी हो और न इकरार ।”

वह एक सर्द आह भरकर बोली—

“और फिर उसके बाद वह मुझ गम, नसीब को अकेली छोड़कर अल्लाह के प्यारे हो गए ।”

“वाकई !” ताहिर ने न जाने दिल से या सचमुच अफ़सोस जाहिर करते हुए कहा—“बेचारे अब्बाजी हम लोगों की कोई भी खुशी देखने के लिए जिन्दा न रहे । कितने बदनसीब हैं हम लोग !”

और फिर फ़ौरन पूछने लगा—

“लेकिन यह रिश्ते की बात लेकर आया कौन था ?”

“खुद ताल्लुकेदार और उनकी बेटी राबिया ।”

“आपने बहुत अच्छा किया अम्मीजान, कि हाँ कर ली । मेरी बहिन रुखसाना बहुत खुश रहेगी वहाँ । जलील बहुत अच्छा लड़का है ।”

“तुमने जलील की अच्छाई की तसदीक करके मेरे दिल पर से बहुत बड़ा बोझ हटा दिया । सच मानो ताहिर, मैं बहुत बेचैन थी कि न जाने यह अच्छा हुआ कि बुरा । खुदा न करे, कल के दिन कोई ऊँच-नीच हो तो—?”

“नहीं अम्मी जान ! जलील बड़ा अच्छा है । आपने बड़ा अच्छा किया कि रिश्ता रद्द नहीं किया । वरना फिर हम रुखसाना के लिए जाने कहाँ-कहाँ नज़रें दौड़ाते फिरते ! रिश्ते के लिए मुहताज बैठा रहना भी कष्टकारक होता है न ।”

“यही तो मुसीबत होती है, बेटे ! लड़की वालों के लिए कि मुँह में घुँघनिया डाल कर बैठे रहो । खुद से ज़बान खोली नहीं जा सकती । पयाम खुद से आए तो ठीक, वरना पसन्द होते-होते भी पहल न कर सको ।”

वह उलझ कर बोली—

“हम मुसलमानों के यहाँ का यह दस्तूर कभी-कभी तो मुझे बहुत खलने लगता है । हमारे यहाँ दोतरफा तलाश ही नहीं हो सकती ।”

“हाँ, यह तो है, अम्मी जान !” ताहिर ने कहा और फिर उसने बड़ी बेताबी से सवाल किया—

“तो आप इलाहाबाद कब जायेंगी, अम्मी ?”

“कल ही । सोच रही हूँ कि वहाँ भी जाकर बात पक्की कर आऊँ । तो तुम दोनों के फज़ से एक साथ ही मुझे छुट्टी मिल जाय ।”

“मैं भी आपके साथ चलूँ, अम्मी जान ?”

“मैं तो अपने साथ एक नौकर और मुगलानी बी को ले जाना चाहती थी, लेकिन तुम चलो तो और भी अच्छा है । इसलिए कि हम वहाँ से शादी के लिए कुछ सामान-वामान भी खरीद लेंगे । आखिर को दुहरी-दुहरी शादियाँ हैं ।”

“हाँ अम्मी जान ! ठीक ही रहेगा !”

और फिर दूसरे ही दिन जाकिरा बीबी ताहिर, एक मुलाज़िम और मुगलानी बी के साथ इलाहाबाद के लिए रवाना हो गई । चलते-चलते भी उन्होंने हवेली के मुलाज़िमों और नौकरानियों को बहुत-सी हिदायतें दी थीं ।

और अपनी बेटी रुखसाना से उन्होंने कहा था—

“देखो बेटी, मैं आज ही रात तक वापिस आ जाऊँगी । या फिर हो सकता है कि मैं कल शाम तक इलाहाबाद से लौटूँ । तो हवेली के अन्दर किसी भी ऐसी-वैसी औरत को न आने देना । मर्दाने की तरफ भूल कर भी न जाना । और हवेली की छत-वत पर भी न निकलना । बहुत एहतियात से रहना, बेटी । लड़की जात हो । ज़माना बहुत बुरा है । और अब तुम अल्लाह रक्खे, जवान हो । अल्लाह न करे, कोई ऊँच-नीच हो जाय । मारने वाले का हाथ तो पकड़ा जा सकता है, कहने वाले की ज़बान कोई नहीं रोक सकता । तुम एक बहुत ही ऊँचे और शरीफ़ खानदान की बेटी हो ।”

और फिर उस वक्त, जबकि वह अपनी फ़िटन पर सवार होकर जा रही थीं, एक बार और वापिस आकर उन्होंने रुखसाना से पूछा था—

“तुम मेरी बातें समझ गई हो न, बेटी ?”

और रुखसाना ने आहिस्ता से कहा था—

“जी हाँ, अम्मी !”

फ़िटन के तेज़ रफ़्तार घोड़ों ने अहमदपुर से इलाहाबाद का

सफर कोई डेढ़ घण्टे में बड़े आराम से तै कर लिया । अहमदपुर इलाहाबाद से बीस मील उत्तर-पूरब को था ।

फ़िटन जब अफ़रोज़ बेगम के घर के दरवाजे पर जाकर रुकी तो दो-एक बच्चे बाहर आकर देखने लगे । जब अन्दर यह इत्तिला भिजवाई गई कि अहमदपुर से सवारियाँ आई हैं तो अफ़रोज़ बेगम का खुशी के मारे बुरा हाल हो गया । वह भागती हुई दरवाजे तक आ गई ।

इधर से जाकिरा बेगम बुर्का सम्हालती हुई फ़िटन से उतरीं और देहलीज़ में वे दोनों एक दूसरे से इस तरह गले मिलीं कि गिरते-गिरते बचीं । मुगलानी बी ने दोनों को सम्हाला ।

फौरन से पेश्तर बाहर वाला कमरा खुलवा दिया गया । ताहिर और उनका मुलाज़िम हनीफ अन्दर आ गए । ताहिर रखे हुए मोढ़े पर बैठ गया और हनीफ ताहिर के पाँव दबाने लगा । वह उसी जगह फ़र्श पर उकड़ूँ बैठ गया था ।

हनीफ आका के पाँव क्यों न दबाता । आखिर को वह गुलाम था बेचारा और ताहिर उसका आका था । हालाँकि ताहिर न तो साईकल पर सवार होकर आया था और न घोड़े पर और न वह पैदल चलकर आया था कि थक गया होता । लेकिन यह सरमायेदाराना और जागीर-दाराना निज़ाम की देन थी । ये असूल थे बुर्जुआ समाज के । एक कम

दर्जा के गरीब आदमी के लिए इससे छुटकारा कैसे मुमकिन था ।

लिहाज़ा हनीफ ताहिर के पाँव दबाता रहा और वह उस तरह बगैर किसी अहसास के उससे पाँव दबवाता रहा । थोड़ी-सी देर में अन्दर से एक मुलाज़िमा साबुन और तौया और ताम्बे के बड़े से लोटे में हाथ-मुँह धोने के लिए पानी लेकर आ गई ।

ताहिर कमरे के अन्दर ही कोने में रखी हुई चौकी पर उकड़ूँ बैठ कर मुँह धोने लगा । वह मुलाज़िमा ताहिर के हाथ पर पानी लोटे से डालती रही और हनीफ अपने दोनों हाथों में तश्त लिए झुका खड़ा रहा ।

थोड़ी ही-सी देर में अन्दर से सैनी में नाश्ता लग कर आ गया । वही मुलाज़िमा नाश्ता लेकर हाज़िर हुई थी । तख्त पर दस्तरख्वान बिछा दिया गया । हनीफ पंखा लेकर खड़ा हो गया । मुलाज़िमाने सैनी से चीज़ें उठा-उठा कर दस्तरख्वान पर सजा दीं । उसने आहिस्ता

से कहा—

“बेगम साहिबा ने फरमाया है, आप नाश्ता कर लीजिए। अनवरी के अब्बा जी कचहरी चले गए हैं। उन्हें नौकर भेजकर इत्तिला करा दी जायगी। वकील साहब से छुट्टी लेकर वह आ जायेंगे।”

“अच्छा।”

ताहिर ने कहा और वह तख्त पर बैठकर नाश्ता करने लगा। हनीफ गर्मी और मक्खियों के न होने के बावजूद पंखा झलता रहा। नाश्ते में जलेबी, अण्डे का फागीना, हलुवा और बाजार के पराण्टे थे।

नाश्ते के बाद मुलाजिमा ने ताहिर से आकर कहा—

“हुजूर को अन्दर बुला रही हैं।”

उसने हनीफ की तरफ एक छोटी-सी सैनी बढ़ाई—

“यह तुम्हारा नाश्ता है।”

सैनी में बासी रोटियाँ थीं, बासी दाल थी और चटनी थी। हनीफ सैनी लेकर नाश्ता करने लगा।

ताहिर मुलाजिमा के साथ अन्दर जा चुका था।

“तसलीम खाला जान !”

“जीते रहो मियाँ, जुग-जुग जियो, सलामत रहो।” खाला की तरफ से उसे दुआएँ मिलीं ! वह बोली—

“माफ करना मियाँ, तुम्हें फौरन अन्दर इसलिए नहीं बुलाया गया कि कुछ पर्दानशीन औरतें आ गई थीं।”

और फिर उन्होंने मुलाजिमा से पूछा—

“नौकर को नाश्ता दे आई ?”

“जी !”

“और कोचवान को भी ?”

“नहीं तो बेगम साहिबा।”

“पागल है क्या !” वह गर्जी “क्या वह आदमी नहीं है बेचारा ?”

“अभी देकर आती हूँ, बेगम साहिबा !”

“जल्दी ले जा नाश्ता।”

वह फिर ताहिर की तरफ मुखातिब हुई—

“अरे ! तुम खड़े क्यों हो, मियाँ ! बैठो-बैठो।”

और ताहिर, जोकि अभी तक खड़ा था, उसी जगह पलंग पर बैठ

गया । अफ़रोज़ बेगम चीखीं—

“अरे बाहर से मोढ़ा लाने को कहा था !”

“तो क्या हुआ !” ताहिर बोला—“पलंग क्या बुरा है ? बैठ गया हूँ, खाला जान !”

“तुम अफ़रोज़, ताहिर को क्या ग़ैर समझती हो ! आखिर तकल्लुफ की क्या ज़रूरत है ? बैठ तो गया है ।”

“नहीं-नहीं ।” अफ़रोज़ बेगम बोलीं—“फिर भी—”

ज़ाकिरा बेगम की बात का जवाब देते हुए ताहिर से बोलीं—

“माफ करना मियाँ, हम तुम्हारे जैसे बड़े आदमी तो हैं नहीं । और फिर कहाँ तुम्हारी हवेली और कहाँ यह निगोड़ा किराए का मकान ।” उन्होंने हल्केपन में कहा ।

“और फिर तुम लोगों के आने की इत्तिला भी तो हमें नहीं थी । हालाँकि अल्लाह जानता है कि इस तरह अचानक आ जाने से हमें कितनी खुशी हुई है । यह हमारा दिल ही जानता है ।”

“कैसी बातें करती हो, अफ़रोज़ !” ज़ाकिरा बीबी ने कहा—
“अपनों में भी कोई तकल्लुफ करता है । और फिर यह अमीर-गरीब, छोटा-बड़ा, और हवेली की बातें...। कहीं तुम पागल तो नहीं हो गई हो ।”

“अगर हम लोग आपको ग़ैर समझते तो बग़ैर इत्तिला आ ही क्यों जाते ।”

ताहिर ने कहा । इतने में मुलाज़िमा सरकण्डे का मोढ़ा ले आई । ताहिर को इसरार करके उस पर बिठा दिया गया । अफ़रोज़ बेगम बोलीं —

“तुम्हारे खालूजान अब आते ही होंगे, मियाँ । नौकर को मैंने भिजवा दिया है ।”

“कोई बात नहीं खालाजान !” ताहिर बोला—“तकल्लुफ तो कोई है नहीं ।”

वह बातें तो अपनी खाला से कर रहा था, लेकिन उसकी बेताब नज़रें बार-बार इधर-उधर उठकर चोरी-चोरी किसी और की तलाश कर रही थीं । उसका दिल अनवरी को देखने के लिए बेताब था ।

और अनवरी उसे कहीं नज़र नहीं आ रही थी । और वह उसे

नज़र भी कैसी आ सकती थी। अब कोई पहले जैसी बात तो रही न थी। पहले वे खालाजाद बहिन-भाई ज़रूर थे, लेकिन अब उनका रिश्ता दूसरा हो रहा था। अनवरी की माँ ने ताहिर से उसका पर्दा करा दिया था। उनके रिश्ते की बात बहुत पहले से ही तो चल रही थी।

ताहिर थोड़ी देर तक अपनी खालाजान से इधर-उधर की बात करता रहा। और फिर उसके खालू साहिबा आ गए। रस्मी बातचीत के बाद उठकर वह उनके साथ बाहर आ गया।

और जब ताहिर बाहर के कमरे में चला गया, तो जाकिरा बीबी ने अफ़रोज़ से बातचीत शुरू की। वह बोलीं—

“मैं क्यों आई हूँ यहाँ, तुम जानती हो, अफ़रोज़ ?”

“कोई खास बात है, आपा !”

“हाँ।”

“फरमाइये।”

“तुमने एक दफा मुझसे अनवरी के बारे में बात की थी न।”

अफ़रोज़ का चेहरा खिल गया। उसकी आँखें चमकने लगीं। वह बड़ी बेताबी से बोली—

“एक दफा तो क्या आपा, यह बात तो मैं आपसे कई दफा कह चुकी हूँ। ताहिर मियाँ मुझे बहुत पसन्द हैं। मैं तो अपनी बेटी के कई पयाम रद्द कर चुकी हूँ। महज़ इस खयालसे कि—”

“मैं आज इसलिए आई हूँ”—जाकिरा बीबी ने उनकी बात काटी। वह झट से बोल उठी—

“इसलिए तो नहीं कि अनवरी के पयाम रद्द न करूँ ?”

“पागल हो गई हो क्या ?” जाकिरा बीबी बड़े प्यार से बोलीं—

“मैं अपना वायदा और तुम्हारा अरमान पूरा करने आई हूँ।”

“क्या ?” खुशी की इन्तिहा से अफ़रोज़ बेगम का हार्ट फेल होते-होते बचा—“सच !”

“हाँ, अफ़रोज़ !” जाकिरा बीबी ने कहा।

“अब मैं ताहिर का ब्याह जल्द कर देना चाहती हूँ।”

“मुबारक हो, आपा !” अफ़रोज़ अपनी खुशी को समेटते हुए बोली—“मेरी तरफ से तो पहले भी इसरार था और अब भी इकरार है। बल्कि यह तो मेरा सबसे बड़ा अरमान है, जो आप पूरा कर रही

हैं ।”

“तो फिर यह रिश्ता तुम पक्का ही समझो, अफ़रोज़ । मैं इसी-लिए आई हूँ । तुम शादी की तैयारियाँ शुरू कर दो । मैं अपनी बेटी अनवरी को अगले ही महीने द्याह कर ले जाना चाहती हूँ ।”

“आपने मेरे दिल की सबसे बड़ी आरजू पूरी की है, आपा । मेरी बेटी अनवरी अपनी सारी ज़िन्दगी आपकी लौंडी बनकर रहेगी । कभी वह न अपनी आँख उठाएगी आपके सामने और न कभी अपनी जवान ही खोलेगी ।”

“मुझे मालूम है बहिन । और तभी मैं उसे अपनी बहू बनाने आई हूँ ।” ज़ाकिरा बीबी ने कहा—“मुझे इससे इन्हीं बातों की उम्मीद है ।”

और फिर उसी वक्त ज़ाकिरा बीबी ने अनवरी की उँगली में मंगनी की अंगूठी पहना दी । मंगनी की मिठाई, जो कि वह साथ लेकर आई थीं, पूरे मुहल्ले में बाँट दी गई ।

और फिर वह दुहरी-दुहरी शादियों की खरीदो-फरोखत के लिए अपने बेटे को साथ लेकर और अपनी फिटन पर बैठकर रवाना हो गई । चलते वक्त अफ़रोज़ ने कहा था—

“आपा ! दोपहर का खाना यहीं खाएँगी आप । मैं इन्तज़ाम करके रखूँगी ।”

“नहीं भई !” ज़ाकिरा बीबी ने कहा था—“खाना-वाना है अपने पास । और फिर खरीदो-फरोखत में न जाने कितना वक्त लगे । तुम खाने-वाने की कोई फिक्र न करो । शाम से पहले ही मैं अहमदपुर लौट जाना चाहती हूँ । वहाँ मेरी बेटी रुखसाना अकेली है ।”

“लेकिन...”

“नहीं बीबी, तुम यह सब छोड़ो ।”

“फिर शादी की तारीख ?”

“वह फिर तै हो जायगी ।”

“वह कब तक ?”

“मैं अहमदपुर जाकर तै करूँगी । तुम्हें इसकी इत्तला भिजवा दी जायगी ।”

“अच्छा ।” अफ़रोज़ ने कहा—“क्यों न मैं एक दिन के लिए

अहमदपुर खुद आ जाऊँ ?”

“जरूर आइये, जरूर। तुम्हारा घर है।”

“कब तक आ जाऊँ ?”

“जब चाहो।”

फिर भी ?”

“अरे हाँ। एक हफ्ते बाद रुखसाना की मँगनी भी तो है,” जाकिरा बीबी सोचकर बोलीं—“तुम्हें इत्तिला करवा दूंगी, आ जाना।”

“लेकिन मँगनी की धूमधाम में....”

वह बात काटकर बोलीं—

“तुम कोई मँगनी में ही तो शिरकत के लिए आओगी नहीं। एक दिन रुक जाना। तारीख-वारीख सब तै हो जायगी। फिर वापिस आ जाना।”

“अच्छा।”

और फिर शादी का बहुत-सा सामान खरीदकर कोई शाम के पाँच बजे के करीब अहमदपुर के लिए इलाहाबाद से रवाना हो गई।

चार

रुखसाना की मँगनी की रस्म अदा हो चुकी थी ।

उसकी और उसके भाई ताहिर की शादी की तारीखें भी मुकर्रर हो चुकी थीं । बकरीद की पहली तारीख ताहिर की शादी की थी और फिर उसके पाँच दिन बाद, यानि छः बकरीद को रुखसाना की शादी की तारीख थी । और यह इसलिए था कि रुखसाना अपने भाई की खुशियों में शरीक हो सके । अपनी नई-नवेली भाभी को इस घर में देख सके । और फिर उसके बाद वह अपने नए घर और अपनी नई ज़िन्दगी की बहारों में खो जाय ।

ताहिर की शादी में अभी पन्द्रह दिन बाकी थे कि एक दिन वह अपनी माँ से बोला—

“अम्मी, एक बात कहूँ, अगर आप बुरा न मानें और इसके कोई और मतलब न लें तो ।”

“कहो बेटे ! क्या बात है ? मैं भला तुम्हारी बातों का कोई मतलब क्यों लेने लगी ? भला माँ भी कभी अपने बेटों की बातों का कोई और मतलब लेती है, जो मैं लूँगी ? जो कुछ तुम्हें कहना है, शौक से कहो ।”

“वह बात दरअसल यह है कि अब जागीर के कामों में मुझ बड़ी दुशवारी होने लगी है । आजकल के काश्तकार बड़े सरकश हो गए हैं । जो खेत जिस काश्तकार के पास है, वह किसी-न-किसी बहाने से उस पर कब्जा जमाना चाहता है । कोई लगान नहीं पहुँचाता तो कोई आमों और अमरूदों के बागों पर कब्जा कर लेना चाहता है । मैं बड़ी

मुसीबत में फँसकर रह गया हूँ, अम्मी ।”

“फिर !” जाकिरा बीबी ने चिन्ता प्रगट की—“इसका हल क्या है ?”

“यही कि ऐसे तमाम बदमाशों से मुकद्मावाजी की जाय ।”

“तो मुकद्मा करो तुम । तुम्हें रोक किस बात की है ?”

“सबसे बड़ी रोक यह है अम्मी कि जागीर आप के नाम है और आप इन बदमाशों के लिए अदालत-कचहरी तो करने से रहीं । मैं कोई कदम कैसे उठा सकता हूँ ।”

“तो तुम अपने बाप के बेटे नहीं हो क्या ? दुनिया जानती है कि डिप्टी साहिब के बेटे तुम हो और बाप के बाद जायदाद का वारिस बेटा होता है ।”

“लेकिन जब तक माँ ज़िन्दा हो, बेटा कुछ नहीं कर सकता ।”

ताहिर ने बताया ।—“शौहर के बाद बीबी ही—”

जाकिरा बीबी बात काट कर बोली—

“तो मैं सब कुछ तुम्हारे नाम किए देती हूँ ।” वह बड़े प्यार और फराख-दिली के साथ बोली—“आखिर को तुम ही तो मालिक हो । फिर मेरा क्या ? मैं आज मर्गी और कल दूसरा दिन । मुझे तो तुम दो रोटी दे देना और बस, एक कोने-खुतरे में पड़ी अल्लाह-अल्लाह करती रहूँगी ।”

“आप कैसी बातें करती हैं, अम्मीजान !” ताहिर अपनी माँ की गोद में लोट गया—“आपके दुश्मन पड़े रहें कोने खुतरे में । आप तो हमेशा, खुदा ने चाहा तो हम लोगों के दिलों और दिमागों पर राज करेंगी राज ! खुदा करे, आपका साया ताकयामत हमारे सर पर कायम रहे ।”

ताहिर को यह उम्मीद नहीं थी कि उसकी माँ इतनी आसानी के साथ सारी जागीर उसके नाम करने पर तैयार हो जायँगी । लिहाजा वह खुशी के जामे में फूला नहीं समा रहा था । बोला—

“जागीर मेरे नाम हो गई तो मैं इन सब सरकशों को, जोकि जागीर के मालिक बन जाना चाहते हैं, एक मिनट में ठीक कर दूँगा । अभी तो ये सब यह समझ रहे हैं न कि जागीर मेरे नाम नहीं है । मैं उनका क्या कर सकता हूँ ।”

“लेकिन इस पर भी तो तुम ही सब-कुछ हो । तुम उन लोगों के खिलाफ कोई कार्यवाही क्यों नहीं कर सकते हो, बेटे ?”

“तुम नहीं समझतीं माँ मेरी” वह बड़े लाड़ के साथ बोला—
“अब कायदा कानून बदल गया है ।”

“तो फिर मैं सब-कुछ तुम्हारे नाम किए देती हूँ ।”

“हाँ अम्मीजान । यह सब-कुछ फौरन ही मेरे नाम कर दीजिए । मैं सबको ठीक कर दूँ । नहीं तो जागीर में बड़ी गड़बड़ मच जायगी ।”

“लेकिन इस जागीर में एक तिहाई तुम्हारी बहिन का भी तो है, बेटे ।”

“वह मैं कहाँ हड़प किए जा रहा हूँ, अम्मी । मैं रुखसाना का हिस्सा अलग कर दूँगा । तुम उसका यह हिस्सा उसके दहेज में दे देना ।”

“हाँ-हाँ, बेटे ।” ज़ाकिरा बीबी को जैसे याद आ गया—“यह भी तो करना है मुझे । यह ठीक है । उसकी जायदाद मैं उसके दहेज में दे दूँगी ।”

“तो फिर सारा मामला जल्द से जल्द तै हो जाना चाहिए, अम्मीजान ! रुखसाना की शादी में अब देर ही कितनी है ।”

और फिर इन पन्द्रह दिन में ही सारी कार्यवाही पूरी हो गई । ज़ाकिरा बीबी ने कुल जागीर अपने बेटे ताहिर के नाम कर दी । वह अपनी चाल में कामयाब होकर मुतमयीन हो गया ।

अब यह जागीर उसके नाम थी । वही इसका म्याह और सफेद मालिक था । उसने बड़ी होशियारी से अपनी माँ का नाम कानूनी तौर पर इस जागीर से कटवा दिया था । ज़ाकिरा बीबी का अब इस जागीर से कोई वास्ता नहीं रह गया था । वह अब मुकम्मल तौर पर उनके बेटे के कब्ज़ा-कुदरत में चली गई थी ।

अनवरी ब्याह कर उस हवेली में आ गई थी वह दुल्हन बन कर डोले से उतरी, तो ज़ाकिरा बीबी की खुशी का कोई ठिकाना न था । ज़ाकिरा बीबी ने मुँह दिखाई में अपनी बहू को सारे जेवरात दे दिये ।

“यह लो बेटा !” उन्होंने अपने सारे जेवरात का पिटारा बहू के सामने खोल कर रख दिया—“यह मेरी तरफ से तुम्हारी मुँह दिखाई है ।”

बहू ने सलाम करके वह सारे जेवरात ले लिए और जाकिरा बेगम को ऐसा महसूस हुआ, जैसे कि उनके सिर से बहुत बड़ा बोझ उतर गया हो।

और फिर पाँच दिन के बाद उनकी लाडली बेटी रुखसाना की रुखसती का वक्त भी आ गया। जिस वक्त उनकी बेटी रुखसाना अपनी हवेली से विदा होकर अपनी ससुराल जा रही थी, तो उनका कलेजा फटा जा रहा था।

उन्होंने अपनी बेटी को अपने कलेजे से लगाकर हिचकियों के दरम्यान कहा—

“बेटी ! अब तुम अपने घर जा रही हो। जो तुम्हारा सही मायनों में अपना घर है, बेटी। उसी घर को तुम अपना घर समझना बेटी। इस बात का हमेशा ख्याल रखना कि शौहर की रज़ाजोई और उसकी खुशी ही तुम्हारी खुशियों का मदार है। शौहर की खुशी में ही तुम्हारा ईमान होना चाहिए बेटी। आज से हम तुम्हारे लिए अपने होते हुए भी गैर हैं बेटी। और वे जोकि अब तक तुम्हारे लिए गैर थे तुम्हारे अपने हैं। इसी में जन्नत है तुम्हारी और यही वह जज्बा है, जो तुम्हारी आखरत को सुधारने वाला है। ससुर की सेवा तुम्हारा फर्ज है और वही तुम्हारा बाप है। यह याद रखना बेटी कि शरीफ लड़कियाँ जिस घर में दुल्हन बन कर जाती हैं, वहाँ से फिर उनका जनाज़ा ही निकलता है। वे कभी किसी हाल में भी वहाँ से बाहर कदम नहीं निकालतीं। हमेशा मीठी ज़बान से पेश आना और ससुराल वालों की कड़वी बातों को भी अमृत के घूंट समझ कर पी जाना बेटी, इसी में तुम्हारी बेहतरी और तुम्हारी इज्जत है। शौहर या ससुराल वालों से लड़-झगड़ कर या रूठ कर इस घर में कभी न आना और न इस घर के दरवाजे तुम्हारे लिए कभी खुलेंगे ही, बेटी। यह बात तुम खूब अच्छी तरह से ज़हन-नशीन कर लो।”

वह फूट-फूटकर रोने लगीं। उनकी आवाज़ उनके गले में रुँध कर रह गई। वह बेटी की जुदाई पर पछाड़ें खाने लगीं। लेकिन जल्दी ही उन्होंने खुद पर काबू पा लिया। और बेटी को फिर समझाने लगीं—

“तुम एक बड़-बाप की बेटी हो, तुम्हारा बाप अपने वक्त का



बहुत बड़ा आदमी था। लेकिन अपने बड़े बाप की बड़ाई में इतरा कर अपने ससुराल वालों को छोटा कभी न समझना। मैंने तुम्हें दिल खोल कर दहेज दिया है। ऐसा दहेज जो बहुत कम लड़कियों को मिलता है बेटी। लेकिन अपने इस दहेज पर गरूर कभी न करना और न इसे अपनी मलकियत समझना। तुम से ज्यादा इस पर तुम्हारे शौहर का हक है। तुम यही समझना, बेटी। और अपने दहेज की बड़ाई का ख्याल भी कभी तुम अपने मन में न लाना। तुम्हारा सब-कुछ तुम्हारे शौहर का है। तुम्हारी जान तक उसकी है और तुम्हारा माल उसके कदमों की खाक के बराबर भी नहीं है।”

वह अपनी बेटी को भींच कर बोली—

“कभी तुम अपने शौहर के खिलाफ सोचना भी नहीं। अपने शौहर के सिवा किसी गैर मर्द का खयाल भी अपने दिल में न लाना। कभी किसी दूसरे मर्द की तारीफ अपने शौहर के सामने इस अन्दाज में न करना कि उसे अपनी सुबकी मालूम हो। चाहे वह शरीफ, मुस्तहक शरूख तुम्हारा भाई ही क्यों न हो। चाहे तुम्हारा देवर हो या कोई और हो। और बेटी अपना ईमान कभी न छोड़ना। इस्लाम का हर फर्ज पूरा करना और कुरान पाक को हमेशा अपने दरम्यान समझना। इसमें तुम्हारी और हम दुनियाँ के सारे मुसलमानों की नजात है, बेटी। कुरान पाक का फरमान है। फरमान ही हमारा सबसे बड़ा नसब उलऐन है।”

उन्होंने अपनी बेटी को एक दफा फिर लिपटाया। उन्होंने उसकी पेशानी एक बार फिर घूमी और अपने हाथों से उसे डोले में सवार करा दिया।

और फिर वह हिचकियों के दरम्यान अपने समधी, ताल्लुकेदार साहिब से आँखें चार न करते हुए बोली—

“यह मेरी उमर भर की कमाई है भाई साहिब। यह नादान बच्ची है मेरी। बे-बाप की बच्ची है गरीब। अगर इससे कोई गलती हो भी जाय तो दरगुजरफरमा दीजिएगा। माफ कर दीजिएगा इसे। आपका हम पर अहसान होगा भाई साहिब! और मैं यह आपका अहसान मर कर भी न भूलूंगी।”

और उस पर ताल्लुकेदार साहिब ने, रुखसाना के ससुर साहिब ने

गद्गद् स्वरों में कहा—

“आप अपना दिल न छोटा कीजिए बहिन ! रखसाना आपकी ही नहीं बल्कि मेरी भी बेटी है । मैं उसको अपनी पुतलियों में जगह दूंगा । हम उसे अपने सर का ताज बना लेंगे ।”

और फिर रखसाना अपने माँ-बाप की हवेली छोड़कर अपने शौहर के घर जाने लगी । डोला उठा और पुरदर्द आवाज़ में बड़े शोर के साथ सहेलियाँ यह नगमा उगलने लगीं—

“काहे को ब्याही विदेस, ओ सखि बाबल मोरे काहे को ब्याही विदेस !

हम तो हैं बाबल तोरे आँगन की चिड़ियाँ

जिधर उड़ाओ उड़ जायँ रे....!”

रोते हुए जाकिरा बेगम की हिचकियाँ बँध गईं और वे बेहोश हो गईं । जिस वक़्त रखसाना का डोला अहमदपुर की हदों को फलाँगने लगा तो उसके कानों में खुद-बखुद ये दिल-सोज़ आवाज़ें गूँजने लगीं—

“डोले का पर्दा हटाकर जो देखा

न बाबल, न बाबल का देस

ओ लक्खी बाबल मोरे !

काहे को ब्याही परदेस ?”

रखसाना का दिल उसके काबू से बाहर हो गया और वह बेहोश होकर अपने साथ जाने वाली मुगलानी बी की गोद में गिर पड़ी । मुगलानी बी ने घबरा-घबरा कर उसे पंखा झलना शुरू कर दिया ।

रखसाना अपनी ससुराल पहुँच गई । उसके मायके अहमदपुर का आफ़ताब, जो कि उसकी जुदाई के गम में पहले ही कजला गया था कस्बा करीमगंज, उसकी ससुराल में आकर बिल्कुल ही डूब गया । और अब सारे जहान पर तारीकी छा गई । रखसाना को ऐसा मह-सूस हो रहा था, जैसे उसका दिल, दूर, किसी अन्धे कुएँ में जाकर डूब गया हो ।

अनवरी, जाकिरा बेगम की बहू की हाथ बरताई की रस्म अदा होने वाली थी और जाकिरा बेगम यह सोच रही थीं कि वह अपनी बहू को इस मौके पर क्या इनाम दें कि इतने में ताहिर उनके कमरे में आ गया। आते ही बोला—

“आप अपनी बहू को उसकी हाथ बरताई पर क्या इनाम देंगी, अम्मी ?” वह इठलाते हुए बोला—“वह इस घर में पहली दफा बावर्चीखाने में जा रही है। पहली दफा वह खाने और बर्तन को हाथ लगाएगी।”

और फिर वह खुद ही बोला—

“मामूली इनाम से काम न चलेगा, अम्मी ! इस मौके पर तो वह आपसे कोई बहुत ऊँचा इनाम लेगी।”

“मैं खुद ही सोच रही हूँ, बेटे !” जाकिरा बीबी ने कहा—
“क्या दूँ उसे। अपनी जागीर तो सारी की सारी मैं तुझे दे चुकी हूँ। अपने तमाम जेवरात मैं उसे मुँह दिखाई के तौर पर पहले ही दे चुकी हूँ।”

“एक बहुत बड़ी चीज़ अभी बाकी है आपके पास, अम्मी !”

“क्या ?”

“बता दूँ ?”

“बताओ।”

“मगर मैं क्यों बताऊँ ?” ताहिर इठलाते हुए बोला—“आप खुद ही सोचिए न ”

“मेरी सोच को तो जैसे घुन लग गया है, बेटे ! मेरा मतलब है कि सिवा गमों के मेरे पास अब कुछ नहीं रह गया।”

“काहे का गम है आपको, अम्मी ? खुदा न करे, आपको गम हो कोई। किस बात का गम है आपको ?”

“बेवगी का गम कुछ कम है, बेटा ! और फिर बेटा की जुदाई, क्या तू कोई मामूली बात समझता है मेरे लिए।”

“और मैं जो हूँ यहाँ और यह जो आपकी बहू जो यहाँ आ गई है। क्या हम लोग कोई चीज़ नहीं हैं आपके लिए ?”

“क्यों नहीं, बेटे !” वह बड़े चाव के साथ बोलीं—“अल्लाह रक्खे तुम दोनों को। तुम दोनों तो मेरी आँखें हो।”

उन्होंने बड़े जज़्बाती अन्दाज़ में कहा—

“तुम ही दोनों से तो इस खानदान का नाम चलेगा।”

“फिर इनाम !”

“दूंगी।”

“क्या ?”

“तुम ही बताओ; बेटे, मैं तुम्हारी दुल्हन को क्या दूँ ?”

“बता दूँ फिर ?”

“हाँ !”

“हबीबगंज !” ताहिर कमाल चालाकी से बोला—“वह गाँव, जो अब्बाजान ने आपको इनाम में दिया था। वह तो अब भी ज्यों का त्यों आपका है।”

“तौबा है !” वह अपनी पेशानी पर हाथ मार कर बोली—“मैं भी कितनी भुलक्कड़ हूँ। हबीबगंज मेरे जहन में ही न था।” वह बड़े प्यार से बोली—

“अरे ! यह कौन-सी बड़ी बात है ! घी कहाँ गया, खिचड़ी में। है तो मेरे पास बहू को देने के लिए। अपनी रईस दुल्हन को इनाम में मैं हबीबगंज दे दूंगी।”

ताहिर इतना खुश हुआ कि उसकी खुशी का ठिकाना न रहा। उसने अपनी माँ को लिपटा लिया।

“आप कितनी अच्छी अम्मी हैं हमारी !”

मुगलानी बी ने अत्यन्त राजदारी के तौर पर अपनी मालकिन जाकिरा बीबी से बात शुरू की—

“एक बात कहने की इजाजत चाहूँगी मैं आपसे, बेगम हुजूर !”

“कहो, मुगलानी बी !”

“लेकिन शर्त यह कि आप बुरा न मानेंगी।”

“मैंने आज तक तुम्हारी किसी बात का बुरा माना है मुगलानी बी !”

“फिर भी।”

“नहीं, मैं बुरा न मानूँगी।”

“न आग मेरी नियत पर शक करेंगी।”

“हर्गिज नहीं। खुदा न करे कि मैं तुम्हारी नियत पर शक करूँ।”

“आप हबीबगंज बहू बेगम को इनाम में नहीं देंगी।” मुगलानी

बी कतई फैसले के तौर पर बोली —

“हबीबगंज मैं आपको हरगिज न देने दूंगी।”

“यह क्या कह रही हो, तुम मुगलानी !” वह हैरतजदा हो गई।

“यही, जो मैं कह रही हूँ।”

“तुम्हारी बात मेरी समझ में नहीं आ रही।”

“यह इसलिए बेगम हुजूर कि आप जरूरत से ज्यादा नेक तबियत, शरीफ और सीधी हैं।”

“कहना क्या चाहती हो तुम ?”

“छोटे सरकार की नियत में फतूर है। वह आपको कौड़ी-कौड़ी से मुहताज कर देना चाहते हैं। वह आपको अपना दस्ते-निगर बना देना चाहते हैं। और आप उनकी चालों को, उनकी फितरत को समझ नहीं पा रहीं। वह यह चाहते हैं कि...”

“मुगलानी !”

“मैं सच अर्ज कर रही हूँ, बेगम हुजूर ! आप यह अपना आखिरी सहारा छोड़ कर सख्त घाटे में रहेंगी। इसके बाद आपके पास कुछ न रह जायगा। और आप बाद में बहुत पछताएँगी।”

“मुगलानी बी !” जाकिरा बीबी के तेवरों पर खफ़ीफ़-सा बल आ गया—“तुम मुझे मेरे बेटे के खिलाफ़ भड़का रही हो !”

“खुदा न करे बेगम हुजूर !” मुगलानी ने आजिजी से कहा—“काफिर का मुँह हो मेरा। लेकिन चूँकि मैंने जवानी से लेकर अब तक आपका ही नमक खाया है, लिहाज़ा मैं आपको अपने सामने परेशान नहीं देखना चाहती।”

“लेकिन वह मेरा बेटा है, मुगलानी बी ! और फिर मेरा है ही कौन, जो मुझे फिक्र हो। अकेली जान है रुखी-सूखी मिल जायगी, खाकर गुज़ारा कर लूँगी।”

“यह कह देना आसान है बेगम हुजूर ! लेकिन उस हालत में गुज़ारा आपके लिए मुश्किल हो जाएगा। वे हाथ जो सदा देते रहे हों, जब किसी के सामने फैलाने पड़ें तो इन्सान मर जाने की सोचने लगता है। और मौत वक्त से पहले कभी नहीं आती, बेगम हुजूर।”

“तो क्या, तुम्हारा खयाल यह है कि ताहिर मुझे दो वक्त इश्ज़त की रोटी भी न देगा ?”

“अल्लाह न करे, आपको ऐसे मनहूस वक्त का मुँह देखना पड़े, लेकिन यह हो सकता है, बेगम हुजूर !”

जाकिरा बीबी का चेहरा उतर गया। वह गुपसुम हो गई। मुगलानी बी ने फिर समझाने की कोशिश की—

“इतना भी न सोचा आपने, बेगम हुजूर, कि पूरी जागीर अपने नाम लिखवाने की क्या जरूरत थी ?”

“वह जागीर का निजाम बिगड़ रहा था। काश्तकार तंग करने लगे थे। समझते थे कि मैं पर्दानशीन औरत होकर....!”

“नहीं, बेगम हुजूर ! यह बात भी भला हो सकती है कभी !”

“फिर !” वह बेताबी से बोलीं।

“छोटे सरकार इस तरह कहकर जागीर अपने नाम करवा लेना चाहते थे, वरना कौन बेटा बाप के बाद जायदाद की देख-भाल नहीं करता। कौन ऐसे बेटे हैं जो माँ से यह कहा करते हैं कि जायदाद हमारे नाम लिख दो। जायदाद तो होती ही है लड़के की, फिर इस लिखा-पढ़ी की जरूरत क्या होती है ? मकसद क्या इससे ?”

“लेकिन मेरा कौन है, मुगलानी बी ! यह सब लेकर मैं करूँगी भी क्या ?”

“अब मैं आपको किस तरह समझाऊँ बेगम हुजूर !” मुगलानी ने कहा—“अज्जुल रहमान कारिन्दा भी यही कह रहा था कि बेगम हुजूर ने सख्त गलती की है।”

“बे सब पागल हैं।” जाकिरा बीबी ने उलझकर कहा—“हबीब गंज को लेकर क्या मैं चाटूँगी। आज मरी, कल किस्सा खत्म ! चन्द रोजा जिन्दगी के लिए जवान-जहान बेटे का दिल कौन बुरा करे।”

और फिर वे कदरे सख्ती से बोलीं—

“तुम ऐसी बातें निकालकर मुझे और ज्यादा परेशान करने की कोशिश फिर कभी न करना, मुगलानी बी ! मैं इस किस्म की बातें सुनना भी नहीं चाहती।”

और फिर मुगलानी बी बेचारी अपना-सा मुँह लेकर रह गई। दूसरे ही दिन बहू के बावर्चीखाने में कदम रखते ही जाकिरा बेगम न हबीब-गंज अपनी बहू को इनाम में वरुश दिया।

मुगलानी बी अपना दिल पकड़कर रह गई ।

“दुल्हन !”

जाकिरा बेगम ने एक दफ़ा बहू से कहा—

‘तुम यह भारी-भारी जोड़े पहनकर बावर्चीखाने न आया करो, बेटी ! खुदा न करे, दुपट्टे या गरारे के पायचों में अगर आग लग गई तो ! और फिर इन भारी-भारी जोड़ों को इस तरह खराब भी तो नहीं करना चाहिए ।’

अनवरी ने अपनी सास को कहर भरी नज़रों से देखा । वह खामोश हो गई । लेकिन वह उसी लम्हा बावर्चीखाने से चली गई । अपने कमरे में जाकर मसहरी पर औंध गई और बिसूरने लगी ।

जाकिरा बीबी समझी कि वह अपना लिबास बदलने चली गई है । उन्होंने उसकी कहर में डूबी हुई नज़रों को नहीं देखा था । वह बावर्चीखाने में मामा को चन्द हिदायतें देकर अपने कमरे में आकर लेट गई ।

उस वक़्त उन्हें अपनी बेटी रखसाना बहुत बुरी तरह याद आ रही थी । उसकी शादी को पूरे आठ महीने हो चुके थे । और वह इस तमाम अर्सा में चौथी के बाद सिर्फ़ दो दफ़ा आई थी और वह खुद उसे देखने उसके ससुराल एक दफ़ा भी नहीं गई थीं । वह लड़की के ससुराल में जाना अपनी और अपनी लड़की दोनों की सुबकी समझती थीं । जमाने का दस्तूर ही यही था ।

वह अपने कमरे में चुपचाप लेटी थीं कि एकबारगी वह ताहिर की कड़कती आवाज़ पर चौंक उठीं । ताहिर कहीं बाहर गया था, आ गया था और यह आवाज़ उसके कमरे से आ रही थी ।

वह एकबारगी गड़बड़ाकर उठ बैठीं ।

“या इलाही खैर !” वह सोचने लगीं—“यह ताहिर आखिर बिगड़ किस पर रहा है । कहीं वह दुल्हन पर तो गुस्सा नहीं कर रहा । अगर ऐसा है, तो बहुत बुरी बात है । किसी की लड़की को अपने घर लाकर ऐसा सलूक उससे नहीं करना चाहिए । और फिर बहू को इस घर में ब्याहकर आए हुए दिन ही कितने हुए हैं । जुम्मा-जुम्मा आठ दिन की ही तो बात है । अभी उसे ब्याहकर आए हुए आठ ही माह तो हुए हैं ।”

और यह सोचकर वह अपनी मसहरी पर से उठीं। वह अपने कमरे से बाहर आ गईं। ताहिर की आवाज़ कमरे से फिर आई—

“तुम्हारा दिमाग़ ख़राब हो गया है क्या ?”

वह अपनी बीबी को डाँट रहा था—

“अजीब औरत हो तुम !”

वह सोचने लगीं—

“ताहिर का दिमाग़ ख़राब हो गया है क्या ?” वह ताहिर के कमरे की तरफ़ आई। उन्होंने यकदम अन्दर न जाकर बाहर से ही आवाज़ दी—

“ताहिर !”

और उधर से ताहिर की आवाज़ आई—

“आ जाइये न, अम्मी !”

वह अन्दर आ गईं। उन्होंने देखा कि अनवरी मसहरी पर चादर लपेटे ओंधे मुँह पड़ी है। ताहिर गुस्से में भरा मसहरी के पास खड़ा है। उन्होंने बड़े प्यार से पूछा—

“क्या हुआ ? क्या बात है, बेटे ! यह तुम रईस दुल्हिन पर ख़फ़ा क्यों हो रहे हो ?” वह बड़ी सादगी से बोलीं—

“क्या किया है हमारी बहू बेगम ने ! बेचारी ! गुस्सा न किया करो इस पर। बात क्या हुई है आख़िर ?”

“उन्हीं से पूछ लीजिए !” ताहिर बिलबिलाकर बोला—
मैं तो समझता हूँ कि आपकी इन बहू साहिबा का दिमाग़ थोड़ा-सा ख़राब है।”

“ख़ुश न करे। दिमाग़ ख़राब हो बहू बेगम के दुश्मनों का।”

“दिमाग़ तो है ही ख़राब !”

“बात भी बताएगा या नहीं। मुफ़्त में हमारी बेटी पर गुस्सा किये जा रहा है।”

“बात क्या बताऊँ—खाक !” वह आजिज़ आने वाले अन्दाज़ में बोला—“यह देखिए !”

और यह कहकर उसने अनवरी के ऊपर की चादर खींचकर एक तरफ़ फेंक दी।

“ये देखिए ! यह कपड़े ज़ेब-तन फ़रमा रखे हैं आपकी बहू

वेगम साहिबा ने !”

जाकिरा बीबी ने देखा, अनवरी अपनी मुलाजिमा करीमन के मैले-कुचैले कपड़े पहने मराहरी पर औंधे मुँह पड़ी थी और रो रही थी। उसे इस हाल में देखकर खुद जाकिरा बीबी भी बीखला गई।

अभी उनके मुँह से मारे हैरत और ताज्जुब के एक लफ्ज भी न निकला था कि ताहिर इन्तिहाई नफ़रत और बेजारी से बोला—

‘अब आप ही देखिए ! यह पागल नहीं तो और क्या है। कपड़े किसके पहन रहे हैं ? अपनी मुलाजिमा के और वह भी उसके उतरे हुए गन्दे कपड़े जो धोबी के यहाँ जाने वाले हैं।”

“अजीब बात है।” जाकिरा बीबी बड़बड़ाई। उन्होंने करीब जाकर अपनी औंधी पड़ी हुई वह को आहिस्ता से झटोड़ा—

‘रईस दुल्हन ! रईस दुल्हन ! यह आखिर क्या हो गया है तुम्हें। यह क्या ? यह आखिर कपड़े किस किस के पहन रहे हैं तुमने ?”

“यही मैं इनसे इतनी देर में पूछ रहा हूँ।” ताहिर नफ़रत से नाक चढ़ाकर बोला—

“और यह है कि जैसे साँप सूँघ गया हो इन्हें।”

“क्या बात है दुल्हन !” जाकिरा बीबी ने उसे उठाकर सीधा बिठा दिया—“कुछ बोलो तो सही !”

“बोलूँ क्या खाक !” उसने झुंझलाकर कहा—“हमारी अम्मीजान ने तो ससुराल में जाकर न बोलने की हमसे कसम ली थी और यह भूल गई थीं वह कि ससुराल में मुझे ऐसों से सावका पड़ने वाला है, जो चोर से कहे चोरी करो और शाह से कहे कि होशियार रहो।”

और यह कहकर वह फूट-फूटकर रोने लगी।

“यह बात क्या हुई आखिर ?” ताहिर ज़िच्च आकर कहने लगा—“इस बात से और नौकरानी के उतरे गन्दे कपड़े पहनने से आखिर सम्बन्ध क्या है ?”

“यह बात आप अपनी अम्मीजान साहिबा से पूछिए कि इस बात और नौकरानी के मैले कपड़े पहनने से क्या निस्बत है।”

“मुझसे पूछने की इसमें क्या बात है।” जाकिरा बीबी वाकई हैरान थीं—“मैं वाकई तुम्हारा मतलब नहीं समझी, दुल्हन !”

वह एकबारगी ताहिर की तरफ घूमी—

“इन्होंने ही मुझे हुक्म दिया था कि मैं भारी-भारी जोड़े पहन कर कपड़ों का सत्यानाश न करूँ।”

“ऐ अल्लाह ! मेरी तौबा !” जाकिरा बीबी ने अपनी पेशानी पर जोर से हाथ मारा—

“तो इसका मतलब यह हुआ कि तुम यह कपड़ पहन लो, बेटी।”

उन्होंने ताहिर से कहा—

“यह शादी के भारी जोड़ों के साथ बावर्चीखाने में जाती थी, मैं मुसलसल देख रही थी। आज मैंने कहीं कह दिया कि बेटी, ये भारी जोड़े पहन कर तुम बावर्चीखाने में न आया करो। खुदा न करे, कपड़े में आग लग जाय तो ! और फिर इस तरह ये कपड़े भी तो खराब होते हैं।”

उन्होंने अपनी बहू को हैरत से देखा—

“तुम तो बच्ची, पत्ते में दाल-भात और नाक-कान वाली बात कर रही हो !”

ताहिर ने अपनी बीबी को कुछ कहने के बजाए माँ से कहा—

“आप भी इस किस्म की रोक-टोक न किया कीजिए, अम्मी ! कपड़े आखिर होते किसलिए हैं ?”

ताहिर के मुँह से यह सुनकर जाकिरा बीबी एकदम सन्नाटे में आ गई। एक लफज भी उनके मुँह से न निकल सका। और वह चुपचाप अपना-सा मुँह लेकर कमरे से बाहर चली गई।

ताहिर अपनी बेगम को पुचकारने लगा।

ताहिर की शादी को एक साल पूरा हो चुका था।

पूरे एक साल बाद उसके यहाँ एक बच्ची पैदा हुई—रजिया। उसका नाम रजिया ताहिर के ससुर साहिब ने रखा था।

जाकिरा बीबी ने बच्ची की इस पैदायश पर बड़ी धूम-धाम की। जाहिर कि उन्हें बेहद खुशी हुई थी। उन्होंने इसकी खबर अपनी बेटी रुखसाना के पास भी भिजवा दी थी। छुट्टी पर रुखसाना अपनी भतीजी के लिए बड़े अरमानों के साथ कुर्ता-टोपी लेकर आई।

उसके साथ उसका शौहर जलील भी आया। रुखसती के बाद रुखसाना तीसरी बार अपने मायके आई थी। जाकिरा बीबी बहुत खुश थीं। वह अपनी बेटी और दामाद की दिल खोलकर सेवा कर रही थीं कि एक दिन अनवरी ने अपने शौहर ताहिर से कहा—

“घर लुटाने वाले चोंचले अल्लाह जानता है कि मुझे एक आँख नहीं भाते।”

“घर लुटाने वाले चोंचले !”

“अब तो अल्लाह रक्खे आप बाप बन गए हैं।” अनवरी तुनक कर बोली—“अब भी अक्ल न आएगी तो कब आएगी ? वह तो अपनी बेटी और दांमाद की खातिर-तवाजा में हातिम की कब्र पर लात मार रही हैं, ओर फिर क्यों न लात मारें वह ! उनका कुछ हो तो दिल दुखे उनका। वह तो हलवाई की दुकान और दादा जी का फातिहा वाली बात पर कमर कसे हैं। और यहाँ अपना दीवाला निकला जा रहा है।”

“तुम आखिर कहना क्या चाहती हो ?”

“जैसे कि आप समझ ही नहीं रहे।”

“समझना ही तो चाहता हूँ।”

वह चीं-ब-जबीं होकर बोली—

“आपकी अम्मी साहिबा का यह ढंग मुझे बिल्कुल पसन्द नहीं है।”

“अम्मीजान का ढंग ! क्या बकती हो तुम ?”

“मैं बकती नहीं हूँ। दूर की सोचती हूँ।” अनवरी बोली—“जो आप नहीं सोचते। भला इन फ़िजूलखर्चियों से यह घर कितने दिन चलेगा ? यह अण्डा, पराँठा, हलुवा—और वह भी पिस्ते और बादाम का हलुवा, यह मुर्ग मुसल्लम, यह तीतर, यह बटेर, यह भुनी रानें, ये कोफ़्ते-कबाब, शीरमाल, बिरियानी, मग़ज़, फिरनी, शामी कबाब—ये सब आखिर हैं क्या ? ये बालाई के लड्डू, आखिर कब तक हम गैरों को भरते रहेंगे ?”

“कहीं तुम्हारा दिमाग तो नहीं चल गया ?” ताहिर ने बीबी को झिड़का—“तुम मेरी बहिन और बहनोई को गैर कह रही हो। वे चार दिन के लिए आते हैं बेचारे और अभी से तुम्हारे सीने पर साँप लोटने लगा !”

वह तुनक कर बोला—

“तुम क्या जानो कि बड़े लोग अपनों पर क्या, गैरों पर भी कितना खर्च करते हैं ! वह तो फिर भी मेरी बहिन है। मेरा बहनोई है। ये जिन-जिन चीजों के तुमने नाम गिनवाए हैं, ये खाने तुम्हारे लिए नियामत होंगे, हमारे लिए इनकी कोई अहमियत इसलिए नहीं कि हम ये रोजाना खाते रहते हैं। यह कोई तुम्हारा मायका तो है नहीं कि चटनी-रोटी पक जाया करे। यह जागीरदार का घराना है, जागीरदार का ! समझीं ! हम बचपन से ही ये चीजें खाते-पीते चले आ रहे हैं।”

आशा के विपरीत अपने शौहर के मुख से यह सब सुनकर अन-वरी का मुँह फक हो गया। लेकिन अपना पहला तीर निशाने पर न लगता देखकर उसने हिम्मत न हारी। उसने अपनी तरकश का एक दूसरा तीर छोड़ा—

“तो मैं कोई दुश्मन तो हूँ नहीं, आपके बहिन-बहनोई की। मैं तो एक बात कह रही थी। दूरन्देशी कोई बुरी चीज़ तो है नहीं। आज अल्लाह ने हमें एक बेटी दी है, कल एक से दो और दो से तीन-चार और छः बच्चे हमारे यहाँ हो सकते हैं। फिर उनकी देखभाल, उनकी तालीम-तरबीयत, उनका सारा खर्च, उनका पढ़ना-लिखना, फिर सबकी शादी, उनका ब्याह...और फिर...”

“यह सब तुम ठीक कहती हो—” ताहिर ने कहा—“लेकिन दरिया से अगर कोई एक कतरा ले-ले, तो दरिया सूख नहीं जाता। दो दिन के लिए अगर बहिन-बहनोई आ गए तो हमारी इमारत फ़कीरी में न बदल जायगी।”

“लेकिन यह भी तो सोचिए कि क़तरा-क़तरा दरिया होता है, रेत-रेत करके रेगिस्तान बनते हैं और...”

“अच्छा-अच्छा !” ताहिर ने प्रसंग ख़त्म करना चाहा—“ख़याल रखा जायगा। तुम फ़िक्र न करो।”

“मेरी जूती से ।” वह अपने तरकश का दूसरा तीर भी व्यर्थ होता देख चिढ़ गई । बिलबिला कर बोली—

“मैं आइन्दा से एक लफ्ज भी न बोलूंगी ।”

“बड़ा अहसान करोगी मेरे ऊपर ।”

यह कह कर ताहिर अपनी बेगम के कमरे से बाहर आ गया ।

“भाई मियाँ !” उसे देख कर उसकी बहिन रुखसाना ने पूछा—
“भाभी से क्या-क्या बातें हो रही थीं ?”

“कुछ खास नहीं ।” ताहिर गड़बड़ा कर बोला—“यूँ ही !”

सोचने लगा—उसकी बहिन ने कहीं उन दोनों की बातें सुन तो नहीं लीं । और अभी वह इस खयाल से उलझ ही रहा था कि रुखसाना अट से बोल पड़ी—

“मैं कब से आपका इन्तज़ार कर रही हूँ, भाई मियाँ ! मैं समझी कि आप कहीं बाहर गए हैं ।”

और रुखसाना से यह सुनकर उसे इत्मीनान हुआ । शुक्र है कि रुखसाना ने अपने भाई की बकवास नहीं सुनी । वह बोला—

“क्या बात है, रुखसाना, तुम मेरा इन्तज़ार क्यों कर रही थी ?”

“कितने दिनों के बाद तो हम आए हैं, भाई मियाँ ! जी चाहता है कि वस आपसे बातें किए जायें । जी नहीं चाहता कि आप पल-भर के लिए भी हमारे सामने से हटें । हमारा क्या है, भाई मियाँ ! आज आए हैं, कल चले जायेंगे । हम आपको कित्ता-कित्ता याद करते हैं वहाँ ।”

बहिन के मुँह से ये बातें सुनकर ताहिर का दिल भर आया । बोला—

“हम तुम्हें कहाँ कम याद करते हैं, रुखसाना । अम्मीजान से पूछो न कि हम तुम्हें कितना याद करते हैं !”

“वेर का मौसम है, भाई मियाँ !” रुखसाना बड़े अरमान से बोली—“इन्तज़ाम करा दीजिए, तो हम घड़ी दो घड़ी के लिए अपने वेर के बागों में जाकर वेर खा आएँ अपनी सब सहेलियों को लेकर ।” वह सजल हो उठी—“हम नाईन को बुलवाकर अपनी सहेलियों को जमा करा लेंगे । रधिया, गधनिया, ननकी, हसीना, सलमा, हनीफ़ा और शवरातन ! ये सब हमें वहाँ याद आती हैं ।”

ताहिर बोला—

“अच्छा-अच्छा !” ताहिर ने बड़ी मुहब्बत से कहा—“हम यह इन्तजाम अभी किए देते हैं।” वह मुस्कराया—“और ?”

“और कुछ नहीं, भाई मियाँ !” वह मुस्कराई—

“अलबत्ता हमारा दूध धुलाई का नेग अभी नहीं दिया आपने।”

“मैं तो उसी दिन पूछ रहा था कि तुम क्या लोगी, नेग में ! लेकिन तुमने खुद ही कहा था कि तुम फिर बताओगी। लिहाजा अब तुम बता दो कि नेग में क्या लोगी ?”

“नेग में मुझे आपका प्यार चाहिए, भाई मियाँ ! आपकी मुहब्बत जो मेरे बाद में भी कायम रहे। आप तो वस मुझे अपना प्यार दे दीजिए, भाई मियाँ।”

वह जजबात में डूबकर बोली—

“इसके सिवाए एक वहिन को और क्या चाहिए अपने भाई से कि वह उससे और उसके बाद उसके सम्बन्धियों से हमेशा मुहब्बत करता रहे।”

उसकी आँखें आँसुओं से भर गईं। उसके साथ-साथ जाकिरा बीबी, मुगलानी बी और ताहिर की आँखें भी नमनाक हो गईं। जलील की आँखों में भी आँसू आ गए। ताहिर भर्राई आवाज में बोला—

“यह मेरा वायदा रहा रखसाना, कि मेरी मुहब्बत तुझसे और तेरे शौहर के साथ-साथ तेरे वच्चों से भी कभी दूर न होगी। मैं अपनी सारी जिन्दगी दिल के साथ तुमसे प्यार करता रहूँगा।”

“वस, मेरे भैया !” रखसाना बेअख्तयार ताहिर से लिपट गई—
“इससे ज्यादा मुझे कुछ न चाहिए। सब कुछ तो मिल गया मुझें। भाई के प्यार और उसकी मुहब्बत से बड़ी कोई दौलत एक वहिन के लिए नहीं होती।”

मुहब्बत और प्यार के पवित्र आँसू उसकी आँखों से वह रहे थे। और वह अपने भाई की कमर से बेअख्तयार लिपटी हुई थी। वह बड़ी शिद्दत से भीके हुए थी अपने भाई को।

जाकिरा बीबी का दिल शिद्दत के साथ उनके पहलू में तड़प उठा। उनके जिगर से एक हूक उठी और बेअख्तयार उन्होंने अपनी बेटी को लिपटा लिया।

“अल्लाह करे कि तू सदा हँसती और मुस्कराती रहे, मेरी बेटी ? बस, अब अपने आँसुओं को तुम रोक लो बेटी ! नहीं तो मेरा दिल इन आँसुओं में डूब जायगा ।”

रुखसाना अपने आँसुओं को अपने आँचल से जड़व करते हुए बोली—

“यह खुशी के आँसू हैं, अम्मीजान, गम के नहीं । यह वह नेग है, जो मुझे भाई मियाँ की तरफ से अता हुई है ।”

जलील, रुखसाना का शौहर, जो कि उसी जगह मौजूद था, बे-अख्तयार बोल पड़ा—

“रुखसाना के ये आँसू वाकई बड़े कीमती हैं । बहिन-भाई की पाकीजा मुहब्बत के ये दो रोशन चिराग हैं, जो मेरे दिल में भी आज पहली बार रोशन हुए हैं । इनकी रोशनी में मैंने आज पहली बार अपने सोए हुए जज़्बात को आँखें मलकर उठते हुए देखा है ।”

वह रुखसाना से मुखातिब होकर बोला—

“आपने मुझे वह नूर अता किया है, जिससे अब तक मेरी आँखें अन्धी थीं ।”

उसने एतराफ़ किया—

‘शायद मैं भी अपनी बहिन को अब तक वह मुहब्बत नहीं दे सका, जिसकी भुस्तहक है मेरी राबिया आपा !”

उसने रुखसाना से कहा—

“मुझे आज मालूम हुआ कि आप अपने भाई मियाँ से कितनी मुहब्बत करती हैं ।”

“हर बहिन अपने भाई से मुहब्बत करती है ।” रुखसाना ने कहा—“यह मेरा ईमान है ।”

“लेकिन मैं भी किसी का भाई हूँ ।” जलील बोला—“और इसलिए मैं यह बात दावे के साथ कहता हूँ कि एक भाई अपनी बहिन से उस जैसी मुहब्बत नहीं करता ।”

“नहीं । यह बात इसलिए सही नहीं है, जलील, कि मैं कसम खुदा की रुखसाना से उतनी मुहब्बत करता हूँ, जितनी कि वह मुझसे करती है । मैं अल्लाह को गवाह करके कहता हूँ कि मैं उससे और उसके बच्चों से इसी शिद्दत के साथ सारी उम्र मुहब्बत करता

रहूँगा ।”

“आप बाकई काबिल-कदर हैं, भाई मियाँ ।” जलील बोला—
“आपकी मुहब्बत और प्यार की कसम खाई जा सकती है ।”

रुखसाना बोली—

“देखिए न, रानी कर्मवती ने हुमायूँ को राखी भेजी थी और वह अपनी उस अनदेखी बहिन की खातिर सारे सयासी ऊँच-नीच को नज़र अन्दाज़ करके अपने ही एक हम-मज़हब बादशाह से लड़ने चला गया । महज़ बहिन और उसकी इज़्ज़त के बचाव की खातिर ।”

“बेशक !” जलील ने कहा—“हम अगर सीखना चाहें तो अपने पुराने इतिहास से बहुत कुछ सीख सकते हैं ।”

और फिर वह दिन भी आ गया, जिस दिन रुखसाना अपने शौहर के साथ अपने घर जा रही थी । वह जाने की तैयारियाँ कर रही थी और ताहिर से उसकी बीबी अनवरी झगड़ा कर रही थी—

“मैं कहती हूँ, अब आपको कुछ और देने-दिलाने की क्या ज़रूरत है ?”

“पागल हो गई हो क्या तुम ?”

“इसमें पागलपन की आखिर बात ही कौन-सी है !” अनवरी झुंझला कर बोली—“नेग ले तो चुकी है वह अपना ।”

“क्या—क्या दिया है मैंने उसे ?”

“भाई की मुहब्बत उसे दे नहीं चुके आप नेग में ?”

“तुम कहीं खबती तो नहीं हो ?”

“लो और सुनो । अब मैं इन्हें खबती दिखाई दे रही हूँ ।”

“खबती नहीं तो और क्या हो ? नेग में वह भाई की मुहब्बत ले चुकी है—अरे वाह ! यह क्या बात पैदा की है ।”

“तो फिर आप अपना सारा घर लुटा दीजिए—मुझे क्या है ।” वह जुलबुला कर बोली—“पूरी जागीर क्यों नहीं लिख देते नेग में ! बड़ा मज़ा आयेगा ।”

“बकवास मत करो ।”

“लो, यह भी बकवास है ।” वह मुस्करा दी—“सारी दुनिया में नाम न होगा आपका, भाई ने बहिन को नेग में पूरी जागीर लिख दी ।”

“अच्छा, अब मजाक खत्म करो। वह जा रही है। यह बताओ कि क्या दूँ उसे ?”

“जो जी चाहे आपका।”

“फिर भी ?”

“अगर आप अपनी दौलत के दुश्मन ही बने बैठे हैं, तो दे दीजिए पाँच रुपये।”

“पाँच रुपये !”

“कम हैं क्या ? नए-नए चाँदी के पाँच रुपये ठनाठन करते हुए दे दीजिए। बहिन की गोदी भर जायगी। उसका आँचल ढेर-सी चाँदी के बोझ से नीचे लटक जायगा।”

“या तो तुम वाकई पागल हो, या फिर मुझे पागल बनाने पर तुली हो।”

“तो फिर दस रुपये दे दीजिए। निकालूँ चमचमाते हुए चाँदी के दस रुपये ?”

“बकवास बन्द करो।”

वह चिढ़ गई—“तो पूरा खजाना दे दीजिए—मेरा क्या।”
उसने मुँह विगाड़ा—“मैं कौन होती हूँ रोकने या टोकने वाली।”

“तो सौ रुपया निकालो जल्दी से।”

“बाप रे बाप ! पूरे सौ रुपए ! बहिन दब न जायगी इतने बड़े बोझ के नीचे।”

“बको मत और सौ रुपये का नोट निकालो।”

उसने शौहर को कहर बुझी नज़रों से घूरा और ट्रंक में से सौ रुपये का एक मैला-कुचैला और पुराना नोट निकाल कर ले आई—

“यह लीजिए।”

सौ का नोट देख ताहिर को बेसास्ता हँसी आ गई। बोला—

“नेक बख्त ! कोई नया-सा नोट तो दे देतीं !”

“तो क्या यह नोट सौ रुपये से कम में भुनेगा ?”

“इतना रही नोट है कि देते शर्म आएगी।”

“अजीब आदमी हैं ईमान से आप भी।” वह बोली—“कुछ तो मेरी तसल्ली के लिए भी रहने देते !”

और यह कहकर उसने बड़ी बेजारी से सौ रुपये का एक नया नोट

ट्रंक से निकालकर उसे दे दिया—

“लीजिए ! दे दीजिए जाकर अपनी चहेती बहिन को ।”

रुखसाना सिर्फ एक हफ्ता अपने भाई के यहाँ रही थी और अब वह वापिस अपनी ससुराल जा रही थी । जाकिरा बीबी की आँखों में आँसू उमड़-उमड़कर आ रहे थे और बरस रहे थे । रुखसाना की भी यही हालत थी । अलबत्ता ताहिर के चेहरे पर मलाल की शिकन भी न थी और अनवरी दिल-ही-दिल में बड़बड़ा रही थी ।

“हूँ: ! टेसूए बहाए जा रहे हैं । छि: ! मानो बेटी यहीं खेमा-डेरा डालने आई थी जन्म भर के लिए ।”

रुखसाना एक दफा फिर मायके आकर ससुराल खाना हो गई ।

पांच

पांच साल और बीत गए थे ।

पांच साल के बाद रुखसाना के यहाँ पहली बच्ची पैदा हुई थी । बड़ी प्यारी-प्यारी बच्ची थी वह । उसका नाम उसके दादा मियाँ ने सईदा रखा । सईदा के पैदा होने पर ताल्लुकेदार साहिब की खुशी का ठिकाना नहीं था । उन्होंने उस मासूम बच्ची की पैदायश पर दिल खोलकर जशन मनाया ।

दूर-नजदीक के सारे रिश्तेदार, अजीज और दोस्त जमा किए गए । सईदा की आमद के सिलसिले में ताल्लुकेदार साहिब ने पूरे तीन दिन तक जशन मनाने का प्रोग्राम बनाया था ।

वह अपनी समधिन जाकिरा बीबी को इस खुशी के मौके पर दावत देने आए थे—

“मुबारक भाभी साहिबा ! आपकी बेटी और हमारी बहू ने हमें एक चाँद-सी बच्ची का मुखड़ा दिखाया है । बड़ी मुरादों और अरमानों के बाद यह बच्ची पैदा हुई है । खुदा के फज़लो-करम से जच्चा और बच्चा दोनों तन्दुरुस्त और बख़ैरियत हैं ।”

जाकिरा बीबी की आँखों में खुशी के आँसू छलक आए । वह बे-अख़्तयार होकर बोलीं—

“आपको भी मुबारक हो, भाई साहिब !” और उनका गला भर आया ।

“मैं आपको यह खुशखबरी सुनाने के लिए देखिए, खुद हाजिर हुआ हूँ । और यह इसलिए कि आपको और ताहिर मियाँ को, उनकी

बेगम और बच्चों को छठी के दिन आना है। सईदा की यह छठी हम लोग बड़ी धूमधाम के साथ मना रहे हैं।”

“हम जरूर आएंगे, भाई साहिब !” जाकिरा बीबी ने कहा—
“यह तो हमारी अपनी खुशी है। इसके लिए आपको खुद आने की जरूरत भी क्या थी। आप एक जरा-सी इत्तिला ही करा देते, हम सर के बल भागे-भागे आते ! बल्कि मुझे तो आपसे यह शिकायत है कि इसकी खबर बहुत पहले से आपने हमें क्यों न दी ? मेरी बच्ची रुखसाना की यह पहलोठी की औलाद थी। रुखसाना की जचगी उसके मायके में होनी चाहिए थी।”

“इसके लिए मैं आपसे माफी चाहता हूँ, भाभी साहिबा ! वह बात दरअसल यह हुई कि मुझे तो इसकी इत्तिला ही नहीं थी। न बहू बेगम ने किसी को कानो-कान खबर होने दी और न जलील मियाँ ने ही मुझे कोई इशारा दिया। और फिर आपको तो इल्म ही है कि मैं ज्यादातर मर्दाने में ही रहता हूँ। अकेला-दुकेला आदमी जो ठहरा। बस वहीं हवेली के मर्दाने हिस्से में पड़ा रहता हूँ।”

“यहाँ भी तो वह चुड़ैल रुखसाना कोई साल भर से नहीं आई। आप लोगों की मुहब्बत और ससुराल का घर उसे ऐसा भा गया है, कि वह तो जैसे भूल ही गई है, हम सबको।

“यह बात नहीं है, भाभी साहिबा ? बल्कि वह इतनी नेक, शरीफ और खुशबख्त लड़की है कि हवेली का सारा प्रबन्ध उसने सम्हाल रखा है। जागीर के कामों में भी बड़ा अच्छा दखल रखती है। दिन-रात वह बस अपनी ही धुन में रहती है। उस गरीब को तो यह भी नहीं मालूम होता कि कब सुबह हुई और कब शाम हो गई। भूलती वह किसी को नहीं है। हाँ, वह अपनी मसरूफियात में खुद को जरूर भुला बैठी है। मैं तो कहता हूँ कि आपने घर का फरिश्तए-रहमत उठाकर मेरे घर भेज दिया। आपकी शिक्षा वाकई एक पिसाल है दुनिया के लिए। मेरा घर जन्नत बन गया है आपकी इस सुशिक्षित बेटी की वजह से।”

अपनी बेटी की यह बड़ाई व तारीफ सुनकर जाकिरा बेगम का सिर फख्र से ऊँचा हो गया। फख्र से उनकी नज़रें ऊँची हो गईं और वह बहुत गम्भीरता से बोली—

“यह सब आपकी ज़रनिवाजी है, बाई साहिब !” और फिर वह फौरन ही बोल पड़ी—“हम सब कल आपके दौलतखाने पर सिर और आँखों के बल हाजिर हो रहे हैं।”

और फिर बड़ी शानो-शौकत के साथ दिन का खाना खाकर ताल्लुकेदार साहिब करीमगंज के लिए रवाना हो गए। उनके जाने के बाद ही ताहिर और अनवरी में खुसर-पुसर होने लगी—

“अब एक और मुसीबत खड़ी हो गई।” अनवरी बोली—“मुफ्त का खर्च और बढ़ा। बहिन के यहाँ औलाद हुई है। अब जाइए और बहाइए रुपया पानी की तरह। मायके वालों के जोड़े दीजिए। बच्ची के लिए कुर्त्ता-टोपी, झूला और खिलौने ले जाइये। अम्मीजान तो इस मौके पर दिल खोलकर रुपया लुटाना चाहेंगी। आखिर को उनकी बेटी के पूरे छः साल के बाद औलाद हुई है।”

“हाँ, यह तो तुम ठीक कह रही हो !” ताहिर मरे हुए अन्दाज में बोला—“अब वह पहले जैसी हालत जागीर की भी नहीं रही है। काश्तकार ससुरे लगान देते नहीं हैं। सरकश हो गए हैं। आए दिन के मुकद्मात का खर्च है। फिर कारिन्दे अलग पहले से ज्यादा लूटने लगे हैं। जब देखो पटवारी साहिब मुँह फैलाए खड़े हैं। आज उसके घर यह है तो कल वह है। अगर न दो तो जो खेत चाहो, जिसके नाम चढ़ा दें। फिर तहसीलदार साहिब के नखरे सहो। मुँह मांगी रकम उन्हें ले जाकर पूजो और....”

अनवरी बात काटकर बोली—

“और अपना भी खर्चा कौन-सा कम है। माशा अल्लाह दो-दो बच्चे हैं। रज़िया की पढ़ाई है, नजमा का खर्च अलग है। रज़िया की उस्तानी साहिबा हैं और फिर अभी और न जाने हमारे कितने होंगे ? दाया है, खेलाती है। नहलाने वाली है और फिर हमारी अम्मीजान साहिबा के खर्च कौन से कम हैं। हाथ उनका खुला हुआ है, हरेक को देती हैं। उनकी नौकरानियाँ उसी तरह चली आ रही है और फिर यह सबसे बड़ी मुसीबत उनका दायाँ हाथ मुगलानी बी है। हजारों नखरे और काम कुछ नहीं। सिवाए इसके कि अम्मीजान साहिबा की मुसाहिबी करती रहें और हमारी तरफ से उनके कान भरें। जिसमें खाएँ, उसी में छेद करें और गुण वह अपनी माल-

किन के गाएं। रोज का पान-तम्बाकू का उनका खर्चा अलग है। महज बम्मीजान साहिबा के ही पानदार का खर्च इतना है कि खुदा की पनाह ? फिर रोज-रोजकी दावतें, मुर्ग मुसल्लम, बिरियानी और शाही टुकड़े। मैं तो कहती हूँ कि इस घर का दिवाला बहुत जल्द निकलने वाला है।”

“तुम वाकई यह सब ठीक कह रही हो।”

“मैं सब कुछ ठीक कह कर नहीं रही थी !” अनवरी मुंह बिगाड़ कर बेजारी से बोली—“लेकिन मेरी आप कभी सुनते, जब न !”

“सच है।” ताहिर तशवीश भरे लहजे में बोला—“तुम ठीक कहती हो।”

वह अपना सिर खुलजाने लगा। सिर खुजलाते हुए बोला—

“लेकिन करूँ भी तो क्या करूँ ? कुछ समझ में नहीं आता !”

“मेरी मानिए तो सब ठीक हो जाता अभी तक।”

“क्या मानूँ तुम्हारी ?”

“जो मैं कहूँ।”

मुझे मालूम है तुम क्या कहोगी।”

“क्या मालूम है आपको ?”

“वही जो तुम कहोगी।”

“क्या कहूँगी मैं ?”

“यही कि मैं बहिन की खुशी से अपना दामन साफ बचा जाऊँ।”

“बिल्कुल ठीक ! इसके सिवा और क्या है ?”

“बेवकूफ हो तुम।”

“मैं बेवकूफ हूँ ?”

“और नहीं तो क्या ?”

“वह कैसे ?”

“वह ऐसे कि तुम जो कह रही हो, वह होना नामुमकिन-सी बात है।”

अनवरी चिढ़ गई और झुंझलाकर बोली—

“तो फिर वह कीजिए, जो मुमकिन बात हो।”

“वही तो सोच रहा हूँ।”

“सोचिए।”

“तुम बड़-बड़ ज़रा कम किया करो।”

“तो मैं गोया कि तुम्हारे नजदीक सिर्फ बड़-बड़ ही करती रहती हूँ।”

“और नहीं तो क्या ?”

“तो झख मारिए आप।”

“देखो बेगम !” ताहिर बेजारी से बोला—“तुम बहुत ज्यादा बदतमीजी मत किया करो।”

“मैं आज से बोलूंगी भी नहीं। मेरी जूती से।”

“हाँ मत बोलना तुम !”

“तो फिर आप मुझसे सलाह-मशविरा करने भी न बैठ जाइयेगा।

“सलाह लेता ही कौन मसखरा है तुमसे।”

“मसखरे-वसखरे की बात तो मैं जानती नहीं हूँ, लेकिन सलाह आप मुझसे जरूर लेते हैं।”

“तो झख मारता हूँ।” ताहिर ने लफ़्ज़ झख पर जोर दे कहा। और वह कमरे से बाहर चला गया।

वह सीधा मर्दाना में आया। कुछ देर तक वहाँ बैठक मोढ़े पर बैठा रहा और फिर अन्दर आया। अन्दर आया ही था कि जाकिरा बीबी से उसका सामना हो गया।

वह उसे देखते ही बोलीं—

“अरे ! तुम आखिर चले कहाँ गये थे ? मैं कब से तुम्हारा इन्त-जार कर रही हूँ, बेटे !”

“फरमाइए !” वह बेजारी से बोला।

“किसी से लड़कर आ रहे हो क्या ?”

“आप अपनी बात कहिए पहले।”

बेटे की इस बदतमीजी पर जाकिरा बीबी का दिल बुझ गया। लेकिन क्या कर सकती थी। अपना कलेजा मसोस कर रह गई। बुझे दिल के साथ बोलीं—

“कुछ नहीं।”

“नहीं-नहीं, आप फ़रमाइये, अम्मी जान !”

ताहिरा ने अपनी बदतमीजी का सहसास किया। वह नमी से बोला—

“फरमाइये !”

“नहीं ! शायद तुम्हारा जी खराब है इस वक्त !” वे बुझे हुए दिल के साथ बोलीं—फिर बात करूँगी ।”

“नहीं, मुझे कुछ नहीं हुआ । आप फरमाइये ।”

“मैं कहने जा रही थी कि तुम्हारी बहिन रुखसाना के यहाँ अल्लाह रक्खे, चांद सी एक बच्ची हुई है ।”

“यह तो मैं सुन चुका हूँ, अम्मी ।” वह बोला—“बड़ी खुशी हुई है मुझे ।”

जाकिरा बीबी कोई बच्ची तो थीं नहीं बेटे का लहजा और उसके तौर देख रही थीं । लेकिन मजबूर थीं बेचारी । बोलीं—

“कल हम सब वहाँ चल रहे हैं ।” वे जैसे कि भीख माँगने लगी हों—“इस मौके पर हमें कुछ करना है, बेटे ।”

“क्या करना चाहती हैं आप ?”

“वही, जो जमाने का दस्तूर है, बेटे ।” वे घिघयाने वाले अन्दाज़ में बोलीं—“रुखसाना के लिए, उसकी बच्ची और उसकी ससुराल वालों के लिए जोड़ा बनवाना पड़ेगा । मिठाई....”

ताहिर बात काटकर बोला—

“जमाना अब वह नहीं रहा, अम्मी जान । आखिर इतना बहुत-सा करने की हमें क्या जरूरत है ? ज्यादा-से-ज्यादा बच्ची के लिए कुर्ता टोपी का इन्तजाम कर दीजिए ।”

“तुम पागल हो गए हो क्या, ताहिर !” वे जुलबुला कर बोलीं—“इतना गया-गुजरा तो तुम मुझे समझो मत कि मैं दुनिया के सामने बिल्कुल ही नंगी हो जाऊँ । आखिर को रुखसाना तुम्हारी सगी बहिन है । वह क्या सोचेगी बेचारी ! और अपने ससुराल वालों के सामने वह अपना सिर ऊँचा कर सकेगी ? उन लोगों से उसकी आँखें चार हो सकेंगी ? उसके ससुराल वाले उसके मुँह पर थू-थू करेंगे ।”

“फिर ?” ताहिर उस आन्दाज़ में बोला, जैसे कि वह मरा जा रहा हो । “जो हुक्म दीजिए, वह करूँ ।”

“बता तो रही हूँ कि रुखसाना के ससुराल वालों के लिए जोड़ा ।

ताहिर ने फिर बात काट दी—

आप तो यह बताइये कि कितने रुपये खर्च होंगे ।”

“तुम बात कर रहे हो, या काट रहे हो !” जाकिरा बीबी ने अपने बेटे को गजबनाक नज़रों से देखा । उन्हें अपने पर तरस नहीं, बल्कि गुस्सा आ गया था । वे तर्शरुई से बोलीं—

“तुम मुझे अभी इतना गया-गुज़रा न समझो, ताहिर ! हाथी लाख घट कर भी सवा लाख का होता है ।”

वह बेज़ारी से बोलीं—

“तुम तो दफ़ा हो जाओ मेरे सामने से ! मैं सब कर लूंगी । तुम्हें तकलीफ़ की जरूरत नहीं ।”

ताहिर लाख बदतमीज़ था, खुदगर्ज और कमीना था, बहुत बुरा था वह, उसकी बीबी हर वक़्त माँ की तरफ़ से उसके कान भरती रहती थी, और वह जोरू का ज़र खरीद गुलाम भी था, लेकिन फिर भी अभी उसमें इतनी ज़ुरत पैदा न हो सकी थी कि वह अपनी माँ के गुस्से का सामना कर सके । उस माँ का गुस्सा, कि जिसने मलकाओं की तरह हुकूमत की थी, जिनकी आन-बान और शान देखने के काविल थी । लिहाजा वह भीगी बिल्ली बनकर बेचारगी के साथ बोला—

“आप तो जरा-जरा सी बात पर बिगड़ जाती हैं, अम्मीजान ! मेरा तो दरअसल मकसद था कि...”

वह गड़बड़ा गया । अपनी बदतमीज़ी का जवाब उसे न मिल सका । कोई बात बनाए न बन सकी । बदहवास होकर बोला—

“दरअसल रात से मेरी तबियत खराब है, अम्मीजान ! दर्द से मेरा सर फटा जा रहा है । कोई बात समझ में नहीं आती ।”

जाकिरा उसे गौर से देख रही थी । जैसे कि वे सब कुछ समझ रही हो । उसने फिर कहा—

“हुकम दीजिए, अम्मीजान !”

और फिर खुद ही बोला—

“मैं अभी इलाहाबाद चला जाता हूँ । शाम तक वापिस आ जाऊँगा । फ़रमाइये, क्या-क्या ले आऊँ ?”

“कितना खर्च होगा, मालूम है ?” जाकिरा बीबी बेज़ारी के साथ बोलीं, जैसे कि वे कह रही हों कि खर्च सुनकर दम न निकल जाये ।

ताहिर बोला—

“खर्च की बात जाने दीजिए, अम्मी ! गुस्सा थूक दीजिए । मैं माफी चाहता हूँ ।”

“कम से कम एक हजार का खर्च है ।” जाकिरा बीबी बोली—
“हो सकेगा तुमसे इतना खर्च ?”

“क्यों नहीं ।” ताहिर हकलाते हुए बोला—“आखिर को रख-साना मेरी बहिन है ।”

और यह कहकर वह सीधा अपने कमरे में गया । जाते ही बीबी से कहने लगा—

“जरा बारह सौ रुपये तो निकालो ।”

“क्या कहा ?” अनवरी पर जैसे कि बिजली गिर पड़ी—“बारह सौ !”

सुना नहीं क्या ?”

“मैंने तो सुन लिया है, लेकिन आपने अभी कुछ नहीं समझा ।”

“बकवास मत करो !” वह भन्नाए हुए आवाज़ में बोला—
“बारह सौ रुपया दो ।”

और फिर उसके बाद अनवरी एक लफ़्ज़ न बोल सकी । चुपचाप सौ-सौ के बारह नोट उसने शौहर की तरफ बढ़ा दिए—

“यह लीजिए !”

उसने रुपये लिए और कमरे से बाहर आ गया । उसने आकर अपनी माँ से कहा—

“यह लीजिए ! ये बारह सौ रुपये हैं, अम्मीजान । अब फ़रमाइये ।”

उसने रुपये अपनी माँ की तरफ बढ़ा दिये । फिर बोला—

“हमें कल रखसाना के ससुराल जाना है । इतनी जल्दी तो जोड़े बन नहीं सकते । मेरा खयाल है कि जोड़ों के लिए रुपये दे दें ।”

“जैसा आप मुनासिब समझें, अम्मीजान !”

“हाँ, बस ! यही ठीक है जाकिरा बीबी बोलीं—“बच्ची के लिए अलबत्ता, कुर्ता-टोपी तैयार किये लेती हूँ ।”

“ठीक है ।” वह इतनी आहिस्ता से बोला, जैसे कि वह सो रहा हो ।

और फिर वह वापिस अपने कमरे में आ गया । आते ही उसने अनवरी से कहा—

“तैयारी कर लेना । कल हम लोग करीमगंज चलेंगे ।”

“यह आखिर मुसीबत क्या पड़ी है । करीमगंज जाने की ?”

वह बड़े ठहरे हुए अन्दाज़ में बोला—

“तुम मुझे न तो ज्यादा परेशान करो और न मेरा दिमाग तुम खराब करो—समझीं ।”

“वरना तुम मेरा क्या करोगे ?”

“पागल हो गई है क्या यह औरत ?”

“पागल बनाओगे, तो पागल तो हो ही जाना पड़ेगा ।”

“अच्छा, बको मत !”

“मेरा जी अच्छा नहीं । मैं करीमगंज-फरीमगंज कभी न जाऊँगी ।” अनवरी ने ज़िच आ जाने वाले अन्दाज़ में कहा—“मेरी बच्ची रज़िया की तबियत भी खराब है । पाँच साल की इस नन्ही-सी जान को मुसीबतों में ले जाकर मुझे नहीं फँसाना और फिर नज़मा का जी भी अच्छा नहीं है । तीन साल की बच्ची है बेचारी । अगर उसे हवा लग गई तो ?”

बको मत ! वहाँ जाना ही पड़ेगा ।” वह कतई फैसले के तौर पर बोला—“और रुखसाना की बच्ची के लिए कुर्ता-टोपी भी ले जाना है ।”

“और ये बारह सौ, जो अभी पूजे हैं मैंने !”

“वह अम्मीजान के लिए थे ।” ताहिर बोला—“हमें अपनी तरफ से भी कुछ करना पड़ेगा । आखिर को रुखसाना मेरी बहिन है और मैं उसका भाई हूँ ।”

“काश कि न आपके कोई बहिन होती और न आप किसी के भाई होते !” अनवरी चिल्लाकर बोली—“यह बहिन भाई खूब होते हैं !”

अनवरी की इस बात पर ताहिर को हँसी आ गई । वह जुल-बुला कर बोला—

“हँस-हँस कर मेरी जान जलाने में कितना मज़ा आ रहा है आप को ? काश, कि मैं मर जाऊँ !”

“मर जायेगी तो क्या होगा ?”

“तुम दूसरी शादी कर लोगे ।”

“फिर यही बेहतर है कि तुम मरो-वरो मत । वरना मुफ्त में मुझे दूसरी जोरू तलाश करनी पड़ेगी ।”

“कभी तो जनाब फ़रमाते हैं कि अगर खुदा न खास्ता मैं मर गई तो जनाब रो-रो कर मर जायेंगे । और अब दूसरी शादी के ख़्वाब देख रहे हैं ।” वह तल्ख़ होकर बोली—“लेकिन मैं यह बता दूँ अच्छी तरह आप को कि मैं इतनी आसानी से मरने वाली नहीं हूँ । मैं हागिज न मरूँगी ।”

“तो मैं कब कहता हूँ कि तुम मरो ! दुश्मन मरें तुम्हारे ।”

“और अगर मैं मर गई तो ?”

“तो मैं ज़हर खालूँगा ।”

“अभी तो दूसरी शादी कर रहे थे ।”

“वह मज़ाक था ।”

“और क्या पता कि यह भी मज़ाक हो ।”

और इस पर वे दोनों मुस्करा दिए । ताहिर ने अनवरी को दबोच लेना चाहा और वह एक तरफ़ को हटते हुए बोली—

“उधर देखो !”

ताहिर ने घबराकर पीछे की तरफ़ देखा—

उनकी मासूम तीन साल की बच्ची नजमा उन दोनों को बड़े ग़ौर से देख रही थी ।

दूसरे दिन सबके सब ख़ुशाना के ससुराल पहुँच गए । ख़ुशाना की बच्ची सईदा वाकई चाँद का टुकड़ा थी । उस चाँद के टुकड़े की छटी ताल्लुकेदार साहिब ने इतनी धूमधाम से मनाई कि लोग अश-अश कर उठे । ताल्लुकेदार साहिब बड़ी मिन्नतों और मुरादों के

वाद पैदा हुई इस बच्ची की खुशी इस ढंग से की कि लोग देखते के देखते रह गए ।

बाजा-गाजा, खाना-वाना, नाच-रंग, इनामात और बख्शीशें, तीन दिन तक लगातार आतिशबाजी छूटती रही । गरीबों और मुह-ताजों की झोलियाँ भरी जाती रहीं । ताल्लुकेदार साहिब ने फसल का सारा लगान अपनी पोती की पैदायश की खुशी में काश्तकारों को माफ कर दिया । और वह माफी किसी एक गाँव के लिए नहीं थी, बल्कि पूरे ताल्लुका के लिए थी ।

तहसीलदार साहिब ने अपने सारे अजीजों को जोड़े दिए—भारी-भारी जोड़े । बच्ची की नानी और ममानी को तो ताल्लुकेदार साहिब ने इतना भारी जोड़ा दिया कि देखने वाली निगाहें चौंधिया कर रह गईं । अनवरी को भारी जोड़े के साथ ही साथ ताल्लुकेदार साहिब ने सोने का जड़ाऊ हार और हाथ के कंगन भी दिए । उसकी बच्चियों के लिए जोड़ों के साथ-साथ सोने के कई-कई जेवरात भी दिए ।

और जाकिरा बीबी के लाख इन्कार पर भी मिन्नत करके, हाथ-पाँव जोड़ कर खुशामद करके ये चीजें उन्होंने दीं । और जाकिरा बीबी को मजबूर होकर लेना पड़ा ।

अनवरी, सईदा की इस धूमधाम पर दिल ही दिल में जली जा रही थी । लेकिन इतना बहुत कुछ हासिल कर के वह खुश भी थी । वह सोच रही थी, कि उसके खर्च किए हुए रुपये इस बहाने से उसे वापिस मिल गए । बल्कि ये चीजें तो उसके खर्च किए हुए रुपयों से कहीं ज्यादा कीमती थीं और यही चीज उसके लिए सकून की वजह थी ।

“आज मैं सचमुच बहुत खुश हूँ, बेटा !” जाकिरा बीबी ने रुख-साना को प्यार भरी नज़रों से देखते हुए कहा—

“काश ! तेरी यह खुशी देखने के लिए तेरे अब्बाजान जिन्दा होते बेटा !” और यह कहते-कहते उनकी आवाज़ भर्रा गई । उनकी आँखों से गम छलकने लगा । उस वक्त उन्हें अपने मरहूम शीहर डिप्टी साहिब बहुत बुरी रह याद आ रहे थे ।

“गम न कीजिए बेगम हुजूर !” मुगलानी बी ने उन्हें तसल्ली दी—“खुदा डिप्टी साहिब की पाक रूह को सकून अता फ़रमाए । आपके रोने से उनकी रूह बेचैन हो जायगी । और फिर देखिए न, कि

बेटी रुखसाना बीबी की आँखें भी इस बहुत बड़ी खुशी के मौके पर बरस पड़ी हैं ?”

उन्होंने बेअख्तयार रुखसाना की बलाएँ ले डालीं—

“मेरी शाहजादी बेटी ! खुदा के लिए अपने इन आँसुओं को रोक लो ! मेरा दिल फटा जा रहा है ।”

“मुझे भी अब्बा जान कई दिनों से मुसलसल याद आ रहे हैं ।” वह हिचकियों के दरम्यान बोली—‘काश ! कि वे इतनी जल्दी हमसे जुदा न होते !”

जाकिरा बीबी और मुगलानी बी दोनों मिलकर रुखसाना को समझाने, बहलाने, फुसलाने और चुप कराने लगीं । और उधर जलील ने रुखसाना से कहा—

“देखो भई, अगर तुमने आने आप को न सम्हाला, तो मैं भी अपनी अम्मी को याद करके रो पड़ूँगा । मैं बहुत देर से अपने आप को सम्हाल रहा हूँ ।”

और यह कहते-कहते वह रो पड़ा । उसकी बहिन राबिया ने उसका सर अपनी गोद में भर लिया—

“मेरा बरीन ! मेरा भैया ? खुदा के लिए...।”

रुखसाना ने शौहर की तरफ प्यार भरी नज़रों से देखा । उसने जबरन मुस्कराने की कोशिश की । वह आहिस्ता से बोली—

“देखिए ! इधर देखिए, अब मैं नहीं रो रही हूँ ।”

राबिया ने अपने भाई से कहा—

“नेग में तो मैं पूरा एक गाँव तुमसे ले चुकी हूँ, जलील, अब अगर तुम चुप न हुए और इस तरह रोते रहे तो मैं तुम्हें चुप कराने के बदले में तुम्हारी पूरी जागीर लिखवा लूँगी—हाँ, समझ लो ।”

“देखा तुमने !” अनवरी से ताहिर से कानाफूँसी की—“जलील ने अपनी बहिन को नेग में पूरा गाँव दिया है और तुम, एक सौ रुपल्ली में भी मरी जा रही थीं ।”

“तो तुमने अपनी पूरी जागीर लिख दी होती बहिन को ।” अनवरी बोली—“मैं तो कह रही थी ।”

“कह क्या रही थीं, जल रही थीं तुम तो ।” वह उसी तरह बड़-बड़ाया ।

“अच्छा-अच्छा !” अनवरी चिढ़ गई—“क्या यहाँ भी झगड़ना चाहते हो ?” वह अपनी जवान दबा कर बोली । उसने ताहिर को घूरा—“मैं कहे देती हूँ—हाँ ।”

और ताहिर ने झट से कानों को हाथ लगाया । अनवरी दाँतों के नीचे जवान दबाकर मुस्करा दी ।

एक बहुत बड़ा इन्कलाब आया ।

ज़िन्दगी के पाँच साल और गुजर गए थे । फिर एक अनजाने हादसे के तौर पर वह हो गया, जो कि न होना चाहिए था ।

रुखसाना ! शरीफ, नेक तबियत और हर दिल अजीज़ शख्सियत की मालिक रुखसाना—अल्लाह का प्यारी हो गई । उसके यहाँ पूरे पाँच साल बाद दूसरा बच्चा पैदा होने वाला था । ज़ाकिरा बीबी भी उस मौके पर अपनी बेटी के पास थीं । उसने एक मुर्दा बेटे को जन्म दिया और सिर्फ पाँच मिनट के बाद वह खुद भी मर गई । बेशुमार खुशियाँ गमों के अथाह सागर में डूब कर रह गई । वह बेचारी अपने उस दूसरे बच्चे की पैदायश पर शहीद हो गई थीं ।

करीमगंज से लेकर अहमदपुर तक एक कुहराम मच गया । ताल्लुकेदार साहिब को दिल के दौरे पड़ने लगे । उनके पूरे ताल्लुका में सफे-मातम बिछ गई । हर चारों तरफ से आँसुओं के समुद्र बह गए ।

ज़ाकिरा बीबी की दुनिया लुट गई । रोते-रोते और पछाड़े खाते-खाते उनका बुरा हाल हो गया । जलील, रुखसाना के शौहर का दिमाग पागल हो गया । मासूम सईदा का यह हाल था कि वह माँ का नाम ले-लेकर रोती थी । और बेहोश हो जाती थी ।

वह माँ का जनाज़ा नहीं उठाने दे रही थी । वह बुरी तरह अपनी मुर्दा माँ से लिपटी हुई थी और अपनी जान दे रही थी । सब लोग परेशान थे । उसे जनाज़े पर से हटाना चाहते थे और वह दुहाइयाँ दे-

देकर, चीख-चीख कर और पछाड़ें खा-खाकर आसमान और ज़मीन एक किए हुए थी।

उसकी हालत देख कर दरो-दीवार का कलेजा भी फटने लगा था। वह दहाड़ें मार रही थी—

“अम्मी ! हमाली अम्मी...हमाली अम्मी को का हवा ! अम्मी को चादल काहे को उरहा दी है...हमाली अम्मी हम से बोलती क्यों नहीं ?”

और फिर वह अम्मी-अम्मी कह कर माँ को झंझोड़ने लगती और पछाड़ें खाने लगती। उसे जबरदस्ती उठाकर वहाँ से दूर कर दिया गया। चीखते-चीखते, चिल्लाते-चिल्लाते उसका गला फट गया। उसके हलक से खून की धारा बह निकली। सब लोग घबरा गए। वह अपनी उसी हालत में गोद से तड़पने-मचलने और बैठा करने लगी।

“नहीं-नहीं, हमाली अम्मी को न ले जाओ। हम अपनी अम्मी को कहीं नहीं जाने देंगे...कहाँ ले जा रहे हो हमाली अम्मी को हम भी अपनी अम्मी के साथ जायेंगे...हम अम्मी के साथ जायेंगे !”

वह एक बार चीखी—

“अम्मी ! हमाली अम्मी मुझे” और जोर से उछल-कूद कर जगह फर्श पर गिर कर बेहोश हो गई।

ज़ाकिरा बीबी ने बेपर्दगी की परवाह न करते हुए लपक कर उसे अपनी गोद में उठा लिया।

रात के सवा ग्यारह बजे थे। रुखसाना को दफ़न हुए पूरे सवा पाँच घण्टे हो चुके थे और वह बच्ची सईदा अभी तक अपनी नानी की गोद में बेसुध पड़ी थी। वह दो घण्टे तक बेहोश रही थी। बड़ी कोशिश के बाद हकीम साहिब उसे होश में लाए थे। होश में आने के बाद वह बिल्कुल गुमसुम हो गई थी—बिल्कुल खामोश और चुप।

और अभी तक वह नीम बेहोशी की हालत में ज़ाकिरा बीबी की गोद में पड़ी हुई थी। सारा घर बेहिस-बेहरकत, गुमसुम और उदास, बगैर कुछ खाए-पीए उसके गिर्द बैठा था।

“लाइये, बेगम हज़ूर !” मुग़लानी बी अपने होंठ चबाते हुए बोलीं—“आप थक गई होंगी। बिटिया हज़ूर को मैं अपनी गोद में ले लूँ।”

जाकिरा बीबी की जबान न खुल सकी। उन्होंने सिर्फ गर्दन हिलाई। अपनी निराशा में डूबी वीरान आँखों से मुगलानी बी की तरफ देखा उन्होंने। सर को हिला कर बच्ची को उसकी गोदी में देने से इन्कार कर दिया।

और फिर इस तरह बैठे-बैठे उन्हें सुबह के चार बज गए। सईदा उसी तरह उनकी गोद में बेहिस-बहरकत पड़ी रही और उसी तरह बेहिस व बेहरकत उसे अपनी गोद में लिए बैठी रहीं।

और फिर सुबह के पाँच बज गए।

“अब मुझे दे दीजिए, बेगम हजूर !”

जाकिरा बीबी ने फिर इन्कारी में गर्दन हिलाई।

“अब दे दीजिए, बेगम हजूर ?”

सुबह के सात बज गए थे। दिन निकल आया था। धूप हर दरो-दीवार पर फैली हुई थी। लेकिन उन्होंने फिर इन्कार कर दिया। जैसे कि उन्हें सकता हो गया हो।

और फिर सुबह के साढ़े सात बज गए थे। सईदा ने उनकी गोद में अपनी आँखें खोल दीं। उसने उसी तरह उनके घुटनों पर लेटे-लेटे उनके चेहरे को गौर से देखा। वह कुछ देर तक उनका चेहरा एक-टक देखती रही। उस के होंठ, थोड़े से खुले। वह आहिस्ता से बोली—

“हमाली अम्मी कहाँ हैं ?”

“आ जायँगी तुम्हारी अम्मी, बेटा !” जाकिरा बीबी बहुत ही बेचारगी से बोलीं—“आ जायँगी।”

“कहाँ गई हैं ?” वह उसी तरह उन्हें एकटक देखते हुए उसी तरह अत्याधिक धीमी आवाज़ में बोली—

“अल्लाह-अल्लाह करने गई हैं, बेटा !”

“नमाज़ पढ़ने ?” सईदा ने पूछा—

जाकिरा बीबी के होंठ थरथराने लगे। लेकिन उन्होंने इन्तहाई अजीयतनाक कोशिश के बाद अपने आपको सम्हाला। बावजूद इन्तहाई कोशिश के आवाज़ उनके हलक को पार न कर सकी। जवाब के लिए तसदीक में उन्होंने अपना सिर हिला दिया।

“हम भी अम्मी के पास जायँगे। वह कद्रे जोर से इन्तहाई कर्ब

के आलम में बोली और उन्होंने यकबारगी बेताब होकर उसे अपनी छाती से लगा लिया। वह उसे उसी तरह अपने कलेजे से भींचे हुए थीं कि वह फिर बोली—

“नानी अम्मा मुझे अम्मी के पास पहुँचा दो।”

“उन्होंने उसे जोर से भींच लिया। आँसू धार की शक्ल में उनकी आँखों से बहने लगे। उनके बेकरार आँसू सईदा की फ़राक के पिछले हिस्से को भिगो रहे थे।

जाकिरा बीबी के बाल, जोकि इस उम्र के बाद भी कहीं-कहीं से सफ़ेद थे, आधे से ज्यादा सफ़ेद हो गए थे। उनका पूरा सिर खिचड़ी हो गया था।

और उस अजीम हादसे के पूरे एक माह बाद ताल्लुकेदार साहिब का भी इन्तकाल हो गया। उन्हें काले नाग ने डस लिया था। रात को वे अँधेरे में पेशाब के लिए उठे थे कि इस हादसे का शिकार हो गए।

बेचारे जलील के होशो-हवास पर यह दूसरी बिजली गिरी। और वह बिल्कुल ही निढाल हो गया। गम का इतना बड़ा बोझ उस पर पड़ा कि वह पिस कर रह गया।

एक माह के अन्दर एक के बाद दूसरी इन दो मौतों ने उसकी दिमागी हालत खराब कर दी। अब उसका इस जहान में कोई न रह गया था।

एक दफ़ा उसकी हवेली पर पुर्सा देने वालों की भीड़ फिर लग गई। यह दूसरी मर्तबा था कि वह तड़प रहा था और उसकी बहन राबिया और उसके बहनोई सर फ़राज़ उसे सम्भाल रहे थे।

जाकिरा बीबी, जोकि अपनी बच्ची के मरने के बाद से अब तक वहीं थीं, फिर हसरत से हर एक का मुँह ताक रही थीं। उन्हें एक बार फिर अपनी पूरी ताकत से जलील को समझाना पड़ा।

सईदा, जोकि अभी तक अपनी माँ को नहीं भूली थी, अब फिर से अपने दादा मियाँ को पूछने लगी हरेक से। उसे फिर से यही बताया गया कि उसके दादा मियाँ भी उसकी अम्मी की तरह हज करने गए हैं और साल भर के बाद वापिस आएँगे।

“एक साल किसे कहते हैं, नानी अम्मा?” मासूम सईदा अपनी

नानी अम्मा से पूछ रही थी—“हमाली अम्मा कब आएंगी ?” वह बिसूरने लगी और उसकी नानी अम्मा उसे पुचकारने लगी । लेकिन वह फूट-फूटकर रोने लगी—

“अम्मी हमको बहुत याद आती हैं ।”

वह बेकरार होकर रो रही थी । वह बेताब होकर रो रही थी । वह इस अन्दाज़ में रो रही थी कि देखने वालों के दिल फट जायें । वह अपना सीना सहलाने लगी । उसने बड़ी घबराहट के अन्दाज़ में कहा—

“नानी अम्मा ! हमाली अम्मा को कहो, वह अब चली आवें । हज न कलें । नानी अम्मा, हमारे यहाँ बड़े ज़ोर की आग लग रही है ।”

वह अपना सीना ज़ोर-ज़ोर से रगड़ने लगी । वह घूँसे लगाने लगी अपने कलेजे पर—

“यहाँ बड़े ज़ोर की तकलीफ़ हो रही है, नानी अम्मा !”

वह ज़ोर से चीखकर रोई—

“अम्मी !”

उसने अपनी पूरी कुव्वत से अपनी माँ को आवाज़ दी—

“हम रो रहे हैं तुम्हारे लिए, अम्मी ! आ जाइये अब ! अब तो दादा मियाँ भी हमें छोड़कर चले गए हैं ।” वह बेअख्तयार अपने बाप से लिपट गई—

“हमें अभी अम्मी के पास पहुँचा दीजिए, अब्बा जी । हम अम्मी के पास जायेंगे ।”

और फिर इन्हीं दुःख तकलीफ़ों में दो साल और गुज़र गए । सईदा अब सात साल की थी । वह अपनी नानी अम्मा के पास अहमद-पुर में रहती थी । रफ़ता-रफ़ता वह अपनी माँ को भूलने लगी थी । वह अपनी नानी अम्मा को बहुत चाहती थी । बहुत प्यार करती थी वह ज़ाकिरा बीबी को । और ज़ाकिरा बीबी अपनी नवासी—इस बे-माँ की बच्ची से बेतहाशा मुहब्बत करती थीं । उन्होंने उसे सगी माँ का-सा प्यार दिया था । वह हर वक्त उसे अपने कलेजे से लगा कर रखती थीं ।

उनका उस बच्ची के साथ यह प्यार, उनकी यह मुहब्बत अनवरी के दिल में काँटे की तरह खटकती थी । वह हरदम जला करती थी

इस बात से कि जाकिरा बीबी अपनी नातिन को इस तरह क्यों चाहती हैं ।

सईदा के बाप कभी-कभी उसे देखने के लिए आ जाते थे ।

“क्यों जी ?” अनवरी ने एक दिन ताहिर को आड़े हाथों लिया—

“यह आपकी अम्मीजान आखिर अपनी नातिन को इस क्रूरता से चाहती क्यों हैं ?”

“अजीब सवाल करती हो तुम भी !” ताहिर बोला—“इसलिए कि वह उनकी नातिन है ।”

“और ये रज़िया, नज़मा और मासूम अकबर क्या उनके नहीं हैं ?” अनवरी के एक बेटा भी पैदा हो चुका था ।

“हैं क्यों नहीं ।”

“फिर वे हमारे बच्चों को क्यों नहीं चाहती ?”

“कौन कहता है कि नहीं चाहती ?”

“मैं कहती हूँ ।” वह जैसे कि खम ठोक कर बोली—“वे बिल्कुल नहीं चाहती हमारे बच्चों को ।”

“यह तुम्हें कैसे मालूम हुआ ?”

“वह ऐसे मालूम हुआ है मुझ कि मैं देखती जो रहती हूँ ।”

“क्या देखा है तुमने ?”

“वे सईदा को हमेशा इन बच्चों पर तरजीह देती हैं ।”

“सईदा बे-माँ की बच्ची है । उसकी माँ मर गई है बेचारी की ।”

“तो क्या चाहते हो कि मैं भी मर जाऊँ ?”

“क्या मतलब ?”

“मतलब यह कि मैं मर जाऊँगी तो आपकी अम्मीजान हमारे बच्चों को भी चाहने लगेंगी ।”

“तो गोया आप इसलिए मर जाना चाहती हैं कि आपके मर जाने के बाद अम्मीजान आपके बच्चों को भी चाहने लगें ?”

“जी हाँ ।”

“तो फिर बिस्मिल्लाह !”

“क्या ?” वह तड़प कर बोली—“यानि कि मैं मर जाऊँ ?”

“अभी आप ही फ़रमा रही थीं ।”

“देखिये साहब !” वह अपने शौहर को कहरभरी नज़रों से घूर कर कहने लगी—“मैं आप से साफ़-साफ़ कहे देती हूँ ।”

“क्या ?”

“यही कि उनकी यह नाइन्साफी अब मैं हर्गिज़ बर्दाश्त करने को तैयार नहीं हूँ ।”

वह और अधिक आगे बढ़ी—

“या तो अब सईदा इस हवेली में रहेगी, या मेरे बच्चे रहेंगे । यह समझ लीजिए आप अब अच्छी तरह ।”

“सईदा ने क्या बिगाड़ा है आपका ।”

“वह यहाँ रहेगी तो मेरे बच्चे नज़र अन्दाज़ किए जाते रहेंगे और मैं अपने बच्चों को हीनता-ग्रन्थी का शिकार कम से कम नहीं होने देना चाहती ।”

“आखिर बात क्या हुई आज ?”

“यह आपकी ढोड़्ढी मुग़लानी बी जो है न, उन्होंने अपनी चहेती सईदा के लिए एक गुड़िया बड़ी-सी बनाई थी । मेरी नज़मा ने वह गुड़िया कहीं उठा ली । आपकी अम्मीजान साहिबा को गुस्सा आ गया । लगीं उसे सलवातें सुनाने । गुड़िया ही नहीं उसके हाथ से छीनी, बल्कि उसे कोसा-काटा भी । और फिर जब इस पर भी उनका कलेजा ठण्डा न हुआ तो उन्होंने नज़मा को जी भर कर पीटा भी—और धक्का मार कर उसे सहन में गिरा दिया ।”

“अच्छा !” ताहिर के नथुने फड़कने लगे—“यह हुआ है ?”

वह गुस्से से उठकर खड़ा हो गया ।

“मैं अभी जाकर अम्मीजान के होशा-हवास ठिकाने किए देता हूँ । आखिर उन्होंने मुझे और मेरे बच्चों को समझ क्या रखा है ? अब वाकई सईदा नाशुदनी इस हवेली में नहीं रहने पायेगी ।”

और अभी वह गुस्से में भरा हुआ अपने कमरे से निकलने ही वाला था कि उसकी बड़ी बेटो रज़िया बोली—

“नहीं अब्बाजान यह सब झूठ है । दादी बीबी ने नज़मा को न मारा है, न डाँटा है । नज़मा ने सईदा की गुड़िया उसके हाथ से छीन कर उसे मारा था, इस पर दादी बीबी ने उसे बड़े प्यार से समझाया था कि देखो बेटो, इसे मारा न करो । यह भी मुम्हारी बहिन है और

तुम से छोटी है। देखो, कैसे रो रही है बेचारी ! यह गुड़िया तुम इसे दे दो। मैं तुम्हें भी कल एक गुड़िया बना दूंगी।”

उसने फिर कहा—

“और इस पर नज़मा बड़ी बदतमीज़ी से वह गुड़िया दादी बीबी के मुँह पर मार कर चली आई थी। दादी बीबी ने उसकी इस बदतमीज़ी पर बस घूरा था—ज़रा-सा और यह कहा था कि तुम बड़ी बदतमीज़ हो गई हो।”

अनवरी ने जुलबुला कर रज़िया की पीठ पर दोहत्थड़ जमाने शुरू कर दिए। वह दाँत पीस कर बोली—

“कमबख्त ! अपनी औलाद होकर साँप बनती जा रही है मेरे लिए।”

और फिर वह ताहिर की ओर खुशमगी नज़रों से देखकर बोली—

“यह मुर्दार बड़ी झूठी है। झूठ बोल रही है सरासर। बड़ी आई अपनी दादी की सगी !”

“यह झूठ बोल रही है ?”

“हाँ !” अनवरी कमाल ढिठाई से बोली—“मैं इस मुर्दार के मुँह में कल ही अंगारे रखूंगी।”

वह बड़बड़ाई—

“झूठ-मूठ की आग लगाती है।”

“और सचमुच की आग तुम लगाने चली थीं !”

ताहिर ने अफ़सोस से डूबी हुई नज़रों से अनवरी को देखा और चुपचाप उठकर बाहर चला गया।

उसके जाते ही अनवरी रज़िया को पीटने लगी—

“कमबख्त ! खुदा तुझे ग़ारत करे। मेरी राहों में काँटे बोने चली है।”

जाकिरा बीबी अपने कमरे में इन्तहाई से ज़्यादा उदास और ग़मगीन अपनी मसहरी पर लेटी हुई थीं। उस वक़्त उन्हें अपनी बेटी

सुखसाना बेहद याद आ रही थी। उन्हें डिप्टी साहिब याद आ रहे थे। उन्हें अपनी पिछली जिन्दगी और पिछली खुशियाँ याद आ रही थीं। उनका दिल अपने गमों में डूबा जा रहा था कि इतने में सईदा भागी हुई आई। वह हवेली के लान में अपनी आया के साथ खेल रही थी।

“नानी अम्मा ! नानी अम्मा ! हमारे अब्बा जी आए हैं।”

वह आकर बेतहाशा जाकिरा बीबी से लिपट गई।

जाकिरा बीबी उठकर बैठ गई। उन्होंने अपना दिल-दिमाग कावू में करने की कोशिश की। उन्होंने मुगलानी बी को आवाज दी और जब वह आ गई तो उन्होंने कहा—

“देखना मुगलानी बी, जलील मियाँ आए हैं !”

और अभी वह मुगलानी बी को बाहर भेज ही रही थीं कि राबिया यकवारगी आकर उनसे लिपट गई। वे दोनों एक-दूसरे से लिपटी हुई थीं। दोनों की आँखें गमगीन थीं। दोनों की आँखों में आँसू थे कि राबिया ने कहा—

“जलील मियाँ भी आए हैं।”

‘हाँ, मुझे सईदा ने आकर बताया है, बेटा।’

वे यकदम मुगलानी बी से बोलीं—

“यह जलील मियाँ आखिर मर्दाने में बाहर क्यों रुक गए ? उन्हें तुम अन्दर बुला लाओ, मुगलानी बी।”

मुगलानी बी बाहर की तरफ लपकीं। राबिया ने सईदा को अपनी गोद में उठा लिया। वह उसे दीवानावार प्यार करने लगी। उसने सईदा को खूब जोर से भींचते हुए जाकिरा बीबी से कहा—

“जलील बाहर ताहिर भाई के पास रुक गया है, चचीजान !”

और फिर कुछ देर बाद जलील और ताहिर अन्दर आ गए—

“तसलीम अर्ज, अम्मीजान ” जलील ने बड़े अदब से हाथ उठाकर जाकिरा बीबी को सलाम किया।

“जुग-जुग जियो बेटे ! खुश रहो ! शाद और आबाद रहो।”

और यह कहते-कहते उनकी आवाज ज़रा भर गई। जलील और जाकिरा बीबी दोनों की आँखें भर आईं। जलील ने सईदा को इन्तहाई प्यार के साथ अपनी गोद में भर लिया।

“तुम हमें कभी याद करती हो, बेटी !”

“हाँ, अब्बूजान !” वह अपने बाप को गौर से देखते बोली—
“हम आपको रोज़ याद करते हैं ।”

उसने अपने बाप को बताया—

“अब हम पढ़ते भी हैं, अब्बूजान ! उस्तानी साहिबा हमें रोज़ उर्दू और फारसी पढ़ाने आती हैं ।”

“शाबाश !” जलील ने उसे जोर से लिपटा लिया ।

और फिर वे सब इत्मीनान से बैठकर इधर-उधर की बातें करने लगे । दोपहर के खाने के बाद जलील ने बड़ी दबी ज़बान से जाकिरा बीबी से कहा—

“अगर आपकी इज़ाज़त हो तो अम्मीजान, मैं अपनी दूसरी शादी....?”

और यह कहते-कहते वह रुक गया । उसकी आवाज़ कंपकंपा गई । उसकी नज़रें नीची थीं । उसकी पेशानी पसीने से डूबी हुई थी ।

जाकिरा बीबी, जोकि उसकी हालत को गौर से देख रही थीं, यकदम से बोलीं—

“हाँ-हाँ, मियाँ ! तुम ज़रूर अपनी दूसरी शादी कर लो ! भला इसमें हिचकिचाने की क्या बात है ? मैं तो खुद सोच रही थी कि तुम से खुद इस बारे में बातचीत करूँ । यह तुम्हारी शराफ़त है कि तुम मुझसे पूछ रहे हो !”

वह आहिस्ता से रुक-रुककर बोला—

“वह बात दरअसल यह है, अम्मीजान !” वह गला साफ़ करने लगा—“इतना बड़ा घर मेरे अकेले के बस का नहीं है ।”

“हाँ-हाँ, मियाँ ! तुम ज़रूर दूसरी दुल्हन ले आओ ! और फिर अभी तुम्हारी उम्र भी क्या है ?”

उन्होंने फिर पूछा—

“कोई लड़की देखी है क्या ?”

“हाँ अम्मीजान !” राबिया बोली—“वह शबीर हुसैन साहिब हैं न, वह, जो राधानगर में रहते हैं ! छोटे-मोटे ज़मींदार हैं बेचारे । वह कई लड़कियाँ जिनके हैं, उन्हीं की बड़ी बेटी साइरा के साथ—।”

“अच्छा-अच्छा !” जाकिरा बीबी खुद को सम्हालते हुए बोलीं,

“तुम जरूर अपनी शादी कर लो मियाँ ! मुझे खुशी होगी !”

“आपको आना पड़ेगा, अम्मीजान !”

वह अपना दिल मजबूत करके बोलीं—

“क्यों न आऊँगी बेटे ! जरूर आऊँगी ।”

और फिर अगले ही महीने जलील का दूसरा ब्याह हो गया । उनकी नई बीबी और सईदा की नई माँ साइरा बेगम, जोकि राधा नगर गाँव के एक मामूली दर्जे के ज़मींदार की बेटी थी, इस इतनी बड़ी हवेली में, इतने बड़े ताल्लुकेदार की बीबी बनकर आ गई । इतनी बड़ी हवेली, नौकर-चाकर, रुपया-पैसा, साजो-सामान, जेवर-कपड़े, उसकी नज़रें चूंधिया गईं । उसका दिमाग अर्श पर उड़ने लगा । गरूर और तमकनत से उसकी गर्दन अकड़ गई ।

शादी के दूसरे दिन जाकिरा बीबी जब वहाँ से चलने के लिए आमादा हुई, तो जलील ने उनसे कहा—

“अगर आपको कोई एतराज न हो तो मैं सईदा को अपने पास रख लूँ ।”

उसने वज़ाहत की—

“पहले तो घर अकेला था । सईदा की देख-भाल मुश्किल थी । लेकिन अब तो उसकी नई माँ आ गई है । अगर आप—।”

“अगर आप सईदा को अपने पास रखना चाहते हो बेटे, तो मैं रोकने वाली कौन ? मुझे क्या एतराज हो सकता है, मियाँ ! तुम उसके बाप हो और वह तुम्हारी बेटी और फिर मेरा क्या ? बुढ़ापा है । आज मरी कि कल ! सईदा अगर रहना चाहे तो जरूर रख लो !”

वे अपने पर जबर करते हुए बोलीं । उनका दिल कोई चुटकियों से मसलने लगा । उनके कलेजे पर घूँसे पड़ने लगे । लेकिन वे बोल कैसे सकती थीं ? बाप फिर भी बाप होता है और नानी फिर भी नानी ।

लेकिन उन्हें ऐसा लगने लगा, जैसे कि उनका सब कुछ छीन लिया जा रहा हो । उन्होंने अपनी डबडबाई हुई आँखें सईदा की तरफ उठाईं । वह अपने होंठ काटते हुए बोलीं—

“बेटी, अब तुम अपने अब्बूजान के पास रहो । अब तो तुम्हारी नई अम्मीजान भी आ गई हैं । वह तुम्हें बहुत प्यार से अपने पास

रखेंगी। तुम्हारे अब्बू जान तुम्हें बहुत-सी गुड़ियाँ, मिठाई और खिलौने लाकर दिया करेंगे।”

“नहीं !” सईदा बोली—“मैं तो आपके ही पास रहूँगी, नानी अम्मा !” और यह कहते-कहते उसकी आँखों में मोटे-मोटे आँसू तैरने लगे—

“मैं यहाँ न रहूँगी।”

“हम तुम्हें बड़े प्यार से रखेंगे, बेटी।” जलील ने सईदा को बड़े प्यार से गोद में भर, पुचकारते हुए कहा।

“हम आपके पास आ जाया करेंगे।” वह बड़ी मासूमियत से बोली—“लेकिन हम रहेंगे अपनी नानी अम्मा के पास ही।”

“तुम्हारी मर्जी, भई !” जलील ने कहा—“तुम वहीं रहो। हम तो तुम्हारी खुशी से खुश हैं।” उसने प्यार से सईदा के सिर पर अपना हाथ फेरा—“लेकिन तुम हमारे पास भी आकर रहा करना, भई !” उसने सईदा से पूछा—“आकर रहा करोगी न, हमारे पास बेटी ?”

सईदा ने स्वीकृति में अपना सिर हिला दिया।

“मेरी बेटी !” जलील ने सईदा को बड़ी शिद्दत के साथ भींच लिया।

साइरा को ताल्लुकेदार साहिब की हवेली में ब्याह कर आए सिर्फ छः ही महीने हुए थे। लेकिन इस इतने अर्से में ही उसने उस हवेली और जलील पर अपना अच्छा-खासा असर जमा लिया था।

उसमें और मृतक रुखसाना के मिजाज में ज़मीन-आसमान का फर्क था। रुखसाना ने यह कभी गवारा न किया था कि उसकी ससुराल का कोई फर्द यहाँ बार-बार आता रहे। या वह खुद जल्दी-जल्दी अपनी ससुराल से अपने मायके जाती रहे। लेकिन साइरा ! इसके

बिल्कुल उलट थी। इस छः महीना में ही वह पन्द्रह-बीस दफ़ा अपने मायके जा चुकी थी और इससे भी ज्यादा मर्तबा उसके माँ-बाप, उसकी बहनें और भाई यहाँ आ चुके थे और यहाँ आकर दिनों और हफ्तों रह चुके थे। उसका भाई अरशद तो गोया पक्का यहीं रहने लगा था।

वह अपने मायके वालों को खूब दिल खोलकर नवाज़ती भी रहती थी। वह अक्सर अपने घर वालों की मदद भी करती थी। और इस मामले में वह जलील को बोलने का मौका ही न देती थी।

अलबत्ता वह सईदा का ज़िक्क कभी न करती। बल्कि उसकी यह कोशिश होती कि अगर सईदा का ज़िक्क आए भी तो वह उसे जिस तरह भी हो आगे न बढ़ने दे और कोई दूसरी इधर-उधर की बात निकालकर उसे गोल कर जाय।

वह नहीं चाहती थी कि जलील सईदा का ज़िक्क करे। वह जलील के दिल-दिमाग से सईदा का खयाल तक निकालकर बाहर कर देना चाहती थी।

एक दिन जलील ने बात निकाली—

“सईदा तो अब मुझे बहुत याद आने लगी है। मेरा जी...!”

वह बात काट कर बोली—

“अरे हाँ ! यह तो फ़रमाइये कि उस खरगोश के जोड़े का क्या रहा, जो आप मेरे लिए मँगवाने वाले थे ?”

“मैंने आदमी से कह रखा है कि विलायती खरगोश का एक जोड़ा वह कहीं से तलाश करके ला दे।”

“लेकिन मुझे तो वे चितले-चितले रंग के खरगोश अच्छे लगते हैं। वही सुर्ख-सुर्ख, सफेद-सफेद। या काले-सफेद। या फिर भूरे रंग के।”

वह जलील को बोलने का मौका न देकर बोले जा रही थी—

“यह विलायती खरगोश आखिर क्यों कहलाते हैं ? क्या वे विलायत से आते हैं ? यह विलायत क्या चीज़ है ?”

“विलायती खरगोश—”

और वह झट बात काट कर बोली—

“अच्छा, यह तो बताइये, यह इलाहाबाद गाड़ी कितने बजे जाती

है ?”

वह यह नहीं चाहती थी कि जलील बोलने का मौका अपने हाथ में लेकर फिर घूम-फिर कर सईदा की तरफ आ जाये । लिहाजा उसने एक नया सवाल फिर खड़ा कर दिया—

“कभी हमें कलकत्ता घुमा लाइये न । ऐ अल्लाह ! हमारा कित्ता-कित्ता जी चाहता है कलकत्ता देखने का । कलकत्ता बड़ा शहर है न— बहुत बड़ा ।”

“कलकत्ता—”

उसने जलील की बात फिर उचक ली—

“वे हमारे अब्बा हैं न, अब्बा, कसम अल्लाह की, वे आपकी बहुत तारीफ करते हैं । कह रहे थे कि हमारे...!” वह शर्मा गई ।

“वे आपका नाम लेकर कह रहे थे कि मियाँ—जैसा लड़का इस पूरे जिले में तो मिलेगा नहीं ।”

उसने जलील का जहन बहुत दूर ले जाने की सोची—

“सुना है कि आप कनकौवा बड़ा अच्छा लड़ाते हैं । ऐ अल्लाह, कभी हमें भी दिखाइये न कि आप कनकौवा कैसा लड़ाते हैं । और बटेरें तो मैंने देखी ही नहीं । मैं जब से ब्याह कर यहाँ आई हूँ— हमारे अब्बाजी बड़ा अच्छा बटेर लड़ाते हैं ।”

उसने अपनी बात जारी रखी—

“वह एक बटेर था हमारे अब्बा जी के पास । मुआ नाम भूल रही हूँ...क्या हो गया है मेरे दिमाग को !”

उसने अपने भाई अरशद को मुखातिब किया—

“क्या नाम था अरशद मियाँ, उस बटेर का ?”

“दिलावर बेग ।”

“हाँ—हाँ, दिलावर बेग ! मैं क्या अर्ज करूँ आपसे कि कैसा बटेर था वह भी ! कम-अज-कम, खुदा झूठ न बुलाए, तो कम-से-कम एक हजार मुहकों में उसने हिस्सा लिया होगा । लेकिन अल्लाह रक्खे उसकी शान को कि एक पाली भी न हारने पाया । हर जंग शान के साथ जीती और अब्बाजी का नाम रोशन कर दिया । और मालूम है आपको कि कितना पक्के किस्म का दीनदार था, पंच वक्त-नमाज के वक्त अपना सिर पिंजरे के भीतर झुका कर बैठ जाता था

और उस वक्त तक अपना सिर न उठाता, जब तक कि मस्जिद के सारे नमाजी रुखसत न हो जाते। अज्ञान की आवाज़ कान में पड़ी तो यकदम से टोएँ-टोएँ करने लगता।

वह बोली—

‘एक दफा तो अब्बा जी ने उसे तीतर के साथ लड़ा दिया था। बिल्कुल इकबाल के उस शेर पर अमल करते हुए कि—‘कंजरक फरोमापको शाही से लड़ा दो’ और फिर आप जानते हैं कि क्या हुआ था?’

वह ताली बजा कर बोली—

“हमारे दिलावर बेग ने तीतर को भगा दिया था। वह उसके परो में छिप जाता था। और फिर उचक कर वह उसकी पीठ पर सवार हो जाता था। और चोंचे मार कर उसका सिर जख्मी करने लगता था। आखिर मार खा-खाकर जब तीतर तंग आ गया तो भाग खड़ा हुआ। हमारे दिलावर बेग ने उसे दूर तक खदेड़ दिया था।”

“तो कहाँ गया वह आपका दिलावर बेग?” जलील मुस्कराया।

“शहीद हो गया बेचारा!” साइरा बड़े दुःख के साथ बोली।

जलील यकबारगी बोल पड़ा—

“वह कैसे?”

“वह ऐसे कि उसे एक दिन हमारी मुर्दार बिल्ली खा गई।”

“अरे!”

“हाँ!” वह विकल आमेज़ अन्दाज़ में बोली—“इस गम में मैंने दिन भर खाना भी नहीं खाया था।”

“और तुम्हारे अब्बा जी ने?” जलील मुस्कराया—“उन्होंने कितने दिन खाना नहीं खाया?”

“दो दिन तक।”

“मैंने सोचा कि उन्होंने दिलावर बेग की शहादत पर कम से कम एक साल तक खाना नहीं खाया होगा!”

उसने जलील को शिकायत भरी नज़रों से देखा—

“आप मेरा मज़ाक उड़ा रहे हैं?” उसने अपना मुँह फुला लिया। वह शौहर से खफा हो गई। बड़बड़ाई—

“ब-खुदा, हम आपको इतना बेरहम नहीं समझते थे।”

“बेरहम !”

“और नहीं तो क्या ? हमारा दिलावर बेग शहीद हो गया और आपकी आंख से एक आंसू भी न टपका !”

“अगर तुम यकीन करो कि मेरा दिल अन्दर ही अन्दर दिलावर मरहूम की मौत पर आठ-आठ आंसू रो रहा है ।”

“आप मज़ाक कर रहे हैं ।”

“नहीं भई ।”

“नहीं भई क्या ?” वह बिसूरने लगी—“कसम अल्लाह पाक की, आपने मेरा मज़ाक उड़ाया है ।”

और यह कह कर वह उठी और अपने कमरे में अपनी मसहरी पर औंधे मुंह जाकर गिर पड़ी । जलील उसके बाद उसके कमरे में आया । वह उसे मनाने लगा—

“मेरी सरों ! मेरी नन्हीं-मुन्नी बेगम !”

“चलिए ! हटिए !

वह ठहर कर फिर बोली—

“हम कलम अल्लाह की अब आप से अपने घर की कोई बात न करेंगे ।”

“नहीं-नहीं ! मेरी सरों !”

वह उसे बच्चों की तरह मना और फुसला रहा था ।

छः

जलील, जोकि अब पूरी तरह से अपनी बीबी की गिरफ्त में था और जो अब सोचता भी अपनी बीबी के दिमाग से था, अब अपनी बेटी सईदा की तरफ से बिल्कुल गाफिल हो गया था। वह अब सईदा को कभी भूल कर भी याद नहीं करता था। अपनी मृतक बीबी रुखसाना की तरह वह सईदा को भी भूल चुका था। जैसे कि उसकी बीबी रुखसाना की तरह उसकी बेटी सईदा भी मर चुकी हो।

उसके घर, उसकी दौलत, उसकी सोच और उसकी समझ पर अब मुकम्मल तौर पर साइरा का कब्ज़ा था। साइरा ने जैसे कि उसके ऊपर टोना कर दिया था।

उसकी शादी को अब सवा साल हो चुका था। एक दिन साइरा की माँ ने, जो उसके घर में थी, साइरा को एक सलाह दी—

“बेटी, तुम अक्लमन्दी से काम लेकर अपनी सौतेली बेटी सईदा को यहाँ बुलवा लो। बुलवा कर उसे अपने पास रखो।”

साइरा ने हैरान कुन नज़रों से अपनी माँ को देखा। वह सोचने लगी थी कि आखिर उसकी माँ उसे किस किस्म का मशविरा दे रही है। यानि यह कि वह उस मुसीबत को जान-बूझ कर अपने गले से लगा ले, जिसे कितनी तरकीबों से तो उसने अपने शौहर के दिल-दिमाग से निकाला है। वह सवालिया अन्दाज़ से अपनी माँ को तक ही रही थी कि उसकी माँ, जोकि ज़माने की छटी हुई औरत थी, बोली—

“तुम खुद से अपनी सौतेली बेटी को ज़िद्द करके बुलवाओगी और उसे अपने पास रखने को कहोगी, तो तुम्हारे दुल्हा को तुम्हारी नेक-नियती और शराफत का अहसास होगा। उसे यह खयाल होगा कि तुम

सौतेली माँ होकर भी उसकी बच्ची से कितनी मुहब्बत करती हो और फिर जब वह यहाँ आ जायगी तो तुम उससे शौहर के सामने तो इन्तहाई प्यार और मुहब्बत से पेश आना और अन्दरून में तुम उसे इतना मजबूर कर देना कि वह खुद ही यहाँ से चली जाने को कहे। फिर जब वह यहाँ से आकर एक दफा चली जायगी, तो फिर तुम्हारे बीच से यह काँटा हमेशा के लिए निकल जायगा। यह बात ही खत्म हो जायगी सदा के लिए। वरना हो सकता है कि वह यहाँ आए और उसका खतरा हमेशा के लिए तुम्हें बना रहे। आखिर को वह तुम्हारे दुल्हा की पहलौठी की बेटी है।”

उसने अपनी बेटी को समझाया—

“तुम तो ऐसी चाल चलो, बेटी, कि नेकनामी बनी रहे और उस कमबख्त सईदा का पत्ता हमेशा के लिए कट जायगा। तुम हमेशा यह कह सको कि मैंने तो उसे कलेजे लगाना चाहा था, लेकिन...”

“मैं समझ गई, माँ !” साइरा खुश होकर बोली—“तुमने वाकई मुझे बड़ी अच्छी तरकीब बताई है। मैंने उनके दिल से सईदा का खयाल निकाल कर यह समझा था कि यह बात खत्म हो गई, लेकिन यह सच है कि वह उनकी बेटी है। कभी न कभी उन्हें उसका खयाल आ ही सकता था। आज न सही तो कल और कल न सही तो परसों।”

और फिर उस दिन उसने अपने शौहर से बात निकाली—

“यह आखिर हमारी बेटी कब तक हम से दूर रहेगी ?”

जलील यकबारगी चौंका—

“हमारी बेटी !”

“हाँ-हाँ, सईदा ! क्या वह हमारी बेटी नहीं है ? मेरा तो दिल हरदम उसके लिए तड़पता रहता है।”

जलील की आँखें से खुशी चमकने लगी—

“क्या तुम उसे वाकई अपने पास बुलाकर रखना चाहती हो ?”

“क्यों नहीं ! क्या वह कोई गैर है। क्या आप समझते हैं कि आपके खून से मुझे मुहब्बत नहीं है ?”

“बड़ी अच्छी हो तुम !” जलील खुशी से पागल हो गया—

“मुफ्त में दुनिया सौतेली माओं को बदनाम किया करती है। काश ! कि सारी दुनिया की सौतेली माएँ तुमसे आकर सबक सीखें।”

“मैं तो कब से सईदा के लिए तड़प रही हूँ । लेकिन चूँकि वह वहाँ अपनी नानी अम्मा के पास है, लिहाजा मुझे जबान खोलने की हिम्मत नहीं हो रही थी ।”

साइरा ने मुकम्मल तौर पर अदाकारी के जोहर दिखाए । वह आँखों में आँसू भर कर बोली—

“आखिर को वह आपकी पहली बेगम की औलाद है । काश; कि बेचारी रुखसाना बहिन इस तरह अचानक न मर जातीं । उन पर मुझे हमेशा तरस आता है । खुदा उन्हें रहमत करे । सुना करते थे कि बड़ी शरीफ और खुदातरस थीं बेचारी !”

“इस वक्त तो तुम उनसे भी बाजी ले गई हो, मेरी सरों !” जलील ने बड़े प्यार से साइरा की ठोड़ी ऊपर उठाई “ब-खुदा, तुमने मुझे खरीद लिया है । तुम बड़ी नेक, खुदा तरस और प्यारी बीबी हो हमारी । खुदा तुम्हें इस खुदातर्सी का उज्र जरूर देगा ।”

“आप तो इसी वक्त अहमदपुर सिधारिये और मेरी बेटी को लाकर दीजिए मुझे ।”

“मैं अभी जाता हूँ । बखुदा हवा के घोड़े पर सवार होकर जाता हूँ ।”

“आज ही मेरी बेटी को लेकर वापिस आइएगा ।”

जलील अहमदनगर जाने की तैयारियाँ करने लगा ।

और वहाँ अहमदपुर में अब हालत पहले से भी ज्यादा खराब हो गए थे । अनवरी अब खुल्लम-खुल्ला सईदा के वहाँ रहने पर एतराज करने लगी थी । आये दिन वह कोई न कोई बहाना रख कर, सईदा को दरम्यान में रख कर फिसाद बरपा करती और सारे घर को अपने सर पर उठा लेती । उसने बहुत काफी हद तक ताहिर को भी अपनी माँ तथा भाँजी से बदज़न कर दिया था ।

ज़ाकिरा बीबी अब वाकई अपनी नातिन सईदा के बारे में सोचने लगी थीं । उसका यहाँ रखना उनके लिए भी अब मुश्किल होता जा रहा था । वे अपनी मासूम बच्ची के लिए यहाँ का माहौल अब ज़हर समझने लगी थीं । इतने में जलील आ गया । जलील, सईदा का बाप, जो उसे अपने साथ ले जाने के लिए आया तो उन्हें ऐसा लगा, जैसे कि उन्हें अपने दिल की मुराद मिल गई हो । जैसे कि खुदा ने उनकी

सुन ली हो ।

जलील की इस ख्वाहिश पर कि वह सईदा को अपने साथ ले जायेगा, उन्हें ऐसा महसूस हुआ कि जलील कोई फ़रिश्तए-रहमत है, जो ऐन मौके पर सईदा और उनकी दोनों की मुश्किल आसान करने के लिए खुदा की तरफ से भेजा गया हो । उन्होंने बड़ी खुशी तथा फ़राखदिली के साथ कहा—

“जरूर मियाँ ! बेटी बाप के पास न रहेगी, तो किसके पास रहेगी ! मेरी सईदा कितनी खुशनसीब है कि उसे बाप का महान साया नसीब हो रहा है । खुदा इसे हमेशा खुश रखे और तुम्हारी मुहब्बत और शफकत में परवान चढ़ना नसीब करे ।”

और यह कहते-कहते उनकी आवाज़ भर्रा गई । सईदा की जुदाई के खयाल से उनका दिल उनके सीने में तड़पने लगा । उन्हें ऐसा लगने लगा, जैसे कि उनके दिल पर कोई छुरी से कचोके लगा रहा हो । उन्होंने सईदा को प्यार से लिपटाते हुए कहा—

“बेटी...चांदनी मेरी, तुम्हारे अब्बाजी तुम्हें लेने आए हैं । तुम खुशी-खुशी उनके साथ जाओ । बाप से बड़ी और सच्ची मुहब्बत किसी के पास नहीं होती, बेटी !”

उन्होंने बेअख्तयार होकर सईदा को लिपटा लिया—

“जब जी घबराए, तो कुछ दिन के वास्ते फिर यहाँ आ जाना । जब तक मैं जिन्दा हूँ, यह सिलसिला तो लगा ही रहेगा, मेरी चाँद ।”

और सईदा जो कि खुद भी अपनी मामी की झिड़कियों से और उनके बच्चों के रोज़-रोज़ की मार-पीट से आजिज़ आ गई थी, अपने बाप के साथ जाने पर बखुशी राजी हो गई । वह इन्तहाई मासूमियत के साथ बोली—

“अच्छा, नानी अम्मा ! हम अपने अब्बूजान के साथ चले जाते हैं । लेकिन आप भी वहाँ आइयेगा ।”

“हाँ-हाँ बेटी ।” जाकिरा बीबी ने उसे और भींच लिया—“मैं भी आऊँगी और तुम भी आना ।”

और फिर जबकि सईदा के जाने का वक्त आ रहा था, उन्होंने सईदा की अदम मौजूदगी में जलील से कहा—

“देखो मियाँ, इसे किसी किस्म की तकलीफ न हो । सोतेली माँ

के साथ बहुत कम ऐसा होता है कि बुरा न हो । खयाल रखना कि साइरा बेगम इस पर जबर न करें, जो कि सोतेली माओं का खासा होता है ।”

“नहीं, अम्मीजान ।” जलील दिल के वसूक के साथ बोला—
“खुदा खुद साइरा ने मुझे सईदा को लाने के लिए इसरार करके भेज है । वह तो इसके लिए सगी माँ की तरह पुर इजतराब है । मुझे दिल से एतवार है कि सईदा को प्यार के सिवाए एक हल्की-सी झिड़की भी कभी न देगी ।”

उसने कहा—

“और अगर कुछ गड़बड़ी हुई भी तो मैं मर नहीं गया हूँ अभी ।” जलील ने जाकिरा बीबी को यकीन दिलाया—“आपको और मेरी सईदा को इतनी-सी भी तकलीफ न होगी । इसका जिम्मा आप मुझ से ले लीजिए ।”

“हाँ मियाँ !” जाकिरा बीबी की तरह मुगलानी बी भी आबदीदा होकर कहने लगी—“सईदा हम सबकी यों समझिए कि जिन्दगी है, सरकार !”

“फिक्र न करो, मुगलानी बी, यह मेरा खून है ।”

और फिर जब सईदा अपने बाप के साथ जाने के लिए तैयार हो गई, तो बेअख्तयार होकर जाकिरा बीबी ने उसे पागलों की तरह भींच लिया । वह और सईदा दोनों फूट-फूटकर रोने लगीं । मुगलानी बी भी इस तरह रोने लगी, कि उनकी सगी बेटी ब्याह कर ससुराल जा रही हो ।

अनवरी मुँह बिगाड़ कर बोली—

“खुदा का लाख-लाख शुक्र है कि यह बला हमारे घर से दूर जा रही है ?” उसने नाक सिकोड़ी—“रोया जा रहा है, जैसे कि उसका बाप उसे कुर्बान करने के लिए ले जा रहा हो ।”

वह अपनी मामी के पास आई । बड़ी मासूमियत से बोली—

“हम जा रहे हैं, ममानीजान !”

अनवरी ने उसे यों ही दूर-दूर से कलेजे से लगाते हुए कहा—

“जा तो रही हो, लेकिन गुण-ढंग से वहाँ रहना । सोतेली माँ के पास जा रही हो । ऐसी माओं के पास रहने वाली लड़कियों को लोहे

के चने चबाने पड़ते हैं । खयाल रखना ।”

सईदा का दिल बुझ गया । उसके कलेजे पर उसकी मामी ने इस वक्त भी बड़े जोर का घूंसा मारा था । वह ताहिर के पास आकर बोली—

“मामू साहब !” उसकी आवाज़ लरज रही थी—“हम अब्बूजान के साथ जा रहे हैं, मामू साहब !”

उसकी आँखों में मोटे-मोटे आँसू तैर गए । ताहिर ने उसके सिर पर हाथ रख दिया—

“जाओ बेटी !”

और वह सब को आदाब करती हुई जलील के साथ रवाना हो गई । दूर तक उसकी नानी अम्मा की याद उसका दामन थामे चली आ रही थी । और उसे ऐसा महसूस हो रहा था, जैसे कि उसकी माँ एकबारगी मर गई हो ।

सईदा को देखते ही साइरा ने उसे इस अन्दाज़ में लिपटा लिया, जैसे कि वह बरसों से उसके लिए बेचैन व बेकरार रही हो । उसने इस अन्दाज़ से सईदा को लिपटाया कि जलील की आँखों में सच्ची मुसरंतों के दीप झिलमिला गए । उसका दिल खुशी और इत्मीनान से नाच उठा ।

वह बेअख्तयार बोला—

“यकीन मानो साइरा, मरने वाली की रूह मुस्करा-मुस्कराकर तुम्हें देख रही होगी और खुदा से अर्श का पाया पकड़ कर कह रही होगी—खुदाया ! तू मेरी मासूम बच्ची को सहारा देने वाली इस नेक खातून की झोली में मेरी सारी नेकियाँ डाल दे । इसने मेरी रूह को बड़ा सकून अता किया है । इसने गले से लगाया है मेरी बे माँ की मासूम बच्ची को ।”

सईदा भी अपनी सौतेली माँ का अपनत्व देखकर खिल उठी । वह सोचने लगी—

“मेरी ममानी कितनी बुरी है । कह रही थी कि सौतेली माँ बहुत बुरी होती हैं । झूठी जमाने भर की !”

और फिर आठ-दस दिन के अन्दर-ही-अन्दर साइरा ने अपने ऐन प्रोग्राम के तहत अपनी कार्यवाहियाँ शुरू कर दीं । उसने एक रात, जब

कि जलील रात का खाना खाकर अभी लेटा ही था, उसने कहा । यह उसके बने-बनाए प्रोग्राम का पहला वार था—

“एक बात कहूँ !”

“फरमाइये !”

“बुरा न मानिएगा !” उसने पेशबन्दी शुरू की—“डर लगता है, मुझे ।”

“नहीं-नहीं, ऐसी क्या बात है ?” वह प्यार से बोला—“कहो !”

“यह तुम्हारी बेटी सईदा बड़ी खुदराय है ।”

“क्या बात हुई ?”

“आज ही की बात नहीं है ।” वह बोली—“यह तो उसके आने के दूसरे ही दिन शुरू हो गया था । जिक्र तो मैं अब कर रही हूँ आपसे ।”

“क्या हुआ ?”

“यह हर काम और हर बात में अपनी मर्जी चलाती है । कहो कपड़े बदलो, तो कहेगी—नहीं बदलती । कहो—मुँह हाथ धो डालो, तो इन्कार कर देगी । नहाने को कहती हूँ तो मुँह फुला लेती है । पढ़ाने बिठाती हूँ तो मुँह बिचकाकर भाग जाती है । अगर कहो कि हम तुम्हारे अब्बूजान से शिकायत कर देंगे, तो कहती है कि मेरी जूती से । डरता कौन है अब्बूजान-टब्बूजान से ।”

जलील यकबारगी उठकर बैठ गया—

“हाँयँ !”

वह हैरत और ताज्जुब से बोला ।

वह अदाकारी करते हुए बोली—

“हाँ ! लेकिन अभी आप उससे कहिएगा कुछ नहीं । मैं उसे समझा-बुझा और मना-फुसलाकर ठीक कर लूंगी ।”

“हाँ, यह तो ठीक है । यह तो तुम्हारी शराफत, तुम्हारी मुहब्बत और नेकनियती है ।”

वह तशवीश भरे अन्दाज़ में बोला—

“लेकिन यह सईदा को हो क्या गया है ? किस किस्म की है यह लड़की !”

“यह उसकी नानी अम्मा का बेजा लाड़-प्यार है । यह गलत शिक्षा है उनकी, जो हमारी बेटी खराब हो गई ।”

“यही बात है।” जलील ने तार्ईद की—“इसके मायने तो यह हुए कि हमारी खुशदामन साहिबा ने हमारी बेटी को कहीं का नहीं रखा।”

साइरा ने शौहर की तार्ईद में कहा—

“बिल्कुल यही बात है। मुझे तो अल्लाह जानता है कि बेटी सईदा की तरफ से फिक्क लग गया है।”

उसने शौहर को यकीन दिलाया—

‘लेकिन आप फिक्क बिल्कुल न कीजिए। कसम अल्लाह की, मैं उसे बिल्कुल ठीक कर दूंगी।’

“ठीक क्या करना है।” जलील ने इजाजत दी—“अगर वह इस तरह नहीं सुधरती तो तुम उसकी खबर लो। बँत पकड़ लो हाथ में। कोई हमें बेजा प्यार करके उसे खराब करना तो है नहीं।”

“नहीं-नहीं।” साइरा जैसे कि दुहाइयाँ देने लगी—“खुदा न करे कि मैं उसके लिए हाथ में छड़ी पकड़ लूँ। मार खाएँ उसके दुश्मन। मैं तो उसे यों ही समझा-बुझा कर, बहला-फुसला कर ठीक कर लूंगी।”

“कहो तो मैं इस वक्त या कल सुबह उससे पूछूँ?”

“नहीं-नहीं, आपको मेरी कसम, अगर आपने एक लफ्ज भी उससे पूछा। या इस किस्म की बात भी निकाली। आप तो उसकी इस बात से बिल्कुल अनजान बने रहिए। जैसे कि आपको कुछ मालूम ही नहीं है। वह तो मैं आपसे इस बात का जिक्र भी नहीं करना चाहती थी, लेकिन आपकी औलाद है। मेरा दिल न माना और मैंने आपसे इस बात का जिक्र कर दिया। आप तो अपने किसी रवैये से इसका इजहार तक न कीजिएगा कि आपको मालूम हो चुका है। या यह कि आप उससे खफ़ा हैं।”

जलील अपनी बीबी के इस फरेब, उसकी इस सरासर झूठ, उसकी इस एक्किटङ्ग पर कुर्बान हो गया। सोचने लगा कि उसकी बीबी कितनी समझदार और शरीफ है। यह नहीं चाहती कि मैं सईदा को एक लफ्ज भी कहूँ और खुद उसकी इन बेहूदगियों और बदतमीजियों के बावजूद उसकी इसलाह समझदारी और खूबी के साथ प्यार से करना चाहती है। वह दिलो जान के साथ अपनी बेगम पर मज्जीद ईमान ले आया। बड़े प्यार से बोला—

“सरो ! खुदा की कसम, तुमने मुझे खरीद लिया है अपने इस तर्जोअमल से ।”

“खुदा न करे कि मैं आपको खरीदने की बात करूँ । यह तो मेरा फर्ज है । क्या आप यह समझते हैं कि मैं सईदा को अपनी बेटी नहीं समझती । वह तो मेरे जिगर का टुकड़ा है । यह और बात है कि मैंने उसे अपनी कोख से जन्म नहीं दिया । लेकिन प्यार मैं उससे उसी अन्दाज़ में करती हूँ कि वह मेरी कोख से ही पैदा हुई है । आपका ही तो खून है न सईदा किसी और का तो नहीं ।”

उसने अपनी बात फिर दुहराई—

“लेकिन आप सईदा से कुछ न पूछिएगा और न उसकी तरफ से आप अपना दिल बुरा कीजिएगा । बच्ची है । अभी अपना अच्छा-बुरा वह क्या समझे । मैं उसे सम्हाल लूंगी ।”

“नहीं !” जलील बोला—“मैं सईदा से कुछ नहीं पूछूँगा ।”

दो दिन और गुज़र गए । सईदा को साइरा ने खूब ज़ोर से भींच कर प्यार करते हुए कहा—

“तुम मेरी बेटी हो न !”

“हाँ बीबी ।” सईदा मासूमियत से बोली—“हम आपकी बेटी हैं ।”

वह अपनी सौतेली माँ को बीबी कहा करती थी । उसको यही सिखाया गया था कहने के लिए ।

“जो मैं कहूँगी, वह करोगी ?” एक दफ़ा और प्यार करते हुए साइरा ने पूछा ।

“जी ।” उसने स्वीकृति में सिर हिलाया—“आप जो भी कहेंगी करूँगी ।”

“तो फिर तुम एक काम करना । आज जब तुम्हारे अब्बूजान खाना खाने बैठें, तो उनकी प्लेट में राख डाल देना ।”

सईदा ने बड़ी हैरत से पूछा—

“यह क्यों, बीबी ?”

“यह इसलिए बेटी ।” उसने सईदा का मुँह चूम लिया—“कि तुम्हारे अब्बूजान का जी खराब है । हकीम साहब ने उन्हें मुर्गा खाने से मना किया है । और वे हैं कि सुनते ही नहीं हैं । तुम राख डाल

दोगी, तो वे फिर न खायेंगे और इस तरह हकीम साहब का कहना हो जायगा और वह, तुम्हारे अब्बूजान की तबियत भी ठीक हो जायगी ।”

“लेकिन इतनी बड़ी बदतमीजी पर अब्बूजान हमसे खफा हो जायेंगे । मारेंगे हमें । समझेंगे कि मैं पागल हो गई हूँ ।”

“नहीं-नहीं, वे मारेंगे कैसे ? हम बचा लेंगे तुम्हें । हम कह देंगे कि अभी नासमझ बच्ची है बेचारी । वे फिर तुमसे नाराज भी न होंगे ।”

उसने सईदा को खूब अच्छी तरह से समझा-बुझा दिया । जब जलील खाना खाने बैठा तो सईदा ने महज अपने अब्बूजान के परहेज के खयाल से उनकी प्लेट में राख डाल दी ।

“अरे ! यह क्या बदतमीजी !”

जलील गुस्से से आग-बबूला होकर खड़ा हो गया । उसने कहर भरी नज़रों से सईदा को घूरा । उसकी आँखों से शोले निकलने लगे । वह जोर से गर्ज उठा—

“बड़ी बदमाश लड़की हो तुम ! कमीनी कहीं की । यह क्या हरकत ? कहीं तेरा दिमाग तो खराब नहीं है ?”

उसने एक जोरदार तमाचा सईदा के गाल पर मारना चाहा । अभी उसका हाथ उठा ही था कि साइरा ने उसका हाथ पकड़ लिया । वह मुलामियत से बोली—

“बच्ची है अभी । अब ऐसा भी क्या कि उस पर आपका हाथ उठने लगे ।”

“लेकिन यह उसकी हरकत क्या थी ?” जलील के नथुने फड़क रहे थे—“मैं इस खबीस लड़की को एक सैंकिड के लिए भी अपने घर रखने को तैयार नहीं हूँ ।”

“क्या बेकार की बातें कर रहे हैं ? आपको मेरी कसम । बच्ची है, हो गई उससे हिमाकत ।”

“लेकिन मैं कहता हूँ कि यह बदतमीजी की हद है ।”

“यह मासूमियत है ।” साइरा बोली—“बच्चे तो शरारत करते ही हैं ।

“लेकिन ।”

“आपको मेरी कसम । आपको मेरा मुर्दा दीखे जो आप हमारी बेटी को अब कुछ कहें ।”

उसने सईदा से प्यार से कहा—

“जाओ बेटी तुम बावर्चीखाने में जाओ । मैं अभी आती हूँ ।”

जलील दस्तरख्वान पर फिर नहीं बैठा । वह गुस्से से भरा हुआ अपने बाहर के कमरे में चला गया ।

साइरा ने मुस्करा कर अपनी माँ की तरफ देखा ।

अपनी इस इतनी बड़ी कामयाबी पर दोनों माँ-बेटियाँ मुस्करा रही थीं ।

साइरा अपनी इन्हीं हरकतों में दिन-रात लग गई ।

वक्त गुजरता गया । यहाँ तक कि एक साल गुजर गया ।

सईदा अब नौ साल की हो गई थी ।

साइरा ने अपनी इन्हीं हिकमत अमलियों से इतना कर दिया था कि जलील को अपनी बेटी सईदा की सूरत तक से नफरत हो गई थी । इस एक साल के अर्से में कम से कम दो सौ छोटी-छोटी बातें वह सईदा की तरफ से लगाती रही थी । इस अन्दाज़ में कि सईदा और जलील को कभी सीधी बातचीत का मौका ही उसने न दिया । कहीं उससे उसका सारा बना-बनाया खेल बिगड़ न जाय । वह तो यही करती रही कि उसे कसमें दे-देकर इस बात से रोकती और मना करती रही कि वह अपनी बेटी से सीधे कोई बात न पूछे, कोई बात न करे उससे और न किसी की उससे वाजपुर्स करे ।

वह सईदा को पुचकार-पुचकार कर और प्यार कर-करके उसे अपने बाप से बुरा बनाती रही और वह जलील पर और सईदा दोनों पर यह असर डालती रही कि वह इन्सान नहीं, बल्कि फरिस्ता है ।

जलील सोचता रहा । वह यही समझा कि उसकी बीबी साइरा

जैसी नेक और शरीफ औरत इस रूए-जमीन पर कोई और नहीं हो सकती। वह यही समझता रहा कि साइरा सईदा से सगी माँ से भी ज्यादा प्यार करती है। उसे चाहती है। वह एक ऐसी चाहने वाली माँ है सईदा की, जो अपने हृद से ज्यादा लाड़ और प्यार से बच्चों को बिगाड़ दिया करती हैं।

वह अपनी तरफ से हर गलत और झूठ बात सईदा के बारे में जलील से कहती और फिर वह उसे इस बात पर मजबूर कर देती कि वह उस मामले में सईदा से न पूछे।

और यह उसका एक ऐसा नया हर्बा था, यह उसकी एक नई और अनोखी चाल थी। एक ऐसा अनोखा तरीका था उसकी माँ का बताया हुआ कि वह हृद से ज्यादा दुश्मन होते हुए भी सईदा की दुश्मन नहीं समझी जा रही थी। हर जगह यही मशहूर था कि यह सईदा की सौतेली माँ सगी माँ से भी ज्यादा उसे चाहती है। जलील की नजरों में अपनी बीबी की कीमत, उसकी मुहब्बत और उसकी रवादारी बहुत ज्यादा बढ़ गई थी। वह दिलो-जान के साथ उसकी पूजा करने लगा था। हालाँकि शायद अगर उसे हकीकते-हाल से पूरी तरह आगाही हो जाती तो वह साइरा जैसी कमीनी, जलील और खतरनाक औरत को अपने घर से निकाल देता या वह उसका खून कर डालता। लेकिन वह तो उसकी पूजा कर रहा था। साइरा की यह नई और अनोखी चाल सौ फीसदी कामयाब थी।

उसने आज तक सईदा को एक जरा-सा घूरा तक नहीं था। बल्कि वह उसे हमेशा कलेजे से लगा कर रखती थी, पुचकारती थी और प्यार करती थी और इस अपने पुचकार और प्यार में वह उसके लिए एक ऐसा जहर घोल रही थी जो उसकी सारी जिन्दगी को जहरीला कर दे। नासूर बन जाए उसकी जिन्दगी में।

“भई, अब तो मैं भी बखुदा, इस खुदसर लड़की से तंग आ गई हूँ।” उसने अपने शौहर से कहा—“अब तो आप उसे उसकी अपनी नानी अम्मा के पास ही भेजिए।”

“क्या हुआ?” जलील ने, जोकि पहले ही से सईदा से तंग आ चुका था पूछा—“क्या किया उसने अब कि अब आप भी वही चाह रही हैं, जो मैं बहुत दिनों से चाहता चला आ रहा हूँ।”

वह ताने के स्वर में बोला—

“आप तो बड़ी हमदर्द थीं उसकी !”

“मैं उसकी हमदर्द तो अब भी हूँ । वह चली जायगी तो मुझे उसकी याद चैन न लेने देगी ।”

वह रुआँसी होकर बोली—

“लेकिन अब उसका यहाँ रहना खतरनाक है ।”

“हुआ क्या ?”

“कुछ नहीं । आप तो उसे अब उसकी नानी माँ के पास भजवा दीजिए ।”

“फिर भी ।”

“मुझे बताते शर्म आती है ।”

“क्या ?”

“अब क्या कहूँ आपसे !” वह जैसे कुनीन की गोली निगलते हुए बोली—“आप मेरे उस नामुराद चचाजाद भाई को तो जानते ही हैं । वही कमबख्त रजा, अभी चौदह साल का भी पूरा नहीं है । मगर हरकतें उसकी ऐसी हैं कि खुदा की पनाह । कल ही मैंने उसे जूते लगाकर यहाँ से निकाला है । मैंने कह दिया है अम्मा से कि अगर अब वह इस घर में आया तो मुझसे बुरा कोई न होगा । कमबख्त जलील ! आवारा ! कल जो हमारी हवेली के पिछवाड़े मेरी नज़र गई तो क्या देखती हूँ कि वह सईदा के बालों में फूल लगा रहा है । मैंने सुना वह कह रहा है—”

वह बोलते-बोलते रुक गई । जलील, जोकि यह सब दास्तान सुनते-सुनते पागल हो गया था, बोला—

“क्या कह रहा था वह ?” वह जोर से गर्जा—“मैं उसका खून कर दूँगा ।”

“कोई खास बात नहीं ।” वह बात की अहमियत को कम करते हुए बोली—“वह सईदा से कह रहा था कि मैं तुमसे ब्याह करूँगा ।”

जलील आग-बबूला हो गया—

“और यह नामुराद सईदा क्या बक रही थी ?”

“कोई ऐसी-वैसी बात उस बेचारी ने नहीं कही । बेकार का गुस्सा उस मासूम पर न कीजिए । वह तो सिर्फ इतना बोली थी कि

मैं भी तुमसे ब्याह करूँगी। वह बच्चा है अभी, क्या जाने इन बातों को। बच्चों की बातें। लेकिन अब मैं नहीं चाहती कि सईदा यहाँ रहे। वहाँ नानी के पास रहेगी, तो वे उसे सम्हाले रखेंगी। वे फिर भी नानी हैं और मैं लाख सब कुछ होते हुए भी फिर भी सौतेली माँ हूँ। यह मुआ सौतेले का लफ़्ज़ जो मेरे नाम के साथ लगकर रह गया है, क्या करूँ मैं इस नामुराद सौतेले का ?”

और यह कहते-कहते वह रोने लगी। बड़ी हसरत से बोली—

“काश ! मैं उसकी सौतेली माँ न होती। हालाँकि यह मेरा अल्लाह जानता है कि मैं उसे प्यार बिल्कुल सगी माँ की तरह करती हूँ।”

“अरे-अरे !” उसके इस तरह बेकरार होकर रोने से जलील का दिल बेचैन हो गया। उसने आगे बढ़कर उसका सिर अपनी गोद में भर लिया। वह इन्तहाई मुहब्बत से अपने हाथ से उसके बहते हुए आँसुओं को रोकते हुए बोला—

“खुदा की कसम बेगम मेरी, तुम इसका गम न करो कि वह नालायक बे कहे की बदनसीब लड़की यहाँ से चली जायगी। उसे यहाँ से चले ही जाना चाहिए। उसकी नानी अम्मा ने उसे बिगाड़ा है, अब वही उसकी बदतमीजियों को भुगत भी लेंगी। खुदा की कसम, अल्लाह जानता है कि तुमने उसे कितनी अजीम मुहब्बत दी है। वही बदबस्त उसके योग्य न साबित हो सकी तो इसमें तुम्हारा क्या कसूर है। उसे कल ही उसकी नानी के पास ले जाकर छोड़ आता हूँ। मैं समझ लूँगा आज से कि वह मर गई है और तुम भी उसके लिए यही समझ लेना। उसी में हम सब की बेहतरी है।”

वह हिकारत से बोला—

“और शायद इसी में उसकी भी बेहतरी हो।”

“किस दिल से मैं सईदा को अपने से जुदा करूँगी !” साइरा ने अदाकारी की हद कर दी। एक लम्बी सदा आह भर कर बोली—

“हाय मेरे अल्लाह !”

वह फिर से बिसूरने लगी—

“मेरा दिल तो अभी से, इस तसब्बर से ही फटा जा रहा है कि मेरी बच्ची मुझसे जुदा हो जायगी। उसे अपने से अलग करके मैं जिंदा

कैसे रह सकूंगी ?”

जलील ने उसे फिर तसल्ली दी। वह उसे देर तक पुचकारता रहा और समझाता रहा। आखिर में वह एक सर्द आह भर कर बोली—

“अच्छा ! तो कल आप उसे ले जाकर उसकी नानी अम्मा के पास छोड़ आएँ। लेकिन एक बात का वायदा आपको मुझ से करना होगा।”

जलील झट से बोल पड़ा—

“मैं दोबारा उसे यहाँ हर्गिज न बुलवाऊँगा। खुदा की कसम नहीं। तुम यह बात फिर मुझ से कभी न कहना कि मैं उसे बुलवा लूँ।”

साइरा यह बात कहने नहीं जा रही थी। लेकिन जब उसने जलील के मुँह से सुना तो उसके दिल की और कई कलियाँ एक साथ खिल उठीं। एक सर्द आह भरते हुए बोली—

“अच्छा ! न बुलाइयेगा उसे दुबारा फिर कभी। अगर आपकी यही मर्जी है तो मैं आपकी मर्जी के आगे जबान न हिलाऊँगी। लेकिन एक दरख्वास्त मैं जरूर आपसे करूँगी।”

वह खुशामद से बोली—

“और आपको मेरी वह इल्तजा माननी ही पड़ेगी। आपको मेरे सर की कसम है। खुदा-रसूल का वास्ता आपको। मेरा मुर्दा देखें आप, जो मेरी यह बात आप न मानें।”

“क्या है वह बात ?”

“आप मेरी बेटी सईदा से यह बात न कहिएगा। उस पर आप यह बात हर्गिज जाहिर न करेंगे कि आप उससे खफा हैं। या यह कि उसकी सारी बातें आपको मालूम हो चुकी हैं। आप मेरी कही हुई किसी बात का उससे जिक्र नहीं करेंगे। इशारे से भी नहीं। और न इसमें कि कोई बात उसकी नानी अम्मा से कीजिएगा। उसकी एक ज़रा-सी बुराई भी वहाँ न कीजिएगा आप। उसे इस तरह से वहाँ लेकर जाइएगा आप कि जैसे आपको किसी बात का इल्म ही नहीं है। आप उसे बड़े प्यार से यहाँ से लेकर जायँगे। और वहाँ उसे इसी प्यार के साथ ही छोड़ कर भी आना होगा।”

और यही वह बात थी, जिसे साइरा उस समय कहने जा रही

थी। जिसे अपनी गलतफहमी से जलील यह समझ बैठा था कि वह सईदा को दुबारा बुला लेने की बात करने जा रही है।

जलील कुछ सोच कर बोला—

“मैं सईदा पर कोई बात जाहिर नहीं करूँगा। यह ठीक है और यह मुमकिन भी है। मैं दिल पर पत्थर रख कर उससे हँस-बोल भी लूँगा। लेकिन यह कैसे मुमकिन है कि मैं उसकी नानी अम्मा को कुछ न बताऊँ? वे पूछेंगी नहीं कि सईदा को क्यों वापिस भेजा जा रहा है। फिर मैं क्या जवाब दूँगा?”

“कह दीजिएगा कि मैं उसकी सौतेली माँ की वजह से उसे यहाँ लेकर आया हूँ।” वह बोली—“मैं अपने ऊपर दूसरों का इल्जाम ले लेने को तैयार हूँ, लेकिन मैं यह नहीं चाहती कि सईदा को ये सब बातें मालूम हों। या यह कि मेरी बेटी की बुराई किसी और को पता चले। मैं तो सईदा की नानी अम्मा तक से यह बात छुपाना चाहती हूँ कि मेरी बेटी में कोई ऐब या बुराई है। फिर दुनिया तो एक तरफ है।”

‘लेकिन इस तरह तुम्हारी बदनामी जो होगी।’

“मेरी बदनामी होने दीजिए। सौतेली माँ तो जग में होती ही बदनाम है। इससे मेरी कोई बदनामी न होगी।”—

वह अफसुर्दगी से बोली—

“सौतेली माँ की इच्छाओं पर अलबत्ता दुनिया कभी एतबार न करेगी। चाहे कुछ हो, लिहाजा क्या जरूरत है कि आप मेरी अच्छाइयों का ढोल पीट कर, जिसे कि कोई यकीन भी न करे, मेरी बेटी को बदनाम कर दें। उसकी कोई कमजोरी मैं दुनिया के सामने ब-खुदा नहीं रखना चाहती। और मैं यह किसी कीमत पर न चाहूँगी कि सईदा को यह मालूम हो जाय कि उसकी नालायकियों की खबर मैं आप तक पहुँचाती रही हूँ। वह क्या सोचेगी मेरे बारे में। वह मेरे बारे में बुरा सोचे, इससे ज्यादा मेरी बदकिस्मती क्या होगी। उसे यह कभी न मालूम होने दीजिएगा कि उसकी बातें मैं आपको बताती रही हूँ।”

“फिर मैं उसकी नानी से क्या कहूँगा?”

“यही कि सौतेली माँ की वजह से मैं सईदा को अपने पास नहीं रख सकता।”

“तुम जैसी फरिश्ता को मुफ्त में बदनाम करूँगा ।”

“हाँ ।” वह बोली—“यही मेरी ख्वाहिश आप समझ लीजिए । इससे मेरा कुछ न बिगड़ेगा और मासूम सईदा का बहुत बिड़ग जायगा और मैं उसका एक ज़रा-सा भी बिगाड़ना नहीं चाहती ।”

“वाकई तुम फरिश्ता हो !” जलील ने सचमुच साइरा के सामने अपना सिर झुका दिया । “दुनिया की सारी अजीम औरतों की अजमत तुम पर खत्म है । ब-खुदा !”

दूसरे दिन सुबह ही जलील जब सईदा को अपने साथ उसकी नानी अम्मा के यहाँ ले जाने की तैयारियाँ करने लगा तो सईदा हैरान रह गई । जहाँ एक तरफ उसे अपनी नानी अम्मा के पास जाने की दिल ही दिल में बेअन्दाजा खुशी हो रही थी, वहाँ उसे साइरा, अपनी बीबी को छोड़ने का मलाल भी हो रहा था । इसलिए कि उसकी जानकारी में उसकी सौतेली माँ ने उससे कोई बुरा सलूक नहीं किया था । बल्कि वह तो उसे हरदम पुचकारती, प्यार करती, खिलाती-पिलाती, पहनाती औढ़ाती और बनाती-संवारती रहती । उसने आज कभी न तो उसे घुड़का था और न एक ज़रा-सी आँख दिखाई थी । न मारा था, न झिड़का था कभी । वह तो बस, हरदम उसे प्यार करती रहती थी । उसे मीठी-मीठी कहानियाँ सुनाया जरती थी । मिठाइयाँ लड्डू, बताशे, सिवैयाँ और चिरौंजी दाने मंगा-मंगा कर देती थी और उसे हरदम लिपटाए रहती थी । वह तो उसके अब्बू-जान से लड़ने लग जाती थी अगर वह कभी ज़रा-सा भी उसे डाँटते थे तो । उन्होंने तो लाड और प्यार में उसे पढ़ाया तक नहीं था । वह उसे कभी भी पढ़ने को नहीं कहती थीं ।

और जब वह जाने के लिए बिल्कुल तैयार हो गई, तो साइरा उससे लिपट कर रोने लगी । वह फूट-फूट कर रो रही थी । वह इस अन्दाज़ में रो रही थी, जैसे कि वह अपना दम दे देगी ।

जलील उसे समझाने लगा । उसे तसल्ली और दिलासे देने लगा । उसकी माँ भी उसे समझाने लगी । उसकी बहिनें और उसका भाई भी उसे समझाने लग पड़ा ।

मासूम सईदा ने, जोकि अपनी बीबी की जुदाई के गम में, खुद बेकरार होकर रो रही थी, अपना रोना काबू में करके उसे समझाया—

“आप न रोइये, बीबी ! हम अल्लाह ने चाहा तो फिर आ जायेंगे जल्दी ही से । अब हमारा कोई वहाँ जी थोड़े ही लगेगा । आप हमसे कित्ता-कित्ता प्यार करती हैं । हम ये सब अपनी नानी अम्मा से बताएँगे । आप बड़ी अच्छी हैं, बीबी ! न रोइये आप !”

वह बड़ी शिद्दत के साथ अपनी सौतेली माँ, अपनी बीबी से लिपट गई । साइरा ने भी उसे भींच लिया । वे देर तक दोनों एक-दूसरे से लिपटी रहीं ।

“अब चलो, बेटी !” जलील ने उसे अलग हटाते हुए अपनी बीबी से कहा—“अब जाने भी दो । छोड़ो उसे ! बहुत देर हो रही है । ठण्डे-ठण्डे हम अहमदपुर पहुँच जायेंगे तो अच्छा है ।”

“जाओ बेटी ! खुदा निगाहबान !”

साइरा ने उसे रथ पर अपने हाथों से सवार करा दिया ।

“बीबी !” सईदा ने बिसूरते हुए अपना हाथ उठाया—“सलाम !”

रथ रवाना हो गया । सईदा रथ से लगी अपनी माँ को दूर तक देखती रही । दूर तक—बहुत दूर तक, जहाँ तक कि वह नज़र आ सकीं । और फिर उसने रथ का पर्दा गिरा दिया । अब वह पर्दा जो करने लगी थी ।

हवेली के फाटक से साइरा हटी । वह हवेली के अन्दर आ गई । वह अपने कमरे में जाकर मसहरी पर गिर गई ।

उसकी माँ कमरे में आ गई थी । वह यकबारगी जोश में उठी और अपनी माँ से बेतहाशा लिपट गई । उसने अपनी माँ को अपनी पूरी शक्ति से भींचते हुए कहा—

“वाह, माँ ! वाह ! अल्लाह जानता है कि कितनी बढ़िया तरीक़ा तुमने मुझे बताई थी ।”

उसने माँ की पेशानी चूम ली—

“मान गई आपको मैं । साँप भी मर गया हमेशा-हमेशा के लिए और अपनी पारसाई भी बरकरार रही ।”

“लेकिन बेटा, पूरे एक साल तक तुमने भी तो कमाल किया है । मुझे तो खुद हैरत होती थी कि तुम ऐसा अच्छा कमाल दिखा कैसे रही हो ?” वह हैरत से बोली—“यहाँ तक कि तुम झूठ-मूठ के आँसू भी बहा लेती थीं ।”

“यह सब आपकी शिक्षा का कमाल है, अम्मा !” वह एक बार फिर अपनी माँ से लिपट गई—

“आखिर मैं बेटी किसकी हूँ !”

वे दोनों जोर-जोर से हँसने लगीं । वे दोनों कहकहे मार कर हँस रही थीं ।

सईदा अपनी नानी अम्मा से लिपटी रो रही थी—

“मैं अल्लाह जानता है कि तुम्हें आज महीना भर से बहुत याद कर रही थी, बेटी ! अच्छा हुआ कि तुम आकर मेरे कलेजे से लग गई ।”

“आप तो वहाँ एक दफा भी नहीं आईं, नानी अम्मा !” सईदा नानी अम्मा से शिकायत करने लगी—

“हम न जाने क्यों, रोज़ आपकी राह देखते थे !”

जाकिरा बीबी ने कहा—

“बेटी ! वह तुम्हारे बाप का घर है । और बेटी की ससुराल में बेटी वाले नहीं जाया करते । इसीलिए मैं नहीं आई ।”

और फिर थोड़ी देर बाद, जब सईदा वहाँ नहीं थी, जाकिरा बीबी ने जलील से पूछ ही लिया—

“यह अचानक तुम सईदा को लेकर आ कैसे गए, मियाँ ?”

जवाब में जलील का दिल चाहा कि वह सईदा की सारी बेहूद-गियाँ और बदतमीजियाँ उगल दे, लेकिन फिर उसे अपनी बीबी साइरा की दिलाई हुई कसम याद आ गई । वह जज़बज होते हुए बोला—

“क्या बताऊँ, अम्मीजान ! आप तो जानती ही हैं कि सीतेली माएँ कैसी होती हैं ।”

वह जैसे कि दुःख के साथ बोला—

“सईदा अब वहाँ नहीं रह सकती ।”

“अरे !” जाकिरा बीबी को ऐसा लगा, जैसे कि उनके ऊपर बिजली गिर गई हो—“फिर ?” वह अपना कलेजा मसोस कर बोलीं—“फिर क्या होगा ।”

“कुछ नहीं ।” जलील ने बड़े इत्मीनान के साथ कहा—“आप इसे अपने ही पास रखिये । मैं इसका हर माह का खर्च भिजवा दिया करूँगा ।”

“खर्च की बात नहीं, मियाँ ! खुदा न करे कि मैं अपनी बच्ची के लिए तुम्हारे भिजवाए हुए खर्च का मुँह देखूँ, लेकिन—”

वह चन्द लम्हे रुक कर बोलीं—

“मेरा क्या भरोसा ! ग़म की मारी बुढ़िया हूँ । आज मरूँ कि कल । फिर क्या होगा उसका ?”

“खुदा न करे कि आप को कुछ हो—” जलील बोला—“और फिर अल्लाह मालिक है । वह जो करेगा, बेहतर ही होगा ।”

मुग़लानी बी बड़े दुःख के साथ बोल पड़ीं—

“हमारी यह शहजादी बिटिया भी बड़े दुःखों की शहजादी है, बेचारी !”

और फिर वह बोलीं—

“आप कोई फिक्र न करें, जलील मियाँ ! अल्लाह मालिक है । वह ही सब करने वाला है । वह जो करेगा, बेहतर ही करेगा ।”

“हाँ ।” जलील ने कहा—“खुदा करे कि वह बेहतर ही करे ।”

अनवरी ने बड़े झुंझलाते हुए अन्दाज़ से अपनी बेटी रज़िया से मुखातिब होकर कहा—

“देख लिया तुमने, वह मनहूस फिर यहाँ आकर मर गई ।”

“हाँ, अम्मी !” रज़िया बुरा-सा मुँह बनाकर बोली—“मरती भी तो नहीं है यह कमबख्त ।”

“वह क्या मरेगी खुदा की ख़्वार ! मुसीबत ज़माने भर की ।” अनवरी ने झुंझलाकर कहा—“आने दो अपने अब्बा को । कहती हूँ कि इन तीनों भटियारियों को वहाँ से ग़ारत करो । वरना मैं, अल्लाह जानता है, कि यहाँ न रहूँगी ।”

चलते वक्त मासूम सईदा ने अपने बाप से कहा—

“हमारा सलाम कहिएगा, अब्बूजान, हमारी बीबी से । और कह दीजिए कि सईदा यह कह रही थी कि वह आपको बहुत याद करेगी ।” उसने आँखों में आँसू भर कर अपने बाप से कहा—

“अब्बूजान, हमारी बीबी से कहिएगा कि वे हमें जल्दी से बुला लें ।”

“अच्छा ।”

जलील ने कहा और वह अपनी बेटी सईदा को पुचकार या प्यार किए बगैर ही वहाँ से रुखसत हो गया ।

सईदा ने एकबारगी नानी से लिपट कर कहा—

“नानी अम्मा ! हमारी बीबी हमें बहुत चाहती थीं ।”

“हाँ, बेटी !”

जाकिरा बीबी के दिल से धुआँ उठने लगा । वह सोचने लगी कि इस मासूम को क्या मालूम कि वह कितनी बड़ी जहर की पुड़िया है । कितनी बड़ी दुश्मन है वह इस मासूम की ।

उन्होंने सईदा को ज़ोर से लिपटा लिया । उनके मुँह से निकला—

“काश ! तुम्हारी माँ तुम्हें छोड़कर न मर जाती, बेटी !”

सात

अनवरी की लाडली बेटी नज़मा ने सईदा से कहा—

“तुम हमारे बाप का खाती हो ।”

“नहीं ।” सईदा ने जवाब दिया—“हम मामू साहब का क्यों खाने लगे । हम सब अपनी-अपनी किस्मत का खाते हैं ।”

“चल-चल, बड़ी आई अपनी किस्मत का खाने वाली ! हमारे टुकड़ों पर तो पलती है और कहती है कि हम मामू साहब का दिया नहीं खाते !”

“अच्छा, खाते हैं फिर ? वे हमारे भी तो मामू साहब हैं !”

“बड़े आए वे तुम्हारे मामू साहब । वे हमारे अब्बा हैं ।”

“और हमारे मामू साहब हैं ।”

“वह तेरे कोई नहीं हैं ।”

“हैं क्यों नहीं । चलो, नानी अम्मा से पूछ लो ।”

“चल-चल, बड़ी आई नानी अम्मा वाली !” नज़मा ने कमाल ढिठाई से कहा—“वह तो डायन है, डायन !”

“अरे !” सईदा को गुस्सा आ गया—“खबरदार, जो हमारी नानी अम्मा को डायन कहा । हम तुम्हारा मुँह नोच लेंगे ।”

“अच्छा ।” और यह कहकर उसने अपनी दादी को और बुरा-भला कहा—“वह भी हमारे टुकड़ों पर पलती है । भिखारिन कहीं की—डायन ।”

सईदा ने तैश में आकर नज़मा के मुँह पर एक घूँसा मारा । उससे अपनी नानी अम्मा की तोहीन नहीं बर्दाश्त हो सकी थी । वह चीख कर बोली—

“खबरदार, जो हमारी नानी अम्मा को बुरा-भला कहा ।” उसने नजमा को एक और चाँटा लगाया ।

नजमा चीख-चीख कर रोने लगी ।

उसका रोना सुनकर अनवरी चील की तरह झपट कर आई ।

“क्या हुआ ?”

“इसने मुझे मारा ।”

“नजमा बहन ने हमारी नानी अम्मा को डायन कहा था ।”

“बड़ी आई नानी अम्मा की सगी ।” अनवरी ने सईदा को बेत-हाशा पीटना शुरू कर दिया—“वह डायन नहीं तो और क्या है ?”

वह उसे बेतहाशा पीट रही थी कि सईदा के रोने की और शोर-गुल की आवाज़ सुनकर मुगलानी बी आ गई । आते ही उन्होंने झपट कर सईदा को अनवरी की पकड़ से छुड़ाया—

“यह क्या करती हैं आप, बहू बेगम ! कोई इतनी सी बच्ची को इस तरह मारता है ! गजब खुदा का । आपने उसका मुँह लहू-लुहान कर दिया ।”

और इतने में जाकिरा बेगम, जो कि गुसलखाने में थीं, वहीं से चीखीं—

“यह आखिर क्या हो रहा है ?”

“हो रहा है तुम्हारा सिर ।”

अनवरी ने यह कहकर सईदा को फिरा पीटना चाहा । मुगलानी बी आड़े आ गई । उन्होंने सईदा को अपने पीछे कर रखा था । अनवरी मुगलानी बी से जूझ गई ।

“खबरदार, जो तू आड़े आई । दो टके की मामा । बड़ी आई इस कमीनी की तरफदार बनकर ।”

अनवरी ने सईदा को मुगलानी बी की तरफ से खींच लेने की कोशिश की । मुगलानी बी ने सईदा को उनके हवाले न करते हुए कहा—

“होश में आओ, बहू बेगम ! इतना जुल्म न करो कि आसमान काँप उठे । तुम यह न समझो कि यह बच्ची लावारिस है ।”

“मेरे आड़े आती है, कमीनी । अपनी औकात भूल रही है ।”

अनवरी ने मुगलानी बी के मुँह पर एक तमाँचा मारा । फिर दूसरा और फिर तीसरा । जब उसने मुगलानी बी को मारने के लिए

फिर हाथ उठाया तो मुगलानी बी ने उसका हाथ पकड़ लिया। वह बड़े ठहरे हुए अन्दाज में बोलीं—

“होश में आओ, बहू बेगम ! इतना आगे न बढ़ो कि तुम्हारी अपनी बेइज्जती हो जाय।”

“मेरी बेइज्जती !”

अनवरी व मीनी और रज़ील औरतों की तरह उससे लिपट गई। मुगलानी बी के हाथ में उसने काट लिया। मुगलानी बी ने इतने जोर का धक्का उसे दिया कि वह चारों खाने चित्त वहीं गिर पड़ी। अब बात मुगलानी बी के वर्दाश्त से बाहर हो चुकी थी, वह तेज़ होकर बोलीं—

“यह मत भूलो कि अपनी इज्जत हमेशा अपने हाथ में होती है, बहू बेगम ! अगर मैंने इसी डेवढ़ी पर अपनी उम्र गुजारी है तो इसका यह मतलब नहीं है कि मैं कोई गई गुजरी या कमजात हूँ। आज भी मेरा बेटा सैकड़ों से अच्छा है। रूखी-सूखी खाने की कमी न मेरे है और न उसके।”

वह बड़े मलाल के साथ बोलीं—

“आज मुझे वह दिन देखना पड़ा है इस हवेली में, जो मेरे खाबो-खयाल में भी न था। यहाँ हमेशा मेरी इज्जत हुई है। छोटे सरकार मेरी गोद में मूत करके इतने बड़े हुए हैं। बड़े सरकार ने कभी मुझे आप से तुम नहीं कहा।”

वह रो पड़ीं। आँसू उनकी आँखों से बह रहे थे कि इतने में जाकिरा बीबी अधनहाई गुमलखाने से बाहर आ गई।

“क्या हुआ ? यह सब क्या हो रहा है ?”

रज़िया, नज़मा और अकबर तीनों दहाड़ें मार-मारकर रो रहे थे। सईदा रो रही थी और अनवरी उसी तरह मकर किये पड़ी थी। उन्होंने अनवरी को उठाया—

“यह क्या बहू बेगम ! कोई बड़ों के साथ ऐसा बर्ताव करता है। मुगलानी बी कोई तुम्हारी गई-गुजरी मुलाजिमा तो है नहीं कि तुम उनके साथ ऐसा सलूक करो। मैं सब सुन रही थी गुसलखाने से।”

वह मुगलानी बी से मुखातिब हुई—

“माफ करना, मुगलानी बी। उनकी तरफ से मैं तुमसे माफी

माँगती हूँ ।”

उन्होंने मुगलानी बी के गालों को देखा । अनवरी की पाँचों उँगलियाँ उनके गालों पर उभरी थीं । अनवरी के दाँत मुगलानी बी की कलाई में गड़ चुके थे । कलाई से खून बह रहा था ।

“यह सब क्या किया तुमने ?”

‘मुझसे पूछ रही हैं आप ?’ अनवरी पूरी ताकत से चीख कर बोली—“इससे पूछिए कि इसने क्या किया है ।”

“बहुत बदतमीज हो तुम, दुल्हन !” जाकिरा बीबी ने दुःख के साथ कहा—“तुमसे बात करना या तुम्हें समझाना गू में ईंट डालने के बराबर है ।”

वे मुगलानी बी से मुखातिब हुई—

“आओ मुगलानी बी ।”

वह मुगलानी बी और सईदा को लेकर वहाँ से हट आई । अनवरी अपने कमरे में चली गई और बीन कर-करके रोने लगी । नौकरानी के साथ मिलकर जाकिरा बीबी ने सईदा और मुगलानी बी की देख-भाल शुरू कर दी ।

और अभी वे सईदा को कुल्ली करा ही रही थीं और मुलाजिमा मुगलानी बी की कलाई पर पट्टी बाँध रही थी कि ताहिर आ गया । उसने यह सब नज़ारा देखा—

“क्या हुआ ?”

“यह सब-कुछ तो तफ़सील से तुम्हारी बेगम साहिबा नमक-मिर्च लगाकर तुम्हें बताएँगी । लेकिन अगर तुमने पूछा है तो इतना सुन लो कि तुम्हारी बेटी नज़मा ने मुझे डायन और भिखारिन कहा था और यह कहा था कि मैं तुम्हारे टुकड़ों पर पल रही हूँ । इस पर सईदा ने उसके मुँह पर एक तमाचा दे मारा था । तुम्हारी बेगम ने सईदा को मार-मार कर उसका कचूमर निकाल दिया । मुगलानी बी छुड़ाने गई तो उन्हें दो सौ गालियाँ देकर तुम्हारी बेगम ने इनके गालों पर तमाचे मारे और कलाई पर फाट लिया ।”

जाकिरा बीबी ने अपने बेटे ताहिर को वह सब दिखाया । वह बोली—

“अब तुम जाकर अपनी बेगम को समझाओ । वह अपने कमरे

में बीन कर रही है।”

“अच्छा !” ताहिर ने ताने से कहा—“मुझे आज मालूम हुआ कि मेरी बीबी अनवरी पागल भी है।”

और यह कहकर वह अनवरी के कमरे में पहुँचा। फिर थोड़ी देर बाद आकर उसने मुगलानी बी को डाँटना शुरू किया—

“देखो जी, तुम कोई लाट साहिबा नहीं हो कि जो जी में आए वह करो। न तुम कोई मुन्सिफ हो कि सईदा और उसकी मामी का फैसला करने खड़ी हो जाओ। तुम इसी वक्त निकलो, इस हवेली से ! तुम जैसी गुस्ताख और जबान दराज औरत की जरूरत यहाँ बिल्कुल नहीं है।”

और फिर वह अपनी माँ से बोला—

“आपकी यह नवासी सारे फिसाद की जड़ है। इसका गुजारा जब बाप के घर नहीं हुआ तो यहाँ क्या होगा ? अगर यह यहाँ सलीके से रह सकती है तो ठीक, वरना इसे यतीमखाने भिजवा दीजिए। मुफ्त की इल्लत पालने की ताकत मुझमें नहीं है। मैं इसकी बेहूदगियों को अब एक सैकिड भी बर्दाश्त करने को तैयार नहीं। यह आप अच्छी तरह समझ लें।”

इतने में अनवरी भी आ गई। आते ही बोली—

“इस बुढ़िया डायन मुगलानी की बच्ची को तुम इसी वक्त मेरी आँखों से दूर कर दो। वरना मुझसे बुरा कोई न होगा। इसने मेरी बड़ी तौहीन की है।”

“तुम फिक्र न करो, दुल्हन बेगम !” मुगलानी बी बोलीं—
“अब इस हवेली में मेरा रहना भी गाली है। मैं खुद वहाँ रहना न चाहूँगी, जहाँ आपका साया भी पड़े।

“चुप !” ताहिर मुगलानी बी की तरफ लपका—“जबानदराज।”

जाकिरा बीबी बीच में आ गई—

“खबरदार, ताहिर।”

ताहिर उसी जगह ठिठक कर खड़ा हो गया। वे मुगलानी बी से बोलीं—

“वाकई अब ऐसी जगह जहाँ, इज्जतों का नीलाम हो रहा हो, तुम्हारा रहना ठीक नहीं है, मुगलानी बी ! तुम मेरी फिक्र छोड़कर

यहाँ से चली जाओ ।”

यह कहते-कहते उनकी आवाज़ भर गई । उनकी आँखों से आँसुओं का सैलाब उमड़ पड़ा ।

“एक तुम्हारा सहारा था, सो वह भी लूट लिया गया । अल्लाह मालिक है ।” उनके जिगर से एक हूक उठी—“काश ! मैंने तुम्हारा उस दिन का कहना मान लिया होता !”

और फिर मुगलानी बी, उस हवेली से, जहाँ कि उन्होंने अपनी ज़िन्दगी के तीस साल गुजारे थे, जाने लगीं । वह जाकिरा बीबी के कदमों से लिपट गई । जाकिरा बीबी ने उन्हें लिपटा लिया—

“जाते-जाते दुआ देती जाओ, मुगलानी बी !” उनकी आवाज़ लरज गई थी—“कि मेरा भी इस हवेली से जनाज़ा जल्द निकले ।”

वे फूट-फूट कर रोने लगीं । मुगलानी बी ने हिचकियों के दरम्यान कहा—“खुदा न करे, बेगम हुज़ूर ! इस मासूम बच्ची के लिए खुदा आपको जिन्दा रखे । यह तो सोचिए कि आपके बाद इसका क्या होगा !”

“इसी की तो शर्म है, बीबी ! वरना ज़हर खाकर अपनी इस ज़लील ज़िन्दगी का मैं खात्मा न कर देती !”

“दिल छोटा न कीजिए, बेगम हुज़ूर ! मैं आप से दूर जरूर हो रही हूँ, लेकिन मुझे आप अपने करीब हमेशा समझिएगा । लौण्डी हूँ आपकी । हमेशा लौण्डी ही समझ कर याद कर लिया कीजिएगा ।” और यह कह कर वह जाकिरा बीबी के कदमों पर लोट गई—

“अल्लाह गवाह है, बेगम हुज़ूर ! मैं आपसे दूर रहकर मर जाऊँगी शायद ! मेरा दिल फटा जा रहा है ।”

“मुगलानी बी !” जाकिरा बीबी ने उन्हें फिर उठाया—“मुझे और ज्यादा बेमौत न मारो । रहम करो मुझ बदनसीब पर । तरस खाओ मेरे ऊपर और ऐसी बातें न करो । काश कि मैं बदनसीब, नसीबों जली बेवा न हुई होती ।”

वह बुलबुला कर बोलीं—

“काश ! मेरी कोख से इस जैसे नालायक इन्सान ने जन्म न लिया होता ! इसके बदले में काश, मेरी कोख से साँप पैदा हुआ होता !”

और फिर मुगलानी बी इस हवेली से हमेशा-हमेशा के लिए चली गई। जाकिरा बीबी को ऐसा लगा, जैसे कि उनका दिल कोई नोचकर अपने साथ ले गया हो।

और फिर, उनकी और सईदा की जिन्दगी इस घर में अज़ाब बन गई। अब इस घर में अनवरी और उसके बच्चे सईदा के साथ खुल्लम-खुल्ला ज्यादातियाँ करते और वह अपना कलेजा मसोस कर रह जाती। यह तमाशा इस घर में रोज़ का था। मामाएँ और नौकर-चाकर तक अनवरी की शै पाकर सईदा और जाकिरा बीबी के साथ बदतमीजियाँ करते थे। और वह अपना वक्त देख कर तरह दे जाया करती थीं।

एक दिन खाने के वक्त दस्तरख्वान पर अनवरी ने बदतमीजी की। उसने सईदा के मुँह पर एक तमाचा मार दिया—

“लाख दफा मना किया कि इतना बहुत-सा सालन न लिया करो।”

उसने सईदा की प्लेट उठा कर दूर फेंक दी—

“यह सब हराम में नहीं आता।”

जाकिरा बीबी यकबारगी सईदा को लेकर दस्तरख्वान से उठ गई। वे झुंझला कर बोलीं—

“आज से तुम्हारा खान-पीना हम दोनों को हराम है दुल्हन !”

ताहिर उसी तरह गुम-सुम बैठा, यह सब देखता और सुनता रहा। उसी वक्त से जाकिरा बेगम ने अपना और सईदा का खाना अलग कर दिया।

इस वाक्या को भी एक साल हो गया।

अब उनका ताल्लुक उस खानदान से बराए नाम था। वे दिन भर अगल-थलग अपने कमरे में पड़ी रहती थीं।

अब उनके पास खर्च की तंगी होने लगी थी। जायदाद तो वह सब बेटे के नाम लिख चुकी थीं। जेवरात दुल्हन को उन्होंने उसकी मुँह दिखाई पर दे दिए थे और अपनी हिमाकत से उन्होंने हबीबगंज भी बहू को दे दिया था।

कुछ बचा-खुचा उनके पास रखा था; उससे वह अपना और सईदा का खर्च पूरा कर रही थीं। उसी में वे सईदा को पढ़ा भी रही थीं।

सईदा माशाअल्लाह बड़ी जहीन लड़की थी। वह जल्दी-जल्दी पढ़ रही थी। कुरानशरीफ खत्म करके अब वह उर्दू और फारसी पढ़ रही थी। एक उस्तानी उसे पढ़ाने आती। जाकिरा बीबी उस्तानी को पन्द्रह रुपये महीना तनख्वाह भी देती थीं। एक नौकरानी भी उनके पास थी। और आमदनी कुछ भी नहीं थी। बचा-खुचा सरमाया ही आहिस्ता-आहिस्ता खत्म हो रहा था।

कहने को तो जलील कह गया था कि वह सईदा का हर माह का खर्चा भेज दिया करेगा, लेकिन उसने अब तक ईद-बकरईद पर भी अपनी बच्ची के लिए कुछ न भेजा था और जाकिरा बीबी उसके लिए लिखना नहीं चाहती थीं।

और फिर एक दिन वह भी आया कि जाकिरा बीबी का चूल्हा ठण्डा हो गया। वे बेहद चिन्तित और परेशान बैठी थीं कि सईदा उनके पास आकर कहने लगी—

“नानी अम्मा ! एक बात कहूँ ?”

“कहो बेटा !”

“यह लीजिए !” उसने अपनी सोने की बालियाँ उनकी ओर बढ़ा दीं।

“क्या करूँ इनका ?” जाकिरा बीबी ने हैरान होकर उसे देखा।

“इन्हें उस्तानी बीबी से बिकवा कर पैसे मंगवा लीजिए।”

“मेरी बच्ची !”

उन्होंने सईदा को जोर से लिपटा लिया। ज़िन्दगी में पहली मर्तबा जाकिरा बीबी को अपनी बेबसी का अहसास हुआ। लेकिन वे बड़े हौसले के साथ इस गम को पीती हुई बोलीं—

“पगली ! कहीं बेटा की चीज़ भी कोई बेचता है !”

“तो क्या हुआ, नानी अम्मा !” सईदा मासूमियत से बोली—

“यह आप ही ने तो हमें बनवाकर दी थीं। बिकवा दीजिए। जब पैसे अल्लाह हमें देगा, तो फिर बनवा दीजिएगा।”

लेकिन जाकिरा बीबी ने सईदा की इन बालियों को नहीं बेचा। और उस वक्त उनके घर में पहला फाका हुआ। वे दिल ही दिल सोचने लगीं—

“अच्छा हुआ कि उन्होंने दो दिन पहले ही मामा को छुड़ा दिया।

नहीं तो उसके सामने बड़ी सुबकी होती ।”

उन्होंने अपने अल्लाह का शुक्र अदा किया—

“शुक्र है, मेरे अल्लाह ! तूने मेरी आबरू रख ली ।”

और फिर उस रात नानी और नवासी दोनों ही बिना कुछ खाए-पिए ही सो गईं ।

सुबह को सईदा ने अपनी नानी अम्मा से पूछा—

“नानी अम्मा, मैं अब्बूजान को एक खत लिखूँ ?”

“क्या लिखोगी बेटी ! खुदा न करे, क्या यह लिखोगी कि हमारे घर में खाने को कुछ नहीं है । तुमने रात से कुछ नहीं खाया ।”

“नहीं-नहीं, नानी अम्मा ।” वह बोली—“अल्लाह न करे कि हम यह लिखें, हम तो ये लिखेंगे उन्हें कि आप आखिर हमें भूल क्यों गए हैं ? हम बेटी हैं आपकी ! वह हमारा हर माह का खर्च क्या हुआ ?”

“नहीं बेटी !” उन्होंने सईदा को समझाया—“भूलने वालों को जब खुद से याद न आए तो उन्हें याद नहीं दिलाना चाहिए ।”

उन्होंने सईदा को लिपटा लिया—

“और फिर पहले भी तो तुमने उनको दो-चार खत लिखे थे । जवाब दिया उन्होंने ?”

“अच्छा, नानी अम्मा ! इस दफ़ा मैं बीबी को खत लिखती हूँ । वह तो मुझे बहुत चाहती थीं ।”

“बेटी !” जाकिरा बीबी ने सईदा को समझाया—“यह सब उसी का तो किया-घरा है । अगर वह ऐसी न होती तो तुम्हारे अब्बू-जान तुम्हें कभी भी न भूलते ।”

“लेकिन वह तो अब्बूजान से ज्यादा हमें प्यार करती थीं ।”

“तुम नादान बच्ची हो । तुम्हें क्या मालूम बेटी, कि इसमें भी

उनकी कितनी बड़ी चाल रही होगी ?”

उन्होंने सईदा को बताया—

“तुम्हारे अब्बूजान मुझे कह रहे थे कि वे तुम्हें इसीलिए यहाँ छोड़ने आए हैं कि तुम्हारी सौतेली माँ तुम्हें अपने साथ नहीं रख सकती थी।”

“अजीब बात है।” सईदा बड़ी बेचारगी से बोली—“फिर वे मुझे इतना प्यार क्यों करती हैं ?”

“होगी उसकी कोई मसजहत।” जाकिरा बीबी ने कहा—“और इसमें भी उसकी कोई बहुत बड़ी चाल रही होगी कि जाहिर में वह तुम्हें चाहे और परोक्ष में तुम्हारी राहों में कांटे बिछा दे।”

“अच्छा !”

“हाँ बेटी ! यह दुनिया बड़ी ज़ालिम है।”

सईदा अपनी नानी अम्मा का मुँह ताकने लगी। वह उनका मुँह ताक रही थी कि जाकिरा बीबी का चेहरा खिल उठा। वे बेतहाशा उठकर खड़ी हो गईं।

“क्या बात है नानी अम्मा।”

“अभी बताती हूँ।”

यह कह कर वे अपना बड़ा सन्दूक जाकर खोलने लगीं। वे बड़े इजतराब के आलम में उसकी चीज़ें इधर-उधर उलट-पलट रही थीं। उन्होंने सन्दूक के सारे कपड़े और न जाने क्या-क्या एक तरफ ढेर कर दिया। सईदा बड़े गौर से यह सब देख रही थी। आखिर में सन्दूक की तह में उन्हें सुर्ख रंग की थैली नज़र आ गई। उनका चेहरा खिल उठा।

“इसमें क्या है नानी माँ।” सईदा ने बड़े चाव से पूछा।

“अभी बताती हूँ बेटी !”

उन्होंने थैली का डोरा खोला। मारे खुशी के उनकी आँखें चमकने लगीं। उन्होंने वह थैली रखे हुए कपड़ों पर झाड़ी। सौ-सौ के और दस-दस के उसमें से बहुत से नोट निकल कर कपड़ों पर बिखर गए।

“शुक्र है मेरे अल्लाह !” जाकिरा बीबी की आँखों से आँसू टपा-टप उन नोटों पर गिरने लगे। सईदा बेअस्तयार अपनी नानी अम्मा

से लिपट गई । बोली—

“रात हमने अल्लाह मियाँ से रो-रोकर दुआ मांगी थी नानी अम्मा !”

“क्या दुआ मांगी थी, बेटा !”

“हमने दुआ मांगी थी—अल्लाह मियाँ ! हमारी नानी अम्मा को कहीं से बहुत से रुपए दे दीजिए ।”

“तो यह तुम्हारी ही दुआओं का नतीजा है, न जाने कब के ये रखे हुए रुपये मुझे एकदम याद आ गये । पहले से याद होते, तो न जाने कब के खत्म भी हो चुके होते ।”

जाकिरा बीबी ने उन रुपयों को गिना । पूरे साढ़े पाँच हजार थे ।

“बहुत बड़ा कारसाज है तू मेरे अल्लाह !” उनके मुँह से निकला ।

वे यकबारगी सईदा से कहने लगीं—

“देखो बेटा, तुम किसी से भी इन रुपयों का जिक्र न करना ।”

“नहीं नानी अम्मा !” सईदा बोली—“हम किसी से जिक्र न करेंगे ।”

एक वक्त के फाका के बाद सईदा की नानी अम्मा का चूल्हा फिर से रोशन हो उठा ।

साल भर और बीत गया ।

सईदा के बाप का कोई खत उसके पास न आया । उसकी खबर किसी ने भी न ली सिवाए मुगलानी बी के जो कभी-कभी आ जाया करती थीं ।

“मेरे अल्लाह !”

यकबारगी जाकिरा बीबी के मुँह से निकला और वे चौंक पड़ीं—

“ला इलाह इल्लल्लाह ।”

मौज्जन ने सुबह की अज्ञान खत्म की । उनके खयालात का सिलसिला टूट गया । दुआ के लिए उन्होंने अपने हाथ ऊपर उठाए । अज्ञान की इस दुआ के बाद उन्होंने एक नज़र अपनी बच्ची सईदा पर डाली । वह अभी तक गफलत की नींद सो रही थी । वे नमाज़ पढ़ने के लिए उठ गईं । उन्होंने नमाज़ के बाद इन्तहाई खुलूस के साथ अपने रब से दुआ की—

“ऐ मेरे अल्लाह पाक ! तू अपने हबीब पाक के सदर्के में मेरी सईदा को अच्छा कर दे । रहम फरमा उस बे-माँ-बाप की बच्ची पर । कोई रास्ता हम लोगों के लिए ऐसा पैदा कर दे मेरे अल्लाह, कि बगैर किसी का अहसान लिए हम अपना आप पूरा कर सकें । हम पर रहम फरमा, मेरे करीम !”

उनकी आँखें बरसने लगीं—

“सईदा का बुखार अभी तक हल्का नहीं हुआ । वह उसी तरह गफलत में पड़ी है ।”

वे नमाज़ और दुआ खत्म करके मुसल्ले पर से उठीं । उन्होंने सईदा को फूँका । उसकी पेशानी पर उन्होंने अपना प्यार भरा हाथ रखा । वे यक़बारगी खुश हो गईं । सईदा का बुखार उतर चुका था ।

उनके हाथ रखने पर सईदा की आँख खुल गई । उसने पट से अपनी आँखें खोल दीं । उसने बड़े प्यार से कहा—

“नानी अम्मा !”

“जी बेटी ।” वह इन्तहाई प्यार से बोलीं ।

“अब हमारी तबियत अच्छी है नानी अम्मा !”

“अल्लाह का शुक्र है बेटी !” वे प्यार से सईदा को लिपटा कर बोलीं—“अल्लाह करे, तुम हमेशा अच्छी रहो ।”

“हमें भूख लगी है नानी अम्मा !”

“अच्छा बेटी ! हम तुम्हारा हाथ-मुँह धुलाए देते हैं । फिर तुम नाश्ता करना ।”

“हमारा बदन दुख रहा है नानी अम्मा” वह एक हल्की-सी कराह के साथ करवट बदलते हुए बोली ।

“मारा जो है इस बेरहमी से उस खुदा की ख़्वाह ने ।” उन्होंने झल्लाकर बद्आ दी—“खुदा समझे इस ताहिर नामुराद को । मज़लूम पर जुल्म किया है उसने । खुदा उसे कभी माफ न करेगा ।”

“मामू साहिब बहुत बुरे हो गए हैं, नानी अम्मा ।”

“वह बदनसीब बुरा था कब नहीं !”

“हमने उनका बिगाड़ा क्या है, नानी अम्मा ।”

“यही बेटी कि हमने उसका कुछ भी नहीं बिगाड़ा ।”

“एक बात मैं कहती हूँ, नानी अम्मा, मैं मामू साहिब से, ममानी

जान से और रजिया, नजमा, अकबर से अब कभी बात नहीं करूँगी।”

“बिल्कुल ठीक है, बेटी।” जाकिरा बीबी ने तार्द की—“ऐसे कमीने और बेरहमों से बात न करना ही शराफत है। मैं खुद उनसे कोई बात न करूँगी।”

“मैं मामू साहिब और ममानी जान से अब दबूँगी भी नहीं।” वह नफरत से कह रही थी—“हम उनका कोई दिया खाते हैं क्या ? लिहाज करने और दबने की भी एक हद होती है।” उसे अपने मामू साहिब से अब दिल से नफरत पैदा हो गई थी। उसके मासूम दिल में इन सबके खिलाफ बगावत की आग भड़क उठी थी। वह बेजारी से बोली—“अब मुझे मामू साहब कभी हाथ लगा कर तो देखें !”

“हिम्मत है अब उस मुए, नामुराद की ! मैं अब की दफ़ा उसका खून न पी जाऊँ तो फिर कहना बेटी !”

“अरे !” सईदा एक बारगी अरे कहकर उठने लगी।

जाकिरा बीबी घबरा गई। बोलीं—

“क्या हुआ, बेटी ?”

“सुबह की नमाज़ मैंने नहीं पढ़ी नानी अम्मा !” वह उठ गई—
“बाप रे बाप !”

“अब नमाज़ का वक्त नहीं है, बेटी।” जाकिरा बीबी ने उसे रोका—“तुम लेटी रहो। मैं तुम्हारा मुँह-हाथ धोने के लिये पानी गर्म कर दूँ। फिर उठना।”

“आपने नमाज़ पढ़ ली ?”

“हाँ, बेटी !”

“फिर आपने हमें क्यों न जगाया ?”

“तुम्हारी तबियत जो खराब थी, बच्ची !” वे सईदा को प्यार करते हुए बोलीं—“कोई बात नहीं। तुम कजा पढ़ लेना।”

“नमाज़ तो फर्ज है, नानी अम्मा !” वह बड़े रंज के साथ कहने लगी—“ऐ अल्लाह ! हमारी नमाज़ कजा हो गई।”

“अल्लाह मियाँ तुम्हें माफ कर देंगे, बेटी ! रंज न करो। तुम बीमार थी न !”

“आप ही ने तो हमें बताया था, नानी अम्मा कि नमाज़ किसी हालत में भी माफ नहीं है।”

“हाँ-हाँ ! वह ठीक है । लेकिन—”

“नहीं—नानी अम्मा हमें बड़ा रंज हो रहा है ।” वह दिल से बोली—“अल्लाह मियाँ हमें माफ कर देना । हम नामुराद सो गए थे ।”

मासूम सईदा की इस लगन को देखकर जाकिरा बीबी का जी बहुत खुश हुआ । उन्होंने सईदा को बेअख्तयार अपने कलेजे से भींच लिया । और फिर वे मामा के आने का इन्तजार किए बगैर ही उठकर मुँह-हाथ धोने के लिए पानी गर्म करने लगीं सईदा के लिए ।

दिन के दस बजे का वक्त था । सईदा अभी हवेली की छत पर गई ही थी कि रज़िया उसके पीछे-पीछे ऊपर आई । वह इन्तहाई घृणा तथा बेजारी से उसकी तरफ जलते अन्दाज़ से देखकर बोली—

“तुम फिर आ गई छत पर ?”

“हाँ आ गई फिर ! तुम्हें क्या ?” सईदा ने रज़िया को उसी अन्दाज़ में जवाब दिया ।

“कल इसी बात पर तुम्हें हमारी अम्मी ने मारा था न !”

“अब मार कर देखें !” सईदा बोली—“हम अपनी नानी अम्मा से पूछ कर ऊपर आये हैं ।”

“हूँ, नानी अम्मा !” रज़िया ने मुँह चिढ़ाया—“तुम्हारी नानी अम्मा की सुनता ही कौन है इस घर में ।”

“कोई सुने या न सुने हम तो सुनते हैं अपनी नानी अम्मा की हर बात !”

“तो यह छत कोई तुम्हारी नानी अम्मा के बाप की है ?”

“तो तुम्हारी अम्मा के बाप की भी नहीं है ।” सईदा ने जो कि अब इन लोगों से न दबने का फैसला कर चुकी थी तुर्की-ब-तुर्की जवाब दिया ।

“तो तुम्हारे बाप की भी नहीं है ।” रज़िया हिकारत से बोली—

“हाँ, अलबत्ता हमारे बाप की है यह छत !”

“हुआ करे ।” सईदा बोली—“आप हम से बक-बक मत कीजिये ।”

“मैं बक-बक कर रही हूँ ?”

“हम आपसे बात करना नहीं चाहते ।” सईदा ने कहा और अपना मुँह दूसरी तरफ फेर लिया ।

रज़िया गुस्से में भरी तनतनाई हुई नीचे उतर गई । वह जाते ही अपनी अम्मा से बोली—

“वह सईदा है न अम्मी सईदा, उसका दिमाग तो अब पहले से भी कहीं ज्यादा खराब हो गया है ।”

“क्या हुआ ?”

“फिर कोठे पर चढ़ी है । मैंने कहा कि अम्मी खफा होंगी तो कहने लगी कि मैं तुम्हारी अम्मी को जूती पर मारती हूँ ।”

“अच्छा ।”

“हाँ अम्मी ।” रज़िया ने उस पर इलज़ाम तराशा—“वह आपको और अब्बा जी दोनों को गालियाँ देने लगी । कह रही थी कि छत तुम्हारे बाप की नहीं है ।”

अनवरी ने लपककर रज़िया का गरेबान फाड़ डाला । रज़िया अपनी माँ की इस हरकत पर सहम गई । अनवरी बोली—

“यह इसलिए बेटी कि तुम अपने अब्बा जी से कहना कि सईदा ने मुझे मारा और मेरी कमीज़ फाड़ डाली । यह तुम उन्हें दिखाना ।”

वह उठते हुए फिर बोली—

“बस, अब वे आने ही वाले होंगे ।”

“अब्बा जी बाहर मर्दाने में बैठे हैं ।” नज़मा ने बताया—“वे कहीं गए थोड़े ही हैं ।”

“अच्छा !” रज़िया ने नथुने फुलाते हुए कहा—“मैं उन्हें अभी बुलवाती हूँ ।”

“जाकर बाहर से मियाँ को तो बुला लाओ !”

उसने मुलाजिमा को हुक्म दिया । और फिर वह छत की तरफ लपकी । इतने में सईदा छत पर से नीचे आ रही थी । अनवरी उस जगह खड़ी हो गई । जब सईदा नीचे उतर कर आ गई, तो उसने उसे खा जाने वाली नजरों से देखा—

“तुम कहाँ गई थीं ?”

“छत पर ।”

“क्यों ?”

“मेरा जी चाहा था ।”

सईदा के इस बरजस्ता जवाब पर वह हैरान रह गई । उसने

तेज होकर कहा—

“मैं पूछ रही हूँ तुम ऊपर क्यों गई थीं ?”

“हमने अपनी नानी अम्मा से पूछ लिया था ।”

“तुम्हें ऊपर जाने की इजाजत देने वाली तुम्हारी नानी अम्मा कौन होती हैं ?”

सईदा को बड़े जोर का गुस्सा आ गया । बोली—

“और आप कौन होती हैं हमें मना करने वाली ?”

“अच्छा !” अनवरी ने अभी मारने के लिए थप्पड़ उठाया ही था कि जाकिरा बीबी आ गई । वे चीख कर बोलीं—

“खबरदार, अगर तुमने मेरी बेटी पर हाथ उठाया ।”

अनवरी यकबारगी रुक गई । वे करीब आकर बोलीं—

“लावारिस क्या तुमने इस बच्ची को समझ रखा है ? अब अगर एक उँगली भी किसी ने उस पर उछाली, तो मुझसे बुरा कोई न होगा ।”

“यह कोठे पर क्यों गई थी ?”

‘मुझसे पूछ कर गई थी, तुम्हें क्या ?’

‘नाक कटवायेगी एक दिन खानदान की तो मालूम होगा ।’

“चुप रहो बदतमीज़ ।” जाकिरा बीबी ने अनवरी को डाँटा—

“अब अगर ऐसी-वैसी बात मुंह से निकाली तुमने तो मुझ से बुरा कोई न होगा ।”

“अच्छा—!” अनवरी बोली—“मेरी बला से ! लेकिन इसने रज़िया को मारा क्यों, उसका गरेबान इसने क्यों फाड़ा ?”

“यह सब झूठ है !” सईदा ने कहा—“मैंने न तो रज़िया बहिन को मारा है, और न उनका गरेबान ही फाड़ा है ।”

“फिर यह गरेबान कैसे फट गया उसका ?”

“मैं पागल हूँ, या मेरे सिर पर सींग हैं ?”

“पागलों के सिर पर सींग नहीं होते दुल्हन !”

जाकिरा बीबी ने नफ़रत से अनवरी को देखते हुए जवाब दिया । वे सईदा से मुखातिब हुईं—

“आओ, बेटी !”

और इतने में ताहिर आ गया ।

“फिर हंगामा खड़ा हो गया घर में !” वह आते ही बरस पड़ा — “यह सब आखिर क्या हो रहा है ?”

“वही पुराना रोना ! यह फिर कोठे पर गई थी । रज़िया ने मना किया तो इसने मुझे और आपको गालियाँ दीं । बाप-दादा करने लगी । रज़िया को मारा भी और उसका गरेबान फाड़ डाला । यह देखिये !”

अनवरी ने ताहिर को रज़िया का फटा हुआ गरेबान दिखाया ।

“मुझे भी इतनी देर से बराबर तड़ातड़ा जवाब दे रही है ।”

‘क्यों री चुड़ैल !’ ताहिर सईदा की तरफ बढ़ा—“कल की मार भूल गई ?”

“कल की मार यह तो क्या, मैं भी क्रयामत तक न भूलूंगी । खुद खुदा भी न भूलेगा । लेकिन कल की मार अब कभी न दुहराई जायगी ।”

ज़ाकिरा बीबी ने ताहिर की तरफ हिकारत से देखते हुए कहा—
‘तुम इस बच्ची को खिला-पीला नहीं रहे । न इसका खर्च उठा रहे हो कि वह तुम्हारी जा-बेजा मार सहती रहे ।’

“मैं इसे जान से मार डालूंगा ।”

“उँगली छुआ कर तो देखो !” ज़ाकिरा बीबी गर्जी—“तुम्हारी और अपनी जान एक न कर दूँ तो ! कोई रोज़-रोज़ का मज़ाक समझ रखा है क्या ? कल नहीं बोली, खून का घूंट पीकर रह गई हूँ, तो क्या आज भी इस बेज़बान को इस तरह पीटते देख लूंगी ? हाथ तुम्हारे न तोड़ दूंगी !”

“अम्मी जान !” ताहिर गला फाड़ कर चिल्लाया—“मैं कहता हूँ मुझ से बुरा कोई न होगा !”

“नई बात तुम कौन-सी बता रहे हो ?”

“आखिर आप चाहती क्या हैं ?”

“तुम क्या चाहते हो ?”

“मैं इस नाबकार सईदा को इस घर में नहीं रखना चाहता !”

“वह तो रहेगी !” ज़ाकिरा बीबी ने जवाब दिया—“जब तक मैं रहूँगी, वह भी रहेगी ।”

“तो आप भी न रहिये, इस घर में ।”

अनवरी बरबस बोली । उसने सोचा, शायद उसका शोहर यह जवाब सुनकर खामोश रह जायगा । लिहाजा वह बीच में बोल पड़ी—

“आप बड़े शौक से जा सकती हैं ।”

“यह तुम कह रही हो ?”

“यह मैं भी कह रहा हूँ ।” ताहिर ने अनवरी से ताईद की—
“मैं अब मजबूर हूँ, यह कहने पर कि आप भी यहाँ से तशरीफ़ ले जाइये । यह रोज़-रोज़ की बक-बक मुझे बिल्कुल पसन्द नहीं ।”

जाकिरा बीबी ने अपने बेटे ताहिर को बड़े गौर से देखा । बावजूद इन्तहाई ज़ब्त के उनकी आँखें भर आई । वे खून के घूट पी रही थीं कि अनवरी बोली—

“अब तो बात साफ़ हो गई न ! तशरीफ़ ले जाइये आप !”

“मुझे क्या मालूम था कि यह इतना ज़लील निकलेगा, जिसे अपना खून पिलाकर मैंने पाला है ।” वे अनवरी से बोलीं—“मुझे तुमसे नहीं इस कमीने से शिकायत है । काश, यह पैदा होते ही मर जाता !”

“तुम्हारे मुँह में खाक !” अनवरी इन्तहाई बदतमीज़ी के साथ बोली—“उनके दुश्मन मरते ! या वे जो उनका बुरा चाहते थे !”

“ज़लील, दो टके की छोकरी !” जाकिरा बीबी जुलबुला गई—“खुदा करे की तेरी ज़वान में कीड़े पड़ें । तेरा किया-धरा आगे आए तेरे ! अहसान फ़रामोश ज़माने भर की !”

“बस-बस !” ताहिर ने झुंझलाते हुए जवाब दिया । वह अपनी बेगम की तरफ़ से बोला—

“बहुत ज़वान अब तुम न चलाओ, बड़ी बी ! वरना मुझसे बुरा कोई न होगा ।”

यह एक नालायक बेटा अपनी माँ से कह रहा था । उस माँ को, जिसने उसे पैदा किया था और जिसने अपनी सारी जायदाद उसके नाम लिख दी थी । जिसने अपना सब कुछ उसके ऊपर कुर्बान कर दिया था ।

“कमीना कहीं का !” जाकिरा बीबी अपने दाँत पीसने लगीं—
“आज से मेरा-तेरा हर रिश्ता खत्म हो गया । कसम मौला की मैं

तेरा दूध कभी न बरूँगी। मैं अब यहाँ न रहूँगी। खुदा की ज़मीन बहुत बड़ी है। मैं बियाबानों और जंगलों में रह लूँगी, लेकिन यहाँ नहीं रहूँगी।”

“हाँ-हाँ न रहो !” अनवरी बोली—“तुम्हें रोकता कौन है ? हवेली हमारी खाली करो !”

जाकिरा बीबी कुछ सोचकर बोली—

“लेकिन तू मुझे इस हवेली से निकालने वाली कौन है ?”

उन्होंने ताहिर से कहा—

“यह शायद तू भूल गया है, अहसान फ़रामोश, कि यह कोठी तेरी नहीं बल्कि मेरी है। मैंने जागीर तेरे नाम लिखवा दी है। हबीब-गंज मैंने तेरी बातों में आकर तेरी इस कमीनी औरत को बरूँश दिया है। अपना सारा जेवर मैंने इसे दे डाला है, लेकिन यह कोठी मैंने किसी को नहीं दी।”

वे जोर देकर बोली—

“मैं पहले तो लिहाज़ कर रही थी, लेकिन अब मैं कह रही हूँ कि यह कोठी मेरी मलकियत है। तुम सब निकल जाओ इस कोठी से। यह हवेली मेरी है। अब इस हवेली से मैं नहीं निकलूँगी, बल्कि तुम लोग निकलोगे।”

जाकिरा बीबी के मुँह से यह सब कुछ सुन कर अनवरी का मुँह फ़क हो गया, वह सोचने लगी कि यह तो उल्टी आँतें गले पड़ीं। ताहिर अलबत्ता निराश नहीं था। वह इन्तहाई मसखरेपन की नज़रों से अपनी माँ को देख रहा था। एक जोर का कहकहा लगा कर बोला—

“ग़लतफ़हमी है आपको। जागीर के साथ-साथ यह हवेली भी मेरे नाम हो चुकी है। कहिये कागज़ात लाकर आपको दिखा दूँ ?”

और यह कह कर वह अपनी माँ के जवाब का इन्तज़ार किए बग़ैर कमरे की तरफ़ लपका और थोड़ी-सी देर में कागज़ात लेकर वापिस आ गया। उसने वे कागज़ात अपनी माँ की तरफ़ फेंक दिए।

“उर्दू में यह है दस्तावेज़।” वह व्यंग्य से मुस्कराया—“पढ़ लीजिए। जागीर ही नहीं, बल्कि कोठी भी मेरे नाम लिखी हुई है।”

“लेकिन—”

वह हँसा । उसने अपनी माँ का शक दूर कर दिया—

“मैंने जागीर के साथ-साथ कोठी भी इसमें लिखवा दी थी । दस्तावेज करते समय आपने दस्तावेज पढ़ी नहीं थी ।”

अनवरी का चेहरा यकवारगी चमक उठा । वह बेअस्तयार मुस्कराए जा रही थी । बोली—

“बड़ी अक्लमन्दी से आपने काम लिया था । बड़ी दूर की सोची थी आपने ।”

ताहिर मुस्कराया—

“इसी दिन के लिए ।”

“हाँ, ठीक है ।” जाकिरा बेगम एक सर्द आह के साथ बोलीं—“इसने दूर की बात सोच ली थी, लेकिन मैंने इस दिन के लिए कुछ नहीं सोचा था । वरना कम-अज़-कम मैं दस्तावेज पढ़ जरूर लेती । या फिर इस दस्तावेज की नौबत ही न आती ।”

ताहिर ने आगे बढ़कर वह जगह दिखाई जिस जगह पर हवेली की बात लिखी हुई थी—

“यह देखिए, हवेली भी लिखी हुई है ।”

और यह कह कर वह पीछे हट गया ।

जाकिरा बेगम ने दस्तावेज गौर से देख कर ताहिर की तरफ देखा—

“वाकई, तुम बहुत अक्लमन्द हो ।”

दस्तावेज अभी तक उनके हाथ में थी । अनवरी ने चुपके से ताहिर से कहा—

“कागजात इनके हाथ में क्यों दे दिए ? न दें या फाड़ डालें तो ?”

“मैं खुदा न करे, तुम लोगों जैसी जलील हो जाऊँ ।” और यह कह कर कागजात उन्होंने अनवरी के मुँह पर फेंक दिए—

“इसे भर लो अपने कलेजे में !”

ताहिर ने मुस्कराकर अनवरी से कहा—

“ये कागजात अगर ये फाड़ भी डालें तो क्या होता है ! इसकी नकल तो अदालत में मौजूद है ।”

वह मुस्कराया—

“तुम भी क्या समझती हो, बेगम, तुम्हारा दूल्हा कच्ची गोलियाँ खेले हुए है ?”

“मैं इसी वक्त तुम्हारी हवेली खाली किए दे रही हूँ।” जाकिरा बेगम ने ताहिर से कहा। फिर वे सईदा से मुखातिब हुई—

“आओ बेटी, हम अपना सामान समेट लें।”

“लेकिन हम जायँगे कहाँ, नानी अम्मा ?” सईदा, जो कि ग़मों में डूबी हुई थी, सहमकर बोली।

“अल्लाह बहुत बड़ा है, बेटी !” उन्होंने सईदा को तसल्ली दी—
—“इन्सान को हर वक्त अपने रब का भरोसा रखना चाहिए, बेटी ! यह मुआ बन्दा क्या चीज़ है !”

वे दोनों वहाँ से अपने कमरे में आईं। जाकिरा बेगम अपना सामान समेटने लगीं। सईदा भी उस काम में उनकी मदद कर रही थी। उन्होंने अपनी मुलाज़िमा से कहा—

“बाहर जाकर किसी मुलाज़िम से कहो कि वह तहसील जा कर हमारे लिए गाड़ी ले आए।”

“बहुत अच्छा, बेगम हुज़ूर !”

मुलाज़िमा गाड़ी लेने चली गई। सईदा ने फिर सवाल किया—

“सोच लिया, नानी अम्मा, कि हम कहाँ जायँगे ?”

“सोच रही हूँ, बेटी !” वे अपने आँसू पोंछते हुए बोलीं।

“हम मुग़लानी बी के यहाँ चले जायँ तो—?”

सईदा ने राय दी। जाकिरा बेगम यकवारगी बोल पड़ीं—

“अरे हाँ ! शाबाश बेटी ! जीती रहो !” उन्होंने सईदा की पेशानी चूम ली—
—“उनसे बड़ा हमदर्द मेरा इस जहान में और कौन है, बेटी।”

“हम मुग़लानी बी के पास ही जायँगे।”

“कब तक हम वहाँ रहेंगे, नानी अम्मा ?”

“कुछ दिनों तक। फिर हम अपना बन्दोबस्त कहीं और कर लेंगे।”

“उनके घर का पता आपको मालूम है, नानी अम्मा ?”

“हाँ, बेटी ! वे कानपुर में रहती हैं। मुहल्ला तलाक महल में। उनके बेटे का नाम रज़ीउद्दीन है। वह कानपुर में एक मिल में ठके-

दार है। हम लोग वहीं चलेंगे। फिर वहीं कानपुर में हमें कोई मकान किराए पर मिल ही जायगा !”

और फिर उसी शाम जाकिरा बीबी सईदा और अपनी मुलाजिमा को साथ लेकर कानपुर के लिए रवाना हो गईं। चलते वक्त उन्होंने हवेली के हर दरो-दीवार को हसरत के साथ देखा था। उनकी आँखें सावन-भादों की तरह बरसी थीं। लेकिन उन्हें तसल्ली देने वाला उनकी सईदा के सिवाए कोई न था। उनके चलते वक्त ताहिर या कोई और नौकर खड़ा भी नहीं हुआ था आकर।

और वे बड़ी बेवसी के साथ अहमदपुर से हमेशा-हमेशा के लिए जा रही थीं।

रात के नौ बजे जब इक्का मुगलानी बी के घर के आगे जाकर रुका तो वह हैरान रह गई। भला उनके यहाँ इस वक्त कौन आ सकता है ? उन्होंने सोचा। उधर इक्के वाले ने आवाज़ लगाई—

“सवारियाँ आई हैं।”

तो वह भड़भड़ा कर भागीं और दरवाजे से लगकर देखने लगीं। दो इक्के खड़े थे। एक पर सामान लदा हुआ था और दूसरे पर पर्दा बन्द था। सईदा सबसे पहले बुर्का ओढ़े हुए उतरी और जाते ही मुगलानी बी से लिपट गई। उसने अन्दर पहुँचकर नकाब उलट दी—

“अरे ! हमारी छोटी शहजादी !”

वह हैरत और खुशी से पागल हो गई। सईदा को बेअख्तयार लिपटा कर वह बगैर बेपदंगी का खयाल किए इक्के की तरफ भागीं। जाकिरा बीबी को बड़े आदर से उन्होंने उतारा और उन्हें अन्दर लाकर वह बेअख्तयार उनके कदमों पर लिपट गई—

“बेगम हुजूर ! खुदा जानता है कि मेरा दिल मारे खुशी के फटा जा रहा है। बहुत बड़ी इज्जत इस लौंडी को आपने बरूशी है।”

खुशी के आंसू उनकी आँखों से जारो-कतार बह रहे थे । उन्होंने अपने बेटे को आवाज़ दी—

“बेटा रज़ी उद्दीन ! सामान उतरवा लो ।”

वह जाकिरा बीबी और सईदा को लेकर अन्दर कमरे में आ गई । उनके बेटे ने सारा सामान उतरवा कर और इक्के वाले को किराया देकर रवाना कर दिया । वह बाहर वाले कमरे में ही बैठ गया ।

जाकिरा बीबी ने मुगलानी बी को अपनी सारी दास्तान सुनाई । वे अपनी दास्तान, दुःख भरी दास्तान सुना रही थीं और मुगलानी बी का रोते-रोते बुरा हाल हो रहा था । साथ ही वे मालकिन को तसल्ली भी देती जा रही थीं ।

अन्त में बोलीं—

“मुझे सबसे बड़ी खुशी तो यह हो रही है, बेगम हुजूर, कि आपने अपनी इस लौंडी को अपना समझा । बड़ी इज़्ज़त आपने मुझे बख्शी । फ़ख़् और गरूर से आपने अपनी इस कनीज का सर ऊँचा कर दिया । गुलामी का मौका देकर आपने मेरी और मेरे बच्चों की आकबत सुधार दी ।”

वह रुँधे हुए स्वर में कह रही थीं—

“अब आप कोई फ़िक्र न कीजिए, बेगम हुजूर । यहाँ जो कुछ है, वह सब आप ही की जूतियों का सदका है । वह सब आप की ही बख्शीश है । अगर आप अपनी जवानी में ही बेवा हो जाने वाली इस नाचीज कनीज को पनाह न देतीं, तो न जाने मेरा और मेरे बेटे रज़ी उद्दीन का क्या होता । यह आपका और बड़े सरकार का अहसान है कि मेरा बेटा परवान चढ़ा । लिख-पढ़ लिया उसने । और आज माशा अल्लाह वह चार पैसे कमा रहा है । वह यहाँ मिल में ठेके-दारी कर रहा है और महीने के चार-पाँच सौ ले आता है ।”

उन्होंने जाकिरा बीबी के पाँव पकड़ लिए—

“यह सब आपका है, बेगम हुजूर ! हम सब आपके गुलाम हैं । मैं आपकी कनीज हूँ । मेरी बहू आपकी कनीज है । मेरा बेटा और दोनों उसके बच्चे आपके खिदमत गुज़ार हैं । आपको इस गरीबखाने पर अल्लाह ने चाहा तो कभी कोई तकलीफ़ न होगी । हम सब

अपनी-अपनी खाल उतार कर आपकी जूती बनवा सकते हैं।”

वह बड़ी अकीदत से बोलीं—

“और इस पर हमें फख् होगा।”

“यह तुम्हारा शरीफ खून है, मुगलानी बी ! यह तुम्हारे ईमान की पुस्तगी है। यह इस बात का सबूत है कि तुम फितरतन शरीफ हो। वरना इस जमाने में कौन किसी को याद रखता है। आज तो सगा बेटा अपना नहीं होता !”

उन्होंने मुगलानी बी से फिर कहा—

“लेकिन तुम अब अपने को बार-बार कनीज और मवातरी गुलाम मत कहो। बखुदा मैंने हमेशा तुम्हें अपनी बहन माना है। तुम मेरी बहन हो।”

“यह आपका दिया हुआ मर्तबा है, बेगम हुजूर, जिस पर मैं मरते दम तक फख् करूँगी। मेरे बच्चे जिस पर हमेशा नाज करेंगे। लेकिन मुझसे यह सआदत न छीनिए कि मैं अपने आपको आपकी कनीज कहूँ। मैं और बेटा दोनों आपके शाही दस्तरख्वान के टुकड़ों पर पले हैं, बेगम हुजूर ! हम माँ-बेटों की रगों में आप ही का बख्शा हुआ रिजक खून की शक्ल में दौड़ रहा है। आप ही ने रज़ी उद्दीन को पढ़ाया-लिखाया था और अगर मेरे ये अहसासात न होते, बेगम हुजूर, तो मैं कब की अपने बेटे के साथ आकर रहने लगती। लेकिन आपकी गुलामी और आपकी खिदमत मेरा ईमान है ! वह तो मैं निकाल दी गई वहाँ से, वरना उस हवेली की चौखट से मैं नहीं, बल्कि मेरी लाश निकलती। जनाज़ा ही निकलता वहाँ से मेरा।”

“तो मैं कहां नहीं निकाल दी गई हूँ वहाँ से ?” जाकिरा बीबी ने एक सर्द आह ली—“हम दोनों ही वहाँ से निकाले गए हैं।”

“आप तो वहाँ इंशा अल्लाह फिर जायेंगी।”

“मैं अब वहाँ थूकूँ भी नहीं, मुगलानी बी ! मुझे इस जलील बेटे के रहमो-करम की बिल्कुल जरूरत नहीं है।”

“खुदा न करे कि आप वहाँ पर किसी के रहमो-करम पर वापिस जायें।” मुगलानी बी ने सर्द दा को भींचकर कहा—

“मेरी इस शहजादी बेटी का हक है उस कोठी पर। यह अपने जायज हक के साथ वहाँ शान के साथ दाखिल होगी उस हवेली में।”

और यह सुनकर जाकिरा बीबी का मुँह खुला का खुला रह गया ।
वे जैसे कि चीख पड़ीं—

“अरे !” उन्होंने अपनी पेशानी पर हाथ मारा—“मुझ निगोड़ी को यह याद ही नहीं आया कि उस हवेली और उस जागीर पर माँ की तरफ से इसका भी हक है ।”

“वह कैसे, नानी अम्मा ?” सईदा ने भोलेपन से पूछा—“मेरा हक कैसे हुआ उस हवेली पर ?”

“बेटी, तुम रुखसाना की बेटी हो । रुखसाना का उस कोठी और जागीर पर एक तिहाई का हक है । रुखसाना की तरफ से यह हक तुम्हें पहुँचता है ।”

“अच्छा !” सईदा खुश होकर बोली—“और हमारा वह हक मामू साहिब मारे बैठे हैं ।”

“हाँ बेटी ।” मुगलानी बी बोलीं ।

“कोई बात नहीं ।” जाकिरा बीबी ने नफरत से दाँत भींचकर कहा—“अब उस नामुराद को जागीर और हवेली का एक तिहाई हिस्सा देना पड़ेगा । मैं कल ही उसे सईदा की तरफ से मुस्तार बनकर वकील का नोटिस दिलवाती हूँ । जागीर के एक तिहाई हिस्से का सारा रुपया उसे डिण्टी साहब की वफात के बाद से लेकर आज तक का यकमुश्त चुकाना पड़ेगा ।”

“बिल्कुल, बेगम हुजूर ।” मुगलानी बी बोलीं—“मेरा बेटा कल ही कानपुर के सबसे बड़े वकील के पास मशविरे के लिए जायगा । इस मुकद्दमे पर जितना रुपया खर्च होगा, आपकी यह कनीज और इसका बेटा खर्च करेगा ।”

“नहीं, रुपया मेरे पास है ।” जाकिरा बीबी ने मुगलानी बी को बताया—“कभी का पस-अन्दाज किया हुआ वह रुपया, जो कि मैं भूल गई थी, उस बुरे वक्त में मेरे काम आ गया था, मुगलानी बी । साढ़े पाँच हजार था । अब उसमें से पौने चार हजार बच रहा है ।”

और फिर यही सब बातें करते हुए रात के बारह बज गए थे । खाना-वाना खाकर सब सो गए । मुगलानी बी के यहाँ आकर जाकिरा बीबी और सईदा को कल्बी सकून मिला था ।

दोनों गहरी नींद सो रही थीं ।

आठ

जाकिरा बीबी, मुगलानी बी के बेहद इसरार पर उनके मकान में एक हफ्ता रहीं। और फिर उसके बाद वे उसी मुहल्ले में मुगलानी बी के मकान के नजदीक ही एक दूसरे मकान में रहने चली गईं। यह मकान मुगलानी बी के बेटे रज़ी उद्दीन के अहतमाम और इन्तजाम से उन्हें मिला था। उसने इस मकान को बना और संवार उनके लिए आरास्ता किया था। सब सामान ठीक से लगाया था और फिर जाकिरा बीबी, सईदा और मुगलानी बी वहाँ आ गई थीं। जाकिरा बीबी की मामा भी, जिसे वह अहमदपुर से साथ लेकर आई थीं, उनके साथ थी।

यह मुगलानी बी का इसरार था कि वह पहले की तरह ही अपनी बेगम हुजूर के साथ रहेंगी। और उनकी खिदमत में ही अपनी ज़िन्दगी गुजार देंगी। वे अपने बेटे, बहू और पोती-पोते छोड़कर वहाँ आई थीं।

कानपुर के मशहूर वकील का नोटिस ताहिर को भेजा जा चुका था। जाकिरा बेगम की तरफ से सईदा के हिस्से का मुतालबा कर दिया गया था और यह नोटिस हवेली और जागीर दोनों के सिलसिले में था। जागीर की आमदनी का ग्यारह बरस का मुतालबा एक साथ किया गया था। नोटिस का जवाब एक हफ्ते के अन्दर-अन्दर मांगा गया था और सारे रुपये के साथ बरना कानूनी चारा-जोई की धमकी दी गई थी।

जिस वक्त यह नोटिस ताहिर के हाथों में पहुँचा तो उसके हाथों के तोते उड़ गये। वह नोटिस लिए हुए अन्दर आया। उसने आते ही अनवरी से कहा—

“हम अब मर गए ।”

“क्या हुआ ?”

“हमारी अम्मीजान साहिबा की मार्फत हमारी भाँजी साहिबा का नोटिस आया है । हवेली और जागीर के एक तिहाई हिस्से का मुतालबा किया गया है और साथ ही यह मुतालबा है कि उसके हिस्से की तिहाई जायदाद की एक न दो, पूरे ग्यारह साल की आमदनी की पूरी रकम भी एक साथ अदा की जाय ।”

अनवरी का मुँह फक हो गया । जुलबुलाकर यकदम बोली—

“ये हैं आपकी अम्मीजान और भाँजी साहिबा ! सच है, दुनिया का खून सफेद हो गया है ।”

वह बेकरारी से बोली—

“ज़रा पढ़कर सुनाइये तो, क्या लिखा है इसमें ?”

“मैं इसे नहीं पढ़ सकता ।”

“क्यों ?”

और फिर वह खुद ही कुछ सोचकर बोली—

“सच तो है, आपसे कैसे पढ़ा जा सकता है ?” उसने एक सर्द आह खींची—“अपनों ने ऐसा लिखवाया है न, इसलिए ।”

“पागल हो, तुम तो !” ताहिर चिढ़ गया—“मेरा मतलब है कि यह नोटिस वकील का है और अंग्रेजी में लिखा है । मैंने तो पोस्ट-मैन से पढ़वाकर सुन लिया था । तुम जानती हो कि मैं अंग्रेजी नहीं जानता ।”

“फिर क्या होगा ?” अनवरी बड़ी बेचारगी से बोली ।

“सब कुछ देना पड़ेगा ।” ताहिर उस जगह मोढ़े पर गिर पड़ा—

“एक तिहाई जागीर भी और एक तिहाई हवेली भी ।”

“फिर ?”

“फिर क्या ? दीवाला !” ताहिर बोला—“सबसे बड़ी मुसीबत तो ग्यारह साल की आमदनी का मुतालबा है ।”

“भला कु : कितना रुपया होगा ?”

“एक लाख बत्तीस हजार रुपये ।”

अनवरी को चक्कर आ गया । ताहिर जोकि अपना सिर पकड़े बैठा था, बोला—

“कुल जागीर चालीस हजार रुपये साल की है। खर्च-वर्च निकाल कर तीन हजार रुपया महीना समझो। एक तिहाई के हिसाब से साल के बारह हजार रुपये हुए बहिन के हिस्से के। ग्यारह साल के एक लाख बत्तीस हजार रुपये हो गए।”

“फिर अब !”

“फिर अब क्या ?”

ताहिर जोकि अपनी जान से आजिज आता जा रहा था, बोला—

“कह तो रहा हूँ कि ये सब यकदम से उगलना पड़ेगा, और क्या !”

“आप तो साफ-साफ लिख दीजिए कि आप एक धेला भी नहीं दे सकते।” अनवरी ने गोया सलाह दी।

ताहिर चिढ़ गया। बोला—

“क्या फिजूल की बकवास कर रही हो तुम !”

“ऐ लो ! और सुनो ! यह गोया मैं इनकी नज़रों में बकवास ही कर रही हूँ।”

“और नहीं तो क्या ?” वह सुनकर बोला—“अदालत-कचहरी भी कोई खाला जी का घर है क्या ?”

“तो फिर आप इसका कुछ जवाब न दीजिए।”

“इससे क्या होगा ?”

“वह सुना नहीं आपने कि एक चुप, हजार बला टली।”

“तुम तो मुझे और भी पागल बना दोगी।”

“वह कैसे ?”

“यह सब बकवास करके।” वह उठकर खड़ा हो गया—“तुम इतना भी नहीं समझती हो कि सब कानूनी बातें हैं। अगर जवाब न दूंगा, तो फिर मुझ पर मुकद्दमा दायर कर दिया जायगा। बमये खर्च के सब देना होगा।”

“तो फिर आप ही जानिए। काहे को बहिन की जायदाद आप अब तक हड़प किए बैठे थे।”

“हाँ, अब तो तुम यह कहोगी ही।”

“और क्या कहूँ ?”

“अच्छा, बको मत !”

वह इन्तहाई चिन्तित और झुंझलाए हुए अन्दाज़ में बाहर चला गया ।

ताहिर ने एक बेवकूफी और की । वह रुपया और जायदाद न देने के चक्कर में और फँस गया । उसके वकीलों और सलाहकारों ने महज़ उसे उल्लू बनाकर रुपया खाने के चक्कर में उससे मुकद्दमा लड़वा दिया ।

ज़ाकिरा बीबी की सरपरस्ती में सईदा की तरफ से उस पर मुकद्दमा दायर कर दिया गया और इलाहाबाद की अदालत में उसने उस मुकद्दमे की पैरवी शुरू कर दी । सईदा की तरफ से एक वकील अटार्नी बनाकर खड़ा कर दिया गया था और वही इस मुकद्दमे की सारी कार्यवाहियों में हिस्सा लेता था । और ताहिर बहुत ज्यादा खर्च करके हर पेशी पर अपने दर्जनों आदमियों के साथ अहमदपुर से इलाहाबाद आया-जाया करता था ।

ताहिर के ससुर का वकील, जिसके यहाँ वह मुंशी था, बड़ा कार्रियाँ था । यह अपने मुवक्किलों का दीवाला निकलवा देने में मश-हूर था और उसके हाथों में ताहिर के ससुर ने ताहिर की गर्दन दबवा रखी थी ।

हर पेशी पर खामखाह के लिए वह अपने इलावा चार-छः वकील और खड़े करवा देता । दर्जनों आदमियों का खर्चा अलग पड़ता । और ताहिर का रुपया बगैर किसी मकसद के पानी की तरह बहता । वह वकील कदम-कदम पर ताहिर से बगैर किसी मकसद के रुपया खर्च करवाता रहता और यह बेवकूफ इस लालच में, कि वह मुकद्दमा जीत जायगा, रुपया पानी की तरह जाय करता ।

मुकद्दमे की पेशियाँ पड़ती रहीं । और बस, मुकद्दमा चलते-चलते तीन साल हो गए थे और फैसला न आज होता था और न कल ।

मरवा डालिए, उस वक्त यह सारी जायदाद आपको मिल जायगी।” वह मुस्करा कर बोला—“अपनी भाँजी को अपने प्रोग्राम के मुताबिक मरवा डाला कि नहीं ? अगर हाँ, तो अब जल्दी से अपने बहनोई को भी खत्म करवा दीजिए।”

“मुझे मशविरा गलत दिया था लोगों ने।” ताहिर के चेहरे पर हवाइयाँ उड़ रही थीं—“इस चक्कर में खाने वाले मेरा हजारों रुपया खा गए।”

“खाने वाले तो आपकी पूरी जागीर भी खा सकते हैं। खिलाने की हिम्मत आप में होनी चाहिए।”

“मैं अब मुकद्दमा लड़ना नहीं चाहता।”

“आपके अब लड़ने या न लड़ने से क्या होता है। मुकद्दमा तो आप पर हुआ है। उसका उठा लेना आपके अख्तियार में कब है ?”

“फिर !”

“फिर यह कि अब उसका फैसला जल्दी ही हो जाने वाला है। फिक्र न कीजिए।”

“क्या फैसला होगा ?”

“कहे तो जा रहा हूँ कि आपके खिलाफ़ होगा। अरे, यह तो खुला हुआ मुकद्दमा है, मेरे यार !” यह मुस्कराया—“एक तिहाई जागीर, एक तिहाई कोठी का हिस्सा और सोलह साल के एक लाख बानवे हजार रुपये नक़द आपको देने होंगे। कम-से-कम पन्द्रह हजार मुकद्दमे का खर्चा आपको और देना होगा। कुल मिलाकर हुए—दो लाख सात हजार रुपये और बस, छुट्टी !”

“मैं तो मर गया, वकील साहिब !”

ताहिर के मुँह से बे-अख्तियार निकला और वह उसी जगह चकरा कर गिर गया। मुंशी साहिब उसके मुँह पर पानी के छींटे देने लगे।

नौ

सईदा अब वह पहले जैसी सईदा नहीं रही थी। अब वह सोलह साल की एक खिली कली थी, जिसे देखकर खुद उसकी नानी अम्मा और मुगलानी बी भी भौंचक्का होकर रह जाती थीं। वह बेहद खूबसूरत थी। इतनी कि उसे देखकर अलफ़ लैला की दास्तानों की हसीन परियाँ तस्वीर में रक्स करने लगती थीं। यह अन्दाज़ा लगाने में दुश्वारी होने लगी थी कि सईदा ज़्यादा खूबसूरत है या मई-जून की रातों में आसमान पर चमकने वाला चौदहवीं का चाँद ज़्यादा खूबसूरत है।

उसे देख कर आँखों में नूर और दिल में शुरूर पैदा होता था। आँखें ऐसी थीं, कि हिरनी की आँखें उसे देख कर शर्मा जायँ। पेशानी ऐसी थी कि मानो रात के चेहरे पर आधा चाँद जगमगा रहा हो। अब्रू, जैसे कि कड़ी कमान, जो तीर बरसाने के लिए पुर इज़्तराब हो। पलकें, मानों कि मासूम तीर, जो जिगर के आर-पार होकर भी लज्जत दें। चेहरा, जैसे कि खुली किताब, एक कुरान, जोकि रहल पर धरा हो। तमतमाए हुए रुख़सार ऐसे, कि काश्मीर के सेव शर्मा जायें।

लम्बा कद, खिले-खिले हाथ-पाँव और केश, जैसे कि सावन की मस्त—बेखुद कर देने वाली काली घटा। गर्जें कि वह सुन्दरता की सजीव प्रतिमा थी, जैसे उसके रूप में कयामत सजीव होकर जवान हुई थी।

और इस पर तुरा यह कि नेक नियत, नेक तबियत और पाक-बाज़ ऐसी कि फ़रिश्ते उसकी पाकबाज़ी की कस्में खा लें। नमाज़-

रोजे की शिद्दत से पाबन्द, खुश गुफ्तार, खुश रफ्तार और खुश मिजाज, गोया कि जाकिरा बीबी के घर में नूर और बरकत की एक जीती-जागती तस्वीर उतर आई थी ।

इतनी शर्मीली, कि छुई मुई को भी मात कर दे । पर्दे की इतनी शिद्दत के साथ पाबन्द कि खुले आसमान के नीचे सोने में भी उसे झिझक हो । और जहीन इतनी कि मिडिल पास करने के बाद मुंशी और अदीब फ़ाजिल सफलता के साथ पास करने के बाद अब अंग्रेजी पढ़ रही थी । उसके लिए जाकिरा बीबी ने एक लेडी टीचर रख दी थी । मुंशी और अदीब फ़ाजिल की तरह वह अंग्रेजी इम्तहान भी प्राइवेट तौर पर देने की सोच रही थी ।

और उसका यह सब खर्च जाकिरा बीबी बड़े शौक के पूरा कर रही थीं । उनका सवा सौ रुपया महीना का खर्च था और इस सवा सौ में उनकी बड़े ठाठ से गुजर हो रही थी । यह उस वक्त की बात थी, जब कि एक रुपये का चौबीस सेर गेहूँ और सोलह छटांक का घी मिला करता था । मकान, जोकि बहुत बड़ा-सा था, सिर्फ बारह रुपये महीने किराया पर उनके पास था । जब वे कानपुर आई थीं, तो साढ़े तीन हजार उनके पास नकद थे । जिनमें से तीन हजार रुपये मुगलानी बी के बेटे रज़ीउद्दीन के कहने पर एक स्टोर में लगा दिए थे । हर महीना मुस्तकिल तौर पर डेढ़ सौ रुपया उन्हें इस स्टोर से आमदनी थी । अच्छी-खासी उनकी गुजर हो रही थी । मुकद्दमे पर उनका धेला भी अब तक इसलिए खर्च नहीं हुआ था कि हजारों किस्म की कसमों और मिन्नतों के बाद यह खर्च रज़ीउद्दीन ने अपने जिम्मे ले लिया था । उसने कहा था कि मुकद्दमे के बाद वह सारा हिसाब-किताब बता कर यह रकम उनसे ले लेगा । वे महज़ मुगलानी बी का दिल न तोड़ने की वजह से इस बात पर राजी हो गई थीं ।

यह सब कुछ था । जिन्दगी का हर सकून जाकिरा बीबी को मयस्सर था । लेकिन वे कभी-कभी अपनी बेटी सईदा की चुप पर आप ही आप अफ़सुर्दा हो जाती थीं । सईदा अक्सर व बेशतर चुप रहती थी, गुमसुम और उदास । वे सोचतीं, न जाने इसकी क्या ब्रजह है ? वे लाख पूछतीं, सईदा को हर तरह से बहलातीं-फुसलातीं,

लेकिन वह अपनी उदासी का कोई माकूल जवाब न देती । वह इस बात के लिए हामी ही न भरती कि वह उदास है या गमगीन है । आखिर एक दिन जाकिरा बीबी ने उससे पूछने की ठान ली—

उन्होंने बड़े प्यार से उसे अपने पास बुलाया—

‘यहाँ आओ, बेटा ।’

और जब वह उनके पास आ गई, तो उन्होंने उससे पूछा—

‘‘तुम मुझे कितना प्यार करती हो, बेटा !’’

‘‘बहुत ज़्यादा, नानी अम्मा !’’

‘‘फिर भी ?’’

‘‘मुझे खुद अन्दाज़ा नहीं है. नानी अम्मा !’’ उसने बड़े प्यार से नानी अम्मा को देखा—‘‘जैसे कि समुद्र की थाह का अन्दाज़ा नहीं होता ।’’

‘‘तो फिर मुझे यह बताओ कि तुम आजकल चुपचाप और खोई-खोई-सी क्यों रहती हो ?’’ जाकिरा बीबी ने कहा—‘‘मैं तुम्हें अपनी कसम देती हूँ, बेटा !’’

वह गड़बड़ा गई, लेकिन सम्हल कर बोली—

‘‘मैं चुप रहती हूँ, नानी अम्मा, शायद इसलिए कि यह मेरी आदत हो गई है ।’’

‘‘तुमको अपनी नानी अम्मा के लिए अपनी इस आदत को छोड़ना होगा !’’ उन्होंने सईदा को भींच लिया ।

‘‘अच्छा !’’ वह इन्तहाई सादगी से बोली—‘‘छोड़ दूँगी यह आदत ।’’

‘‘मेरी बच्ची !’’ वे बड़ी चाह के साथ बोलीं—‘‘तेरे इस तरह उदास रहने से मेरी नज़रों में दोनों आलम तारीक हो जाते हैं ।’’

‘‘अच्छा, नानी अम्मा ।’’ सईदा ने अपनी नानी अम्मा के गले में अपनी बाँहें डाल दीं—‘‘अब से आप हमें कभी उदास न देखेंगी ।’’

‘‘मेरी बच्ची !’’

उन्होंने सईदा की चटाचट अनगिनत बलाएँ ले डालीं । सईदा के इस वायदे से उनका दिल बाग़-बाग़ हो गया था । वे अपने अन्दर एक खास किस्म की तवानाई महसूस करने लगीं । अब वे हँसी-खुशी बावर्ची खाने में बैठी शामी कबाब तल रही थीं और सईदा इन्तहाई

महबियत की हालत में अपने कमरे में गली की तरफ खुलने वाली खिड़की से टिकी सोच रही थी—

“आखिर यह हो क्या गया है उसे ? वाकई वह हर वक्त खोई-खोई और उदास क्यों रहती है ? यह उसकी हालत आखिर होती क्या जा रही है ?” उसने सोचना शुरू किया—

“यह मेरा दिल आखिर चाहता क्या है ? आप-ही-आप मेरा यह जी क्यों चाहता है कि मैं रोने लगूँ ? जी है कि उमड़ता आता है, तबियत है कि आप ही आप बौखला जाती है । यह जी क्यों चाहता है मेरा कि मैं अपने कपड़े फाड़ कर घर से निकल जाऊँ । आखिर क्यों ? कोई वजह ? जब बारिश होती है तो मेरा दिल रोने क्यों लगता है ?”

वह बौखला गई । वह डर गई जैसे—

“खुदा न करे, कहीं मेरा दिमाग तो खराब होने वाला नहीं है ! कहीं ऐसा तो नहीं कि मैं पागल होने जा रही हूँ—अल्लाह न करे !”

उसने दिल से दुआ की—

“अल्लाह मियाँ, तुम हम पर तरस खाओ । रहम करो तुम मेरी इस हालत पर । मेरे दिल को करार दो और मुझे तुम बचा लो इस पागलपन से ।”

वह सोचने लगी —

“यह मेरा पागलपन नहीं तो और क्या है कि खुशबू से मेरा दिल डूबने लगता है । इतना बेकरार होता है मेरे पहलू में कमबख्त, जैसे कि तड़प कर दम दे देगा । गाने की आवाज़ मेरे कान में आई कि मेरा दम निकलने लगा । न जाने, दिल क्या चाहने लगता है ? बाजे की आवाज़ कान में पड़ी कि दिल घबराने लगता है । बस, आप ही आप जी रोने को चाहता है । अजीब मुसीबत है, मुझे खुद नहीं मालूम कि मेरा जी क्या चाहता है ?”

वह खुद से शर्मा गई—

“ऐसा क्यों जी चाहता है मेरा कि कोई मुझे अपनी गोदी में भर ले और इतना मसले, इतनी जोर से मुझे दबाए कि मेरी हड्डी-पसलियाँ टूट जायें ।”

वह अपने गुलाब जैसे गालों पर हीले-हीले तमाचे लगाने लगी—

“तौबा-तौबा-तौबा, अल्लाह मेरी तौबा है !” वह बड़बड़ाई—
“जरूर मेरे दिल में शैतान घुस गया है !”

“हाय अल्लाह !”

वह एकबारगी उछल पड़ी । उसे इस बात का भी होश नहीं था कि कमरे की गली की तरफ से उसे कोई देख भी सकता है । वह खिड़की के खुले पट से लगी खड़ी थी और एक नौजवान लड़का उसे इन्तहाई हसरत और मस्ती के आलम में अपने घर की खुली खिड़की से ताक रहा था । दोनों की नज़रें चार हो गई थीं ।

उसने घबरा कर खुली हुई खिड़की का पट बड़ी जोर से, फट से करके भेड़ा और एक दम से उसी जगह खिड़की के नीचे दीवार से लग कर बैठ गई ।

उसका दिल इतनी जोर से धड़क रहा था कि अपने दिल की इस खतरनाक क्रिस्म की धड़कन को वह खुद सुन रही थी और वालाई जा रही थी । उसके तमाम जिस्म में बिजलियाँ-सी कौंधी जा रही थीं । पसीने से उसका सारा जिस्म सराबोर हुआ जा रहा था । उसकी रंगों में खून की रवानी बहुत तेज़ हो गई थी । उसका साँस इस अन्दाज़ में फूल रहा था, जैसे कि वह मीलों से भाग कर आ रही थी ।

वह उसी जगह, उसी एक हालत में देर तक बैठी रही—और काँपती रही । लरज रही थी वह सारी जान से ।

“उस नामहरम ने मुझे खूब जी भर कर देखा है । वह न जाने कब से मुझे इस हालत में देख रहा था ।”

उसे खयाल आया, उसका दुपट्टा भी तो ठीक से उसके सिर पर नहीं था । और यह खयाल आते ही वह जल्दी-जल्दी गैर इरादी तौर पर अपना दुपट्टा सम्हालने लगी । वह घबरा-घबरा कर उसी जगह बैठे-बैठे अपना दुपट्टा संवार रही थी और लरज रही थी । उसने सोचा—

“न जाने यह कौन होगा—मुआ ! कैसे मुझे दीदे फाड़-फाड़ कर देख रहा था ! खुदा गारत करे कमबख्त को—बेईमान ज़माने भर का !”

वह अभी उसी जगह, उसी हालत में, अपने घुटनों में अपना सिर छुपाए सिमटी-सिमटी अपने आपको सम्हाले बैठी थी कि खिड़की का

पट एक ज़रा-सा खुला और एक तह किया हुआ कागज़ का टुकड़ा उसके सिर पर आ गिरा ।

वह चौंक पड़ी । उसने अपना सिर थोड़ा-सा घुटनों के अन्दर से निकाला और कागज़ का तह किया हुआ वह पर्चा उसके सिर से सरक कर उसके सामने आकर फ़र्श पर गिर पड़ा ।

वह और ज्यादा बदहवास हो गई । कागज़ का मोड़ा हुआ यह हकीर टुकड़ा इसके लिए तोप के गोले से कम नहीं था । ऐसा महसूस हो रहा था कि किसी ने उसके सिर पर पहाड़ उठाकर दे मारा हो । जैसे कि कागज़ का यह टुकड़ा एक जहरीला नाग हो, जो उसके सिर से फिसलकर उसके बिल्कुल करीब सामने आकर गिर पड़ा हो ।

वह कागज़ के उस टुकड़े को अपनी सहमी हुई नज़रों से बिल्कुल इस अन्दाज़ से देख रही थी, जैसे कि वह स्याह नाग हो और वह अभी अपना फन फैलाकर खड़ा हो जायगा । उसे डस लेगा ।

वह उस जगह से खिसक भी नहीं रही थी और न हिल ही रही थी, मुवादा यह नाग उसकी ज़रा सी हरकत पर उसे लहराकर डस ले । वह उसको उस सहमे-सिमटे अन्दाज़ से ताक रही थी कि उसे खयाल आया कि इस खतरनाक चीज़ को कोई और न देख ले । उसकी नानी अम्मा देख लें, या मुगलानी बी की नज़र उस पर पड़ जाये । लिहाज़ा उसने हिम्मत करके अपनी कंपकंपाती और लरजती उँगलियों से उस हकीर कागज़ के टुकड़े को उठा लिया ।

उसने उस पर्चे को इस अन्दाज़ में इधर-उधर देखा और अपने गरारे के नेफ़े में उड़सा कि उसकी इस हरकत पर दरो-दीवार को भी हँसी आ गई । जैसे कि किसी माहिर चोर ने मौका पाते ही किसी की जेब का गिरा हुआ माल छुपा लिया हो । जैसे कि किसी गिरहकट की अभ्यस्त उँगलियों ने किसी की जेब काटकर अपने नेफ़े में छुपा ली हो ।

वह अपने-आपको सम्हालती हुई वहाँ से उठी और अपने कांपते कदमों के साथ गुसलखाने में घुस गई । अन्दर से गुसलखाने की चटखनी उसने चढ़ा ली ।

कुछ देर तक वह वहाँ खड़ी अपने होशो-हवास को दुरुस्त करती रही । अपने-आपको काबू में करती रहा । और फिर जब उसके दिल

की धड़कनें जरा थमीं, खून की गर्दिश एक हृद तक अपने मामूल पर आ गई तो उसने अपने नेफे में उड़से हुए कागज़ के उस हकीर टुकड़े को निकाला ।

और जैसे ही उसने उस मोढ़े हुए कागज़ को खोलना चाहा, तो उसके सारे जिस्म में फिर बिजलियाँ कौंधने लगीं । जिस्म में खून की रवानी फिर तेज़ हो गई । उसका दिल जोर-जोर से फिर से धड़कने लगा । उँगलियाँ लरजने लगीं । उसका दिल फिर से डूबने लगा ।

वह घबराकर उसी जगह नहाने के पटरे पर उकड़ूँ बैठ गई । महज अपने-आपको सम्हालने के लिए । इसलिए कि उसके पाँव लरजने लगे थे । उसे यकदम से यह अहसास हुआ था कि अगर वह बैठ न जायगी, खड़ी रहेगी तो धम से करके गिर पड़ेगी ।

लिहाजा वह बैठ गई थी । उसने उस जगह, उसी हालत में बैठे-बैठे कागज़ का वह पुर्जा खोला । उसकी नजरें कागज़ के उस टुकड़े पर झुकीं । लिखा था—

“मुझे न अपना अंज़ाम मालूम है और न अपने इस पागलपन का, जागते और सोते में मैं सिर्फ़ ख़्वाब देखता हूँ अब । और मेरा वह ख़्वाब आप—और सिर्फ़ आप हैं । दिल आपको किसी लम्हा नहीं भूलता । आपसे जुदा रहकर मैं जी न सकूँगा । बस इतना मैं जानता हूँ । जीने की क्या जरूरत हो सकती है, यह मुझे मालूम नहीं ।

लब बन्द, गुम हवास, तख़ैयुर निगाह में ।

तस्वीर बन गया हूँ तेरी जल्वागाह में—(कैफ़ टन्कवी मरहूम) ।”

“—कानपुर आज से एक हफ़्ता पहले आया था । यह मकान मेरे चाचा का है । यहाँ तालीम की गर्ज से आया हूँ और जिस दिन से आया हूँ—आपको रोज़ देखता हूँ मैं ।

आज देखा है आपने मुझको—(आदिल रशीद) —”

“—आप ही फ़रमाइये अब क्या होगा ? हम क्या कर, हमारी समझ में तो आपकी कसम, जैसे कि पत्थर पड़ गये हैं—सलीम ।”

सईदा ने यह खत पढ़ा तो उसके सारे जिस्म में सर्दी की एक लहर समा गई । अब उसे ऐसा महसूस हो रहा था, जैसे कि खून उसकी रगों में जम गया हो । उसके कानों में एक अजीब किस्म का सन्नाटा-सा समा गया । उसकी आँखों के सामने अन्धेरा-सा छा गया था और

उसकी आँखों के सामने तीरिये नाचने लगे थे । सिर उसका इतनी जोर-जोर से चकराने लगा कि वह चक्कर खाकर गिरने को हो गई । उसे ऐसा महसूस होने लगा, जैसे कि उसके सिर पर पहाड़ टूट पड़ा । जैसे कि वह किसी गहरे और अन्ध कुएँ में दूर तक सिर के बल गिरती चली जा रही हो ।

उसने जल्दी-जल्दी से खत को अपने गरारे के नेफ़े में फिर ठूस लिया । वह कुछ और देर तक उसी जगह बेहिस-ब-हरकत खड़ी रही । फिर वह दबे पाँव गुसलखाने से बाहर निकली और नज़रों से अपने-आपको बचाती हुई अपने कमरे में आई और मसहरी पर औंधे मुँह गिर पड़ी ।

उसकी नज़र फिर गली की तरफ खुलने वाली उस खिड़की पर पड़ी । वह सन्नाटे में आ गई । वह उठकर दबे पाँव खिड़की के नजदीक आई । उस खत के उसने बेशुमार टुकड़े किए । उन टुकड़ों को उसने खिड़की की दहलीज़ पर रखकर अपनी फूँक से बाहर की तरफ उड़ा दिया । बड़ी जोर से भड़ से करके उसने खिड़की बन्द कर दी । खिड़की की चटखनी लगाई और कमरे से इस तरह घबराकर बाहर निकली कि इस कमरे में आसेब हों ।

और फिर उस रात को वह रात भर चैन की नींद नहीं सो सकी । रात भर वह कुत्ते की नींद सोई । जब उसकी आँख खुली, गैर इरादबी तौर पर उसकी नज़रें गली की तरफ खुलने वाली उसी खिड़की पर अटक गई । उसे हर दफ़ा ऐसा महसूस हुआ, जैसे कि वह उस तरफ खिड़की के पास रात की बेतहाशा सर्दी में सिकुड़ा खड़ा हो और कह रहा हो—

“हमारी समझ में तो आपकी कसम, जैसे कि पत्थर पड़ गए हों । आप ही फरमाइये कि अब क्या होगा ? हम क्या करेंगे ?”

सईदा के ज़हन में बार-बार वह मंज़र घूम जाता था— वह उसका बदहवासों की तरह देखना—उसकी नज़रों का चार होना और उसका घबराकर ‘हाय अल्लाह’ कहकर खिड़की भड़ से करके बन्द कर देना ।

उसके दिल ने कई बार उसे झंझोड़कर जगाया था । वह उसे बार-बार याद दिला रहा था—

“बड़ी बेरहम है तू ! कम्बख्त, कितना खूबसूरत—मासूम-सा लड़का है वह ! कितना भोला, कितना सीधा-सा और कितना आजुर्दह, जैसे कि सचमुच उसकी ज़िन्दगी में मेरी वजह से ज़हर घुल गया हो । किस हसरत से वह तेरी तरफ़ ताक रहा था । बिल्कुल इसी अन्दाज में वह देख रहा था, जैसे कि एक अकीदतमंद पुजारी अपनी देवी को देखता है । जैसे कि मोमिन खानए-काबा को देखता है । जैसे कि चकोर चाँद को ताकता है और परवाना दीवानावार शमा पर निसार हो जाता है ।”

वह अपने दिल की इस पुकार पर एकबारगी चौंक पड़ी—

“बेचारा !”

बेसास्ता उसकी ज़बान से निकला । घबराकर उसने अपने तकिए में अपना मुँह छुपा लिया । वह फूट-फूटकर, सुबक-सुबक कर घुटे-घुटे अन्दाज में रो रही थी ।

सईदा ने चार दिन तक गली में खुलने वाली उस खिड़की का दरवाजा नहीं खोला । खिड़की का दरवाजा उसी तरह बन्द रहा । लेकिन उसके खयालात खिड़की के उस पार गली के उस सामने वाले मकान के बाहर वाले ड्राइंग रूम में उलझे रहे जहाँ कि वह लड़का बैठा हुआ उसे दिखाई देता था ।

दिन-रात के चौबीस घण्टों में वह एक लम्हा के लिए भी अपने खयालात को उस लड़के के तसव्वर से आज़ाद न करा सकी । वह सोते में भी उसी के ख़्वाब देखती थी । उसी के ख़्वाब जिसने उसे लिखा था—

“आपको रोज़ देखता हूँ मैं,
आज देखा है आपने मुझको ।”

वह सोचती, यह उसकी उस बदहवासी का नतीजा है कि वह

लड़का उसे देखता रहा। वह ज़रूर आलम-बेखयाली में उस खिड़की से लगी खड़ी रही होगी। खिड़की का दरवाजा खुला रहा होगा और वह उसे खूब जी भरकर देखा किया होगा।

उसे अपने-आप पर गुस्सा आने लगता। वह सोचा करती, वह आखिर इतनी बदहवास क्यों हो गई थी कि दूसरों को अपने को दिखाती फिरे !

और इस मोड़ पर आकर उसे इस लड़के सलीम का कोई कसूर नज़र न आता। वह सोचती, मुफ्त में उसने उस गरीब को कोस डाला। खुदा उसे क्यों गारत करे बेचारे को ! बेईमान क्यों होने लगा वह ! बेकार ही को उसे मैंने 'मुआ' कहा था।

रात के पौने तीन बजे थे। वह अभी तक जाग रही थी। उसके खयालात खिड़की के उस तरफ़ उलझे हुए थे। उसे सलीम की वह पुरकशिश नज़रें याद आ रही थीं जिनसे कि वह घबराकर बदहवास हो गई थी। उसने कुछ इस किस्म की कसक अपने दिल में महसूस की, जो अब तक उसकी ज्ञात के लिए अनजानी थी। और अचम्भा उसे इस बात का हो रहा था कि उसके दिल की यह कसक नानी अम्मा के लिए नहीं, बल्कि सलीम के लिए थी। सलीम के लिए, जो कि उसके लिए कतई अनजाना था और अजनबी था। जिसके बारे में वह इसके सिवाए और कुछ नहीं जानती थी कि वह एक खूबसूरत सा लड़का है और उसका नाम सलीम है।

जैसे कि उसकी चिट्ठी से यक़दम से बेदार हो गई हो। उसे ऐसा महसूस हुआ जैसे कि सलीम उस वक्त भी जबकि रात के तीन बजने वाले हैं, जाग रहा है और उसकी खिड़की के नीचे इस जमा देने वाली सर्द रात में भी खड़ा है। और उसकी एक झलक देखने के लिए उसका इन्तज़ार कर रहा है। उसकी उस चिट्ठी ने उसे बताया कि वह हर रात इसी तरह रात के ग्यारह बजे से लेकर सुबह के पाँच बजे तक इसी खिड़की के नीचे सारी रात खड़ा रह कर उसका इन्तज़ार करता रहता है।

“बेचारा !”

एक दफ़ा फिर यह लफ़्ज गैर इरादवी तौर पर उसके होंठों से फूट पड़ा। और वह एकबारगी अपनी मसहरी पर से अपने ऊपर का

मोटा-सा लिहाफ़ परे फेंक कर उठ गई। वह तीर की तेज़ी के साथ खिड़की के पास आई। उसने आन की आन में खिड़की खोल दी।

“अरे !”

वह जैसे कि पागल हो गई। सलीम वाकई खिड़की के नीचे दीवार से लगा खड़ा था और एकटक खिड़की की तरफ़ ताक रहा था।

“हाय अल्लाह !” उसके हँस से बेअख्तयार निकल गया। सलीम सिर्फ़ कमीज और पाजामे में उस कड़ाके की सर्दियों के बावजूद उसकी दीवार से लगा खड़ा था।

घबरा कर अपने दोनों हाथों से उसने अपना मुँह दबा लिया। उसकी नानी अम्मा उसी कमरे में उसकी मसहरी के बग़बर वाली मसहरी पर लेटी सो रही थीं। मुवादा उन्होंने उसकी ‘हाय अल्लाह’ सुन ली हो।

“मुझे यकीन था—” सलीम आहिस्ता से बोला—“आपको मुझ पर रहम जरूर आएगा। तरस खाकर आप मेरे लिए इस खिड़की का पट जरूर खोल देंगी।”

वह एक कदम पीछे हट गई। उसका दिल जैसे कि उसके हलक में आकर फँस गया हो। सलीम का मुरझाया हुआ चेहरा उसने चाँद की रोशनी में देख लिया था।

उसकी रगों में खून की गर्दिश एक बार और तेज़ हो गई। उसका सारा जिस्म उस सर्दियों के बावजूद दहक उठा। वह उसी जगह खड़ी रही। खिड़की का पट घबरा कर उसने इस दफ़ा बन्द नहीं किया। उसके दिल से अपनी नानी अम्मा की उस कमरे में मौजूदगी का अहसास जैसे कि मर गया हो।

सलीम दीवार से हट कर खिड़की के सामने आ गया। वह मस्कीनियत से कंपकंपाई हुई आवाज़ में बोला—

“तरस खाकर मेरे इस दिल के टुकड़े को जरूर देख लीजियेगा।”

उसने कागज का तह किया हुआ एक पुर्जा फिर अन्दर फेंक दिया। सईदा ने वह पुर्जा इस बार फौरन उठा लिया। वह खिड़की के नजदीक आ गई।

उसने देखा वह सिर झुकाए चला जा रहा था। उसने गली

पार कर ली । वह अपने मकान के बरामदे में आ गया । वह कमरे में चला गया । वह कमरे की जगमगाती रोशनी में, जोकि तारीकियों से हमकिनार थी, गुम हो चुका था ।

सईदा ने खिड़की के पट बन्द कर दिए ।

दस

सईदा सलीम के खत को कई दफ़ा पढ़ चुकी थी। वह इस वक्त भी अपनी किताब में उसी का खत रखे थी और किताब पढ़ने के बहाने उसे पढ़ रही थी। सलीम का खत उसके सामने खुला रखा था—

“सईदा,

बड़ा प्यारा नाम है। आपका यह नाम मुझे अपनी चचाज़ाद बहिन तसनीम से मालूम हो चुका है। बहाने-बहाने से मैंने यह नाम उससे पूछ लिया था। आप यह न समझ लीजिएगा कि खुदा न खास्ता मैंने आपका नाम मालूम करके आपको बदनाम कर देने का कोई गलत कदम उठाया है। तसनीम तो बड़ी मासूम-सी बच्ची है। उससे मैंने योंही इधर-उधर की बातों में यह मालूम कर लिया था कि आपका नाम सईदा है। मेरी इस ज़सूरत से न तो किसी को शक हो सकता है और न आपकी, अल्लाह न करे, बदनामी। आपने मेरे खत के पुर्जे उड़ाकर फूँकों के जरिए उसे मेरे हवाले कर दिया था। मुझे इससे हैरत या मायूसी हर्गिज़ नहीं हुई, बल्कि खुशी हुई है। शरीफ लड़कियों की यही फितरत होनी चाहिए। मेरे दिल के टुकड़े आपके हाथों हुए यही सबसे बड़ी खुशी मेरे लिए क्या कम है। अपने दिल के टुकड़े मैंने सम्हाल कर रख छोड़े हैं।

“—मेरा नाम सलीम है यह तो आपको मालूम हो ही चुका होगा। खत के आखिर में वह मेरा ही नाम था। मैं इस वक्त बी० ए० में पढ़ रहा हूँ। मेरे बाप का नाम शेख गुलाम रसूल है। वे जिला रायबरेली में कलैक्टर हैं। वे इसी जिला के बहुत बड़े जागीर-

दार भी हैं। मैं उनका इकलौता बेटा हूँ। माँ हैं, बाप हैं और मैं हूँ और बस। मुझे वालिद साहिब बैरिस्ट्री के लिए विलायत भेजना चाहते हैं। लेकिन अब मुझे यकीन है कि उनकी यह हसरत पूरी न हो सकेगी। हाँ, वे मेरा चेहरा भी अब न देख सकेंगे। उनकी यह भी बड़ी आरजू है।”

“—लेकिन मेरी आरजू ! वह आप हैं और आप मुझे ठुकरा चुकी हैं। वरना पाँच दिन तक रात-रात भर इस तरह मैं तन्हा आपकी खिड़की के नीचे न खड़ा रहता। एक दफा तो दिल का हाल आप पूछने आईं, कोई गिला नहीं है आपसे। शिकवा मुकद्दर से है ! काश कि मैं कानपुर न आता !”

“अब मेरे माँ-बाप मेरे सेहरे के फूल मेरी कब्र पर आकर चढ़ा-येंगे। इसका मुझे अपने ईमान की तरह यकीन है।”

“तीन और मुरादें आपको पाने के लिए माँग रखी हैं। अगर मुराद पूरी हो सकी तो ठीक, वरना मौत को गले लगा लेना मुश्किल हर्गिज नहीं है। इस दुनिया में जीना मुश्किल है और मरना आसान है। इस आसानी ही को मैं अपना लूंगा। कोई बात नहीं।”

“—किसको मालूम मेरे ख्वाबों की ताबीर है क्या, कौन जाने कि मेरे गम की हकीकत क्या है ?” (हिमायतअली)

—सलीम

सलीम का यह खत सईदा ने पढ़ा था, बार-बार पढ़ा था और वह इस खत को जितनी बार पढ़ती थी उलझ-उलझ जाती थी। उसे इस खत के पीछे एक नहीं बल्कि तीन दिल धड़कते हुए दिखाई देते थे। एक दिल खुद सलीम का था, दूसरा उसके बाप का दिल था और तीसरा दिल उसकी माँ का था।

सलीम का दिल कि वह उसे अपनी जिन्दगी का साथी बना ले। बाप का दिल कि वह अपने बेटे को बैरिस्ट्री के लिए विलायत भेजे। और माँ का दिल कि वह अपने इकलौते बेटे का सेहरा देखे। माँ बेचारी अपने बेटे के लिए सेहरे के फूल खिलाना चाहती थी और बेटा अपनी जान के पीछे हाथ धोकर पड़ गया था।

उसे बेहद अफ़सोस हुआ। और जब उसे चौथे दिल का खयाल आया तो वह अपना कलेजा मसोस कर रह गई। यह चौथा दिल

उसका अपना दिल था। जो उसके लाख सम्हाले और समझाने पर भी उसकी अब एक नहीं सुन रहा था। उसे अहसास हुआ कि वह सलीम की मुहब्बत में बिल्कुल ही मजबूर और लाचार होकर रह गई है।

वह अपने होंठ काटने लगी। शर्म से उसका चेहरा गुलनार हो गया। उसकी पेशानी पसीने से भर चुकी थी। उसकी निगाहें खुद-बखुद नीचे झुक गईं। उसने दाँतों से अपने दुपट्टे का कोना दबा लिया। वह एकबारगी चौंक पड़ी। वह दिल ही दिल में बड़बड़ाई—

“—लेकिन अब मेरी वह पहली जैसी हालत क्यों नहीं है ? क्यों करार आ गया है मेरी उस हालत को जिसने कि मुझ, मेरी नानी अम्मा को और यहाँ तक कि मुगलानी बी को भी चिन्तित और परेशान कर रखा था।”

वह सोचने लगी—

“क्या सलीम ही मेरी उमड़ती-मचलती और बल खाती हुई बेकरार आरजुओं और तमन्नाओं का वह मर्कज है, जिस तक पहुँच जाने के लिए मेरी हालत काबिले-रहम थी ? क्या सलीम का वजूद ही मेरी बेताब जिन्दगी के लिए सहारा बनने वाला था ?”

वह अपने-आप से शर्मा गई। उसने अपने रंगीन आँचल में अपना मुँह छुपा लिया। शर्म से उसकी गर्दन नीचे झुक गई। वह बड़बड़ाई—

“मेरे अल्लाह ! मैं सचमुच कितनी बुरी और कितनी अजीब हो गई हूँ। तौबा-तौबा ! कोई खुदा न करे कि मुझ जैसा हो।”

“छी: ! मैं भी कोई लड़की हूँ ! खुदा मुझे माफ करे।”

आँसू उसकी पलकों तक आ गए थे। बेकरार होकर उसने अपना मुँह अपने दोनों हाथों से ढाँप लिया।

ताहिर ने गुस्से और नफ़रत से घुटी हुई आवाज़ में एक जोर की चीख निकाली—

“अब तू, कमीनी और हरामज़ादी औरत मुझे यह सब कुछ बता रही है ! अब, जबकि पानी सिर से गुजर चुका है इस वक्त तेरे इन मनहूस होंठों के टाँके खुले हैं जबकि हमारी इज़्ज़त का उस कमीनी लड़की रज़िया के हाथों नीलाम हो चुका है । जबकि वह एक बच्चे की माँ बनने वाली है ।”

उसने अपनी बीबी अनवरी का गला घोंटना शुरू कर दिया । उसने उसके मुँह पर बेतहाशा तमाचे लगाए । वह उसे दीवानों और पागलों की तरह पीटने लगा । उसके बेटे अकबर और बेटी नज़मा ने माँ को किसी-न-किसी तरह से मरने से बचा लिया । बड़ी मुश्किलों से उन्होंने मिलकर अपने बाप के हाथों से अपनी माँ को छुड़ाया ।

ताहिर उसी जगह अपना सिर अपने दोनों हाथों से पकड़कर बैठ गया । वह जारो-कतार रो रहा था । और कहता जा रहा था—

“अच्छी तरबियत की थी उसने अपने बच्चों की । बड़ा अच्छा सबक उसने हरामज़ादी रज़िया को पढ़ाया था । मेरी मासूम भाँजी सईदा में तो इसे उसके बचपन ही से कीड़े नज़र आने लगे थे, लेकिन अपनी लाड़ली की आवारगियों की तरफ से इस कमीनी औरत ने अपनी आँखें बन्द करली थीं । सईदा तो बचपन से ही इसकी नज़रों में आवारा होने जा रही थी, यह उस मासूम को हवेली की छत पर भी नहीं जाने देती थी और अपनी बेटी को—?”

वह उठा । वह गुस्से से पागल हुआ जा रहा था । उसने अपने कमरे में जाकर बन्दूक उठा ली—

“मैं अभी गोली मार देता हूँ उस नंग खानदान रज़िया को । मैं उस कुतिया को हराम की मौत मारे डालता हूँ ।”

बड़ी मुश्किल से अनवरी, नज़मा, अकबर ने उसे उसके इरादों से बाज़ रखा । बन्दूक उसके हाथ से छीन ली गई, लेकिन वह जनूनियों की तरह रज़िया के कमरे में घुस गया और उसे बेतहाशा पीटने लगा । उसने मार-मारकर रज़िया को अधमुआ कर दिया । उसने रज़िया को एक आखिरी ठोकर लगाई—

“बोल कमीनी ! यह किसका गुनाह है, जिसे तू अपने जिस्म में

पाल रही है ?” उसने दाँत पीसे—“मैं अभी उसे जहन्नुम रसीद करूँगा । कसम खुदा की, मैं उसे मार डालूँगा ।”

“वह आपका कारिन्दा था न, कारिन्दा, वह वसीमुल्लाह, वह जो आपकी मुलाजमत छोड़कर कलकत्ता भाग गया है ।” अनवरी खून थूकते हुए कराह के साथ बोली—“उसी नामुराद ने इस बदबख्त की पेशानी पर यह कालिख मली है ।”

“ओह, वसीमुल्लाह ! वह दो टके का लौंडा । वह आवारा....”

“हाँ !” अनवरी ने अपने शौहर के पाँव पकड़ लिए—“अब उसी को किसी तरह इस बात पर आमादा कीजिए कि वह इस नामुराद से शादी कर ले ।”

“खुदाया !” ताहिर चीख पड़ा—“यह मेरे किस गुनाह की सज़ा है !”

वह निराश होकर चीख पड़ा—

“मैं तो चारों तरफ से आफ़त में घिर गया हूँ ।” वह ज़ारो-कतार रो रहा था—“मैं बहुत गुनाहगार हूँ, मेरे अल्लाह ! तू मेरे सारे गुनाहों को माफ़ करके मुझ पर रहम कर ।”

वह बड़बड़ा रहा था—

“इस नाबकार औरत की बातों में आकर मैंने अपनी माँ का दिल चकनाचूर किया है । मैंने उस फ़रिश्ता-सिफ़्त और बेवा माँ की सारी जागीर छीनी है । मैंने इस हवेली से उसे निकाला है । मैंने हर बुराई और हर दुश्मनी उसके लिए जायज़ रखी है । मैंने अपनी मासूम भाँजी का सब्र समेटा है । इस अनवरी हरामज़ादी की हर बात में आकर मैंने कदम-कदम पर ठोकर खाई है । इसी के बाप ने मुझे मुकद्दमे में उलझा कर मेरा हज़ारों का नुकसान कराया है ।”

उसने अपने दोनों हाथों से अपना दिल थाम लिया । उसका दिल डूब रहा था । वह अपना दिल पकड़कर बैठ गया । वह उसी जगह गिर पड़ा । वह बेहोश हो चुका था ।

ग्यारह

जलील को आज पूरे आठ साल बाद होश आया। उसे अपनी बेगम साइरा की हर बात अपनी बहिन राबिया की जबानी मालूम हो चुकी थी। साइरा बीबी के हाथ का लिखा हुआ खत, जोकि उसने अपने आशिक को लिखा था, उसके सामने खुला पड़ा था।

अब उसकी आँखें शोले बरसा रही थीं और वह जल्द से जल्द साइरा के भविष्य का फैसला कर देना चाहता था। साइरा पन्द्रह दिन से अपने मायके गई हुई थी। उसी के साथ उसका सारा खानदान भी, जोकि शादी के बाद से वहीं डटा रहता था, अपने घर राधा नगर गया हुआ था। उसकी हवेली में अब कोई नहीं था कि उसकी बहिन राबिया पूरे पाँच साल के बाद यह सारी तफ़सील और मालूमात लेकर अपनी ससुराल से उसके पास आ गई थी।

राबिया रुखसाना की अचानक मौत के बाद फिर इस तरफ दो-एक मर्तबे को छोड़ कर नहीं आई थी। वह अहमदपुर जाकिरा बीबी के पास भी रुखसाना के पुर्से पर ही गई थी। उसके बाद पे दर पे हालात कुछ तेजी के साथ बदलते रहे कि वह जाकिरा बीबी के पास रंज, अफसोस और शर्म व निशामत की वजह से न जा सकी। उसी की वजह से रुखसाना और जलील का ब्याह हुआ था। जलील की इन हरकतों पर वह इतनी ज्यादा रंजीदा और शर्मसार थी कि वह फिर दुबारा जाकिरा बीबी को अपनी सूरत न दिखा सकी।

राबिया की बड़ी बेटी हमीदा जीनत की गहरी दोस्त थी और यह जीनत साइरा की एक जिगगी सहेली फ़रखन्दा की छोटी बहिन थी। दोनों अलीगढ़ में एक साथ पढ़ती थीं और वहीं गर्ल्स होस्टल

में एक कमरे में रहती थीं ।

जीनत ने एक दिन हमीदा से कहा—

“दुनिया भी बड़ी अजीब है, हमीदा !”

“क्या हुआ ?” हमीदा ने पूछा ।

“सुनोगो तो तुम्हें भी बड़ा दुःख होगा ।”

‘तो न सुनाओ ।’ हमीदा ने कहा—“ग़म की कोई दास्तान मैं सुनना न चाहूँगी ।”

“फिर भी सुन लो ।”

“क्यों ?”

“दूसरों की दास्तानों में भी कभी-कभी कुछ सोचने और सीखने को बहुत कुछ मिल जाता है ।”

“अच्छा बताओ क्या बात है ?”

जीनत ने सुनाना शुरू किया—

“मेरी बड़ी बहिन फ़रखन्दा को तुम जानती ही हो ।”

“हाँ-हाँ ।” हमीदा बोली—“तुम्हीं ने अक्सर अपनी बड़ी बहिन का जिक्र मुझ से किया है ।”

वह जैसे कि परेशान हो गई—

‘तो क्या तुम्हारी बहिन फ़रखन्दा को—?’

“खुदा न करे कि उन्हें कुछ हो ।” जीनत हमीदा की इस बदहवासी पर मुस्करा दी—“मैं उन्हीं अपनी फ़रखन्दा बहिन के वास्ते से तुम्हें एक दिलचस्प लेकिन इन्तहाई अफ़सोसनाक किस्सा सुनाने लगी हूँ ।”

“क्या है वह वाकया ?”

जीनत ने बताना शुरू किया—

“फ़रखन्दा बाजी की एक सहेली हैं—साइरा बेगम...।”

हमीदा ने जीनत की बात काटी—

“साइरा बेगम !” उसने पूछा—“तुमने उनका नाम साइरा बेगम बताया ?”

जीनत झुंझला गई—

‘मत बोलो बीच में । सुनती जाओ । बड़ी इबरतनाक दास्तान है । हाँ, मैंने साइरा बेगम उनका नाम बताया है ।’

वह आगे बढ़ी—

“इन साइरा बेगम साहिदा की शादी एक मालदार घराने में हो गई।”

“फिर ?” हमीदा ने फिर बात काटी।

“तुम इतनी बौखलाई क्यों जा रही हो ?” जीनत ने हमीदा को गौर से देखा—“सुनती जाओ।”

उसने अपनी बात फिर शुरू की —

“हाँ, तो उन साइरा बेगम की शादी एक ऐसे शख्स से हुई थी, जिसकी पहली बीवी मर चुकी थी। वह दूसरी बेगम बनकर ससुराल गई थी। उनके शौहर की पहली बीबी से एक बच्ची सात साल की थी। वह भला इसे कैसे गवारा कर सकती थी। उन्होंने अपनी इस सौतेली बच्ची को उसकी नानी के पास से बुलवा लिया।”

“नानी के पास से बुलवा लिया, तो वह उससे मुहब्बत करती थी।”

“कहा कि बीच में न बोला करो। सुनती जाओ।”

“अच्छा ! अब न बोलूंगी। आगे बढ़ो।”

“हाँ, तो उस बच्ची को उस औरत ने बुलवा कर अपने पास रखा। वह उससे बेतहाशा मुहब्बत जताती थी। वह बच्ची के बाप तक से उसके लिए लड़ती थी। वह बच्ची को हर वक्त अपने कलेजे से लगाकर रखती थी।”

“यह तुम बक क्या रही हो, जीनत !” हमीदा जैसे कि उकता गई। “वह इतनी मुहब्बत तो करती थी अपनी सौतेली बेटी से— और तुम...”

“कह जो दिया कि बीच में मत बोलो।”

“तुम बीच-बीच में बोलने की ही बात जो करती हो।”

“मैं तो बात नहीं करती बीच में बोलने की। तुम ही बदहवास होकर बात काटे जाती हो। पहले पूरी बात सुन लेते हैं, फिर बात काटा करते हैं।” जीनत बोली—“फिर पूछते हैं, जो पूछना हो। फिर मीन-मेख निकाला जाता है।”

“अच्छा !” हमीदा मुस्कराई—“अब मैं बीच में तो क्या, अगर आखिर में भी बोल जाऊँ, तो कहना। तुम शुरू करो। फिर क्या

हुआ ?”

“हुआ तुम्हारा सिर ।”

“बस रुठ गई !”

“हाँ, रुठ गई । फिर !”

“फिर यह कि तुम्हें हमारी कसम, जो आगे न बढ़ो ।”

“अच्छा, तो सुनो !”

“सुनाओ ।”

“हाँ, तो उस बच्ची से वह साइरा बेगम बेतहाशा मुहब्बत करती थी । जब उस बच्ची का बाप जुलबुला कर उससे बाजपुर्स करना चाहता तो वह अपनी कसमेंदे-देकर उसे रोकती रहती थी । अगर....”

“पगली थी क्या वह औरत ?”

“फिर तुम बीच में.... !”

“अच्छा-अच्छा !” हमीदा ने कानों को हाथ लगाया—“तुम आगे कहो, आगे । मामला ज़रा दिलचस्प मालूम हो रहा है ।”

“वह औरत दरअसल बड़ी अक्लमन्द और समझदार थी । वह नहीं चाहती थी कि बाप बेटी को डाँटे, उस पर खफा हो और वह बाप को बता दे कि वह जिस बात पर उसे डाँट रहा है, वह तो बात ही मेरे से नहीं हुई । इस तरह वह बाप के दिल में बेटी के लिए मुसलसल नफरत भरती रही और खुद को इन्तहाई चाहने वाली माँ साबित करती रही और शौहर की नजरों में सुखरू होती रही । आखिर एक दिन उसके शौहर ने अपनी बेटी को उसकी नानी अम्मा के पास पहुँचा दिया । हमेशा-हमेशा के लिए उसने अपनी बेटी की तरफ से आँखें फेर लीं । और फिर....”

“हाँ-हाँ और फिर !” हमीदा ने बेअख्तयार सवाल किया ।

“और फिर यह हुआ कि उस चालबाज औरत ने शौहर को जी भर कर उल्लू बनाने की ठान ली । वह उसे लगातार उल्लू बनाती रही और अब तक उसे उल्लू बनाती रही है । उसने शौहर का सारा रुपया अपने माँ-बाप के घर पहुँचा देना शुरू कर दिया है । अपने सारे परिवार को वह शौहर के रुपये पर पालने लगी । उसके सारे अजीज उसके यहाँ भरे रहते हैं । खाते-पीते और ऐश करते हैं और वह....”

“और वह क्या ?”

“और वह अपने एक पुराने आशिक के साथ ऐश करती है।”

“हाँ यँ !”

“हाँ।” जीनत बोली—“यही तो जुल्म है उस औरत का। वह राजदाराणा तौर पर बोली—“और अब वह अपने शौहर को जहर देने की सोच रही है।”

“अरे !”

“हाँ !” जीनत बोली—“ऐसी औरतें तो करती ही यही हैं। वे अपने रास्ते के काँटें मुस्तकिल तौर पर अपनी राहों से दूर कर देती हैं।”

“उस औरत की कोई आलाद है ?”

“नहीं।”

“और यह तमाम बातें उस औरत ने तुम्हारी बहिन को बतला दीं ?”

“हाँ। वे उसकी राजदार सहेली जो हैं !” जीनत बोली, “मुझ तो अपनी बहिन पर भी गुस्सा आने लगा। ऐसी औरत से दोस्ती, तौबा—तौबा।” जीनत ने अपने कानों को हाथ लगाते हुए कहा—

“खुदा बचाए ऐसी आवारा और बदजन औरतों के साए से।” उसने हमीदा से कहा—

“उस औरत ने अपने और अपने आशिक के कई खत भी मेरी बहिन को दिखाए थे। बहिन ने उनमें से एक खत चुपके से रख लिया। उस खत में उस औरत ने अपने आशिक को अपने शौहर को जहर देकर मार डालने की बात लिखी थी और उस खत को पुस्त पर उसके आशिक ने इस अमर की तारीफ करते हुए यह लिखा था कि इस नेक काम में तुम अब देर न करो।”

वह बोली—

“और वह खत मैं बहिन से छुपाकर तुम्हें दिखाने के लिए चुरा लाई हूँ।”

और यह कहकर उसने वह खत हमीदा को दिखाया। हमीदा ने वह खत लेकर अपने पास रख लिया।

“तुम क्या करोगी इस खत का ?”

“अचार डालूंगी।” हमीदा ने मुस्करा कर कहा।

“तो डालो अचार !” जीनत मुस्करा दी—“कहीं इस खत को अपने लिए मशाले-राह बनाने का खयाल तो नहीं ?”

“चुप नालायक ! खुदा न करे ।”

हमीदा ने अपनी मजीद तसल्ली के लिए पूछा—

“इस औरत का ब्याह कहाँ हुआ था ?”

“कस्बा करीमगंज है कोई । वहाँ के जागीरदार से इसकी शादी हुई है ।”

हमीदा का मुँह फक हो गया । उसने दिल में सोचा, अल्लाह का शुक्र है कि जीनत को यह नहीं मालूम कि वह ये सारी बातें तो मेरी ममानी साहिबा के बारे में कर रही है । वह अपने आपको सम्हाल रही थी, लेकिन उसके औसान खता होते जा रहे थे । फिर उसने वह खत, जो कि साइरा, उसकी ममानी का था, अपने तफसीली खत के साथ अपनी माँ राबिया के पास रजिस्ट्री से भिजवा दिया । उसने लिखा था—

“अम्मी ! आप खुदा के लिए जल्दी मामूजान के पास पहुँचिए । ये सब उन्हें बताइये । उनकी जान खतरे में है ।”

अपनी बेटी हमीदा का यह तफसीली रजिस्ट्री खत पाकर राबिया की आँखें खुल गईं और वह बड़ी बदहवासी की हालत में उसी लम्हे अपने भाई जलील के पास कस्बा करीमगंज रवाना हो गई । उसने वहाँ जाकर यह खत अपने भाई को दिखाया । मारे शर्म के जलील की गर्दन शर्म से नीचे झुक गई । गुस्से से उसका चेहरा सुख हो गया ।

वे बहुत देर तक इस मसले पर बातचीत करते रहे । बहुत देर तक जलील अपनी बेटी सईदा के लिए तड़पता और रोता रहा ।

‘कमीनी ! जलील औरत !’ वह मुट्ठियाँ भींचकर चीखा—
“मैं उस आवारा और बदमाश औरत का अगर खून न कर दूँ, तो मेरा नाम भी जलील नहीं ।”

“खुदा न करे !” राबिया ने उसे समझाया—“उस बेहया औरत के खून से अपने हाथ रंग कर खुदा न करे कि तुम अपनी बेटी को यतीम बना दो, भैया ! तुम तो इस जलील और मक्कार औरत को तलाक़ देकर उससे अपना दामन छुड़ा लो—बस !”

“बेटी को अपनी ना-दूरअन्देशियों से यतीम तो मैंने अपनी

ज़िन्दगी में ही बना दिया है ।” उसकी आँखें बरस पड़ीं—“खुदा मुझे इस इतने बड़े गुनाह पर कभी माफ़ न करेगा । रुखसाना जैसी अजीम और शरीफ़ बीबी की रूह मुझे कभी माफ़ न करेगी । मेरी बेटी सईदा मुझे कभी माफ़ न करेगी । उसकी नानी मुझे अब कभी मुँह न लगाएगी । उसकी नवासी पर मैंने कितना बड़ा जुल्म किया है ! आज आठ साल से मैंने उसकी कोई ख़बर नहीं ली ।”

वह बेअख़्तयार होकर फूट पड़ा । वह ज़ारो-कतार आँसू बहा रहा था । उसकी बड़ी बहिन राबिया उसे समझा रही थी । उसे दिलासे और तसल्लियाँ दे रही थी । और वह रो-रोकर अपनी जान खोए दे रहा था ।

आख़िर बहुत रो लेने के बाद उसके जी का बोझ कुछ ज़रा-सा हल्का हुआ । राबिया ने उससे कहा—

“अब तुम इस वक़्त मेरे साथ अहमदपुर चलो, जलील ! हम दोनों चलकर सईदा और अम्मीजान से माफ़ी माँगे । उन्हें ये सब बातें बताएँगे । उन्हें मैं ज़रूर राज़ी कर लूँगी ।

“मैं खुद इतने बरसों उन्हें अपना मुँह न दिखा सकी । न उनकी कोई ख़ैरियत मालूम हुई और न मैंने अम्मीजान को कोई ख़त लिखा । मैं इसी उधेड़ बुन में रही कि ज़ाकिरा बीबी को मुँह क्या दिखाऊँगी । तुम्हारी शादी तो रुखसाना के साथ मैंने ही कराई थी न !”

उसने जलील से कहा—

“तभी तो मैंने कई मर्तबा तुम्हें समझाने की कोशिश की थी, जलील, कि तुम इस तरह अपनी बेटी को न भूलो । वह तुम्हारी फिर भी बेटी है । और उसका... !”

जलील ने अपनी बहिन राबिया की बात काटी—

“क्या बताऊँ, आपा ! उस कमीनी औरत साइरा का जादू जो मेरे सिर पर चढ़ा हुआ था । उस मक्कार और फ़ाहिशा औरत ने मेरी आँखों पर और मेरे दिल-दिमाग़ पर अपनी कमीनगी और अय्यारी के पर्दे जो छोड़ रखे थे ।”

उसने दाँत भींच लिए—

“लेकिन अब मैं भी उसे इतनी इबरतनाक सजा दूँगा कि वह भी सारी ज़िन्दगी याद रखेगी । मैं बख़ुदा उसकी नाक-चोटी काटूँगा ।”

“तुम ऐसा हर्गिज नहीं करोगे, जलील ! मैं ये सब वदनाम होने वाली बातें तुम्हें हर्गिज न करने दूंगी ।” राबिया ने उसे फिर समझाने की कोशिश की—“तुम तो उसे सिर्फ तलाक दोगे और बस ! उसके कार्यों की सजा उसे खुदा खुद देगा । तुम ऐसा सब कुछ करके उसके गुनाहों को कम क्यों करो । खुद तुम्हें दीनी और दुनियावी अजाब में फँसने की कोई जरूरत नहीं ।”

जलील इन्तहाई निराशा से बोला—

“सईदा, मेरी बेटी न जाने कितनी बड़ी हो गई होगी—बेचारी !”

उसकी आँखों से फिर आँसू बहे—

“कितनी मजलूम है वह और कितना बड़ा जालिम हूँ मैं ।”

उसने अपनी बहिन राबिया से इन्तहाई मासूमियत से सवाल किया—

“वह मुझे माफ़ तो कर देगी न, आपा ?”

“हाँ-हाँ, क्यों नहीं ! आखिर को वह तुम्हारी बेटी है और तुम उसके बाप हो ।”

वह बड़ी बेचारगी से बोला—

“काश ! वह मुझे माफ़ कर सके !”

“तुम उसे खर्च तो भेजते रहे हो न ?”

“कहती तो थी वह बदजात औरत कि वह उसे हर माह पचास रुपये भिजवा रही है । यह भी कहती थी कि हर ईद और बकरईद पर वह उसे सौ रुपये कपड़ों के लिए भेजती है !” जलील ने कहा—

“मेरा यह फर्ज भी उसने अपने ही जिम्मे ले लिया था ।”

“तुमने कभी मनीआर्डर की रसीद देखी ?”

“नहीं ।” वह बोला—“उस बदबख्त ने मुझ गधे पर अपनी मुहब्बत और वफ़ा का जादू जो चला रखा था ।”

“तो फिर मेरा तो यह खयाल है कि वह बदकार औरत मासूम सईदा को ये रुपये भी नहीं भिजवाती रही होगी ।”

“मेरा खयाल भी अब यही हो रहा है ।” जलील ने कहा—

“वरना वह महज मुझ पर अपना असर दिखाने के लिए वे रसीदें मुझे जरूर दिखाती ।”

राबिया ने बड़े दर्द के साथ कहा—

“तुम्हें भी अपनी बेटो की तरफ से इतनी गफ़लत न बरतनी चाहिए थी। आखिर को वह तुम्हारा खून है। वह तुम्हारी उस वफ़ाशुमार और शरीफ़ बेगम की बेटा है, जिसका जवाब नामुमकिन है। वह सचमुच नेक सूरत, नेक सीरत और फ़रिश्ता थी।”

“इसीलिए तो सोच रहा हूँ कि मैं सईदा को और उसकी नानी को अपनी यह मनहूस सूरत दिखा कैसे सकूँगा। मैंने तो आज आठ बरस से भूल कर उनकी कोई ख़बर ही नहीं ली।”

“अम्मीजान का दिल बहुत बड़ा है। वेरुख़ साना जैसी अज़ीम बीबी की माँ हैं। सईदा रुख़साना की बेटा है। वे तुम्हें और साथ-साथ मुझे भी ज़रूर माफ़ कर देंगी।”

“अगर सईदा ने मुझे माफ़ न किया, तो ब-ख़ुदा में ज़हर खा लूँगा।”

जलील ने बेताबाना कहा। वह फिर फूट-फूट कर रोने लगा। राविया उसे समझाने और चुप कराने लगी।

बारह

ताहिर ने वसीमुल्लाह का पता चला लिया था। वह कलकत्ता पहुँचा। वह वसीमुल्लाह से जाकर मिला। उसका जी तो यही चाहता था कि वह उस नाबकार का खून कर दे, लेकिन उसने अपनी मजबूरी और मसलहत को पेशे-नज़र रख उससे बातचीत की—

“तुमको इस तरह से हमारे यहाँ से भाग नहीं आना चाहिए था।”

वसीमुल्लाह की गर्दन झुकी हुई थी। वह खौफ से थरथर काँप रहा था। ताहिर को गुस्सा आ गया। वह तेज़ आवाज़ में बोला—

“मैं अगर चाहूँ तो इसी वक्त तुम्हारा खून कर दूँ। मैं तुम्हें जेल की हवा खिला सकता हूँ। मैं तुम्हें...!” वह फिर सम्हल गया। उसने खुद पर काबू पाने की कोशिश की। उसकी पोजीशन इन्तहाई नाजुक थी। वह अपने दिल पर फिर ज़ब्र करके नमी से बोला—

‘लेकिन मैं तुम्हें माफ़ कर सकता हूँ।’

वसीमुल्लाह ताहिर के कदमों पर गिर पड़ा—

“मैं अपनी गलतियों की माफी चाहता हूँ, हुज़ूर !”

“मैंने तुम्हें दिल से माफ़ कर दिया।”

ताहिर ने अपने दिल पर ज़ब्र कर समस्या की बिना पर कहा। उसकी आवाज़ उसके गले में फँस रही थी—

“तुम रज़िया से मुहब्बत करते हो, यह मुझे मालूम हो चुका है।”

वसीमुल्लाह लरजते हुए बोला—

‘मैं अपनी इस गलती की हुज़ूर से माफी चाहता हूँ।’ उसने हकलाते हुए अपनी बात पूरी की—“आप मुझे जो भी सज़ा दीजिएगा मैं कबूल कर लूँगा !”

ताहिर का जी चाह रहा था कि वह वसीमुल्लाह को कच्चा निगल ले । लेकिन वह अपनी होने वाली बहुत बड़ी बदनामी के डर से अपने दिल पर जबर करके बोला—

“मुहब्बत कोई गुनाह नहीं है ।” वह अपनी बात को निभाने की कोशिश कर रहा था—“मैं तुम्हारा निकाह रज़िया से कर दूंगा ।”

वसीमुल्लाह ने, जिसके ख्वाबो-खयाल में भी यह बात नहीं आ सकती थी, बे-अख्तयार उसने ताहिर के पाँव पकड़ लिए । वह गिड़-गिड़ा रहा था ।

“मैं अपनी सारी ज़िन्दगी आपका गुलाम रहूँगा ।”

ताहिर को ऐसा मालूम हो रहा था, जैसे कि वह जीती-जागती मक्खी निगल रहा हो, लेकिन वह इन्तहाई बेबस और मजबूर था । वह वसीमुल्लाह को अपने साथ लेकर कलकत्ता से अहमदपुर आ गया ।

अनवरी ने ताहिर से रोते हुए कहा—

“अब इतना भी क्या जुल्म ! फिर भी रज़िया आपकी बेटी है । उसका निकाह आप इस तरह भिखारियों की तरह क्यों कर देना चाहते हैं ?”

“बकवास मत करो तुम हरामजादी औरत !” ताहिर दाँस पीसकर अपनी भिची हुई आवाज़ में बोला—“इसीलिए तो इतना जलीज हुआ हूँ कि वह बदकार लड़की मेरी बेटी है । वरना इतना बड़ा गला-जत का टोकरा अपने सिर पर मैं कभी न रखता । अब क्या तू यह चाहती है कमीनी कि मैं यह सारी दुनिया को दिखाता फिखूँ, कि आओ, और मेरी रुसवाई का तमाशा अपनी आँखों से देखो ! मैं अपनी बेटी अपने दो टके के कारिन्दे से ब्याह रहा हूँ । एक ऐसे इन्सान को मैं अपना दामाद बना रहा हूँ, जिसका कोई मय्यार नहीं । जिसके न माँ और न बाप, जिसकी जात-वात भी मालूम नहीं है । जो महज़ एक

लफंगा-आवारा इन्सान है ।”

“लेकिन—”

‘बकवास बिल्कुल नहीं ।’ ताहिर ने अनवरी के गाल पर दो भर-पूर तमाच लगाए—“हरामजादी ! मैं रज़िया को जहन्नुम रसीद करके बखुदा तुझे तलाक दूंगा । मैं नहीं चाहता कि मेरी बेटी नज़मा और बेटा अकबर तुझे माँ भी कहें । मैं तुझ जैसी जलील औरत के साए से भी अपने-आपको और उन बच्चों को बचाना चाहता हूँ ।”

उसने अनवरी के मुँह पर एक घूँसा और मारा—

“कीड़े तो तुझे मेरी भांजी, उस मासूम सईदा में ही नज़र आते थे न ! वह मासूम तेरी नज़रों में आवारा हो जाने वाली थी । और अब यह क्या हुआ ? सईदा की तुझे बहुत फिक्र रहती थी और अपनी बेटी की तुझे यहाँ तक फिक्र न हुई कि वह एक हरामी बच्चे की माँ तक बनने वाली हो गई । कमीनी ! ब-खुदा, जी चाहता है कि मैं तुम्हारा गला घोट दूँ । तूने मुझे हर तरह से तबाह और बरबाद किया है । मेरी माँ के साथ मुझसे जुल्म करवाया । भांजी के साथ महज़ तेरी बातों में आकर मैंने इन्तहाई बुरा सलूक किया । उसे हमेशा मारता-पीटता रहा । तेरे बाप के उकसाने पर और तुमसे शह पाकर मैं अपनी माँ से मुकद्दमा लड़ने खड़ा हो गया । और तेरे बाप ने मुझे उल्लू बनाकर उस मुकद्दमे में मुझे तबाह कर दिया । अब और क्या चाहती है तू ?”

“बहुत ज्यादा आगे मत बढ़ते जाइये !” आखिर अनवरी गुस्से से पागल होकर बोली—“अगर मैं खामोश रहूँ तो इसके मायने ये नहीं कि मैं ही अकेली कसूरवार हूँ और आप दूध के धुले हुए हैं । आपने हमेशा अपनी माँ के साथ चालाकी से काम लिया है । सारी जागीर मक्कारी से अपने नाम आपने लिखवाई है । हबीबगंज आपने चालाकी से उनसे छीना है । मैंने नहीं कहा था । इस घर से आपने उन्हें निकाला था । आपने तू-तू, मैं-मैं की थी अपनी माँ से और आपने बदकलामी की थी उनसे । माँ को बड़ी बी और बुढ़िया-बुढ़िया आपने कहा था, मैंने नहीं ।”

वह और तेज़ हुई । उसने ताहिर जैसे जलील इन्सान के जिगर पर और तीर चलाए—

“और यह आपकी बेटी जो आवारा हुई है, वह आप ही के कार्यों का नतीजा है। किसी को सज़ा मरने के बाद मिलती है और किसी को उसके किए हुए काले करतूतों की सज़ा इस जहान में ही मिल जाती है। यह सज़ा आपको इसी दुनिया में ही मिल गई है।”

उसने ताहिर को नफरत से देखा—

“क्या आप समझते हैं कि आपकी आवारगियों की मुझको खबर नहीं? जागीर की शरीफ और मासूम लड़कियों की असमत को किसने दागदार बनाया है? किसने इज्जत लूटी है उनकी? कौन है वह, जो मासूम देहात की लड़कियों को जबरन अपनी औलाद बाँटता रहा? कौन है वह, जो बेकसों की आहें, सिसकियाँ और बद्दुआएँ वसूल करता रहा? दिली बद्दुआएँ ये किसके लिए थीं और किसके लिए किस-किस की आहें दिल से धुआँ बनकर निकलती थीं, यह कोई मुझसे पूछे!”

उसने ताहिर को झँझोड़कर रख दिया—

“इलाहाबाद और कानपुर की वेश्याओं में दिल खोल-खोलकर इस जागीर का रुपया किसने लुटाया? मैंने या आपने? बेइज्जत और बेहया बनकर इलाहाबाद की उस जल्लोबाई के कोठे से जूते खाकर कौन निकला था, मैं या आप? कौन था वह, जिसे कानपुर की चम्पाबाई ने मुगले-जात गालियाँ दी थीं और कौन था वह, जो शारदाबाई की जूतियाँ चाटा करता था? वह कौन था, जो हसीना तवायफ के आगे कुत्तों की तरह दुम हिलाया करता था—आप या मैं? और कौन था वह—?”

“बन्द करो बकवास! बन्द करो यह सब...!”

ताहिर अपना सिर पकड़ कर उसी जगह बैठ गया। अनवरी चीखी—

“अपनी भांजी को मरवा डालने की नित नई तरकीबें कौन सोचा करता था, मैं या आप?”

“खुदा के लिए बस करो, वरना मैं पागल हो जाऊंगा।”

ताहिर अपना सिर पकड़े-पकड़े चीखा नहीं, बल्कि रो दिया।

“अब तुम मुझे माफ कर दो खुदा के लिए! रहम करो मेरे ऊपर!”

“आपने मुझे पीटते वक्त मुझ पर रहम किया था ?”

अनवरी ने जुलबुलाकर ताहिर को बद्दुआ दी—

“खुदा करे, आपका किया हुआ हर जुर्म, आपकी हर बदकारी इसी दुनिया में आपके सामने आए और मैं उसे अपनी आँखों से देखूँ। खुदा करे कि पूरी जागीर के मजदूर और किसान इसी जन्म में अपनी अपनी क्वाँरी बेटियों का बदला आप का भेजा फाड़ कर आप से लें और मेरा कलेजा ठंडा हो। खुदा करे कि वे सब आपकी बोटी-बोटी कर डालें ! अल्लाह करे कि वे सब मिलकर आपकी इस मनहूस सूरत पर थूकें और मैं मजा लूँ। खुदा करे....”

“बस कर अब, कमीनी औरत !”

ताहिर पागलों की तरह उठा और अनवरी को दीवानावार पीटने लगा। अकबर, उसका बेटा, जोकि अब ग्यारह बरस का था आकर उसकी टाँगों से लिपट गया। अपनी माँ की खातिर, उसे बचाने के लिए उसने ताहिर की टाँगों में कई जगह पर काट लिया।

ताहिर ने गुस्से में आकर उसे दूर फेंक दिया। वह बेहोश हो चुका था।

तेरह

ताहिर अपने बहनोई जलील से कह रहा था—

“अम्मीजान सईदा को लेकर पाँच साल से कुछ ऊपर हुआ कि यहाँ से जा चुकी हैं।”

“कहाँ ?” जलील ने घबरा कर पूछा—“कहाँ चली गई वे ?”

“कानपुर।”

“कानपुर !” जलील ने हैरान होकर सवाल किया—“वहाँ उनका कौन है ?”

“मुझे नहीं मालूम।” ताहिर ने बेदिली से कहा।

“उनका पता आपको मालूम है ?” जलील के सवाल में बेकरारी थी।

“नहीं।” ताहिर का यह मुस्तसर-सा जवाब था।

“फिर !”

जलील के इस ‘फिर’ में बड़ी घबराहट और बड़ी बेचैनी थी।

ताहिर ने कहा—

“फिर मैं क्या बताऊँ ?”

“बड़े अजीब इन्सान हैं आप !” जलील चिढ़ गया।

“और अजीब तुम नहीं हो कि बेटी की खबर लेने आज आ रहे हो। पूरे पाँच साल बाद।”

“सच है, भाई साहिब।” जलील ने शर्मिन्दगी और शिकस्त-खुर्दगी के साथ कहा।

और वह अपनी बहिन राबिया के साथ उसी वक्त वहाँ से रवाना हो गया। उसने अपनी बहिन से कहा—

“हम कानपुर चलकर उन्हें तलाश करेंगे।”

“वहाँ उनका पता हमें किस तरह चल सकता है?”

“कोशिश से क्या नहीं मिलता, आपा।” जलील बोला—“हिम्मत शर्त है।”

“लेकिन !

“मैं वहाँ अपने दोस्त अजीमुल्लाह खाँ के यहाँ ठहरूँगा। वे कानपुर के बड़े बा-रसूख आदमी हैं। शहर के कोतवाल भी हैं। वहाँ उनके जरिये से दो-एक दिन में पता चल ही जायगा।”

यह कहते-कहते उसकी आँखों में आँसू तैरने लगे। अब उसे अपनी नज़रों में बगैर सईदा के दुनिया तारीक दिखाई दे रही थी।

सईदा की नज़रों में दुनिया तारीक दिखाई दे रही थी। उसकी आँखों में आँसू थे। सलीम का एक और खत उसके सामने था।

सलीम ने उसे लिखा था—

“यह मेरा पाँचवाँ खत है। अगर अब आपने ज़वानी मुझसे सिर्फ दो बात करने की कोशिश न की, तो बखुदा मैं खुदकशी कर लूँगा। आपने मेरे एक खत का जवाब भी मुझे नहीं दिया। लेकिन इसका मुझे ब-खुदा कोई गिला नहीं है। शराफ़त इसी का नाम है कि इस किस्म की खतो-किताबत से दूर रहा जाय।”

“—आपसे सिर्फ दो बात इसलिए करना चाहता हूँ कि लिखकर तो आप मुझे बताएँगी नहीं कि आपकी नज़रों में मेरी क्या वक़्त है? अगर आप यह लिखकर मुझे बता दें, तो ब-खुदा फिर बात करने के लिए न कहूँगा। मैं यह पूछना चाहता हूँ कि अगर आप मुझे इस काबिल समझती हों तो मैं अपने माँ-बाप से इल्तजा करूँ कि वे मेरे साथ आपके रिश्ते की बातचीत आपकी नानी अम्मा से करें—”

“—बस सिर्फ इतनी-सी बात जानने के लिए मैं बेचैन हूँ। रात भर खिड़की के नीचे हस्ब-मासूल खड़ा रहूँगा। खुदा के लिए रात भर सर्दी में ठिठुरने से मुझे बचा लीजिएगा। एक दफ़ा इत्तफ़ाक से खिड़की खुली थी और फिर आज तक यह हसरत ही रह गई कि मेरा दरे-मुकद्दर खुला हो। लेकिन—

दिल में मेरे लगी हुई है आग
आपको क्या गर्ज बुझाने की।

यह खत भी अपनी बहिन तसनीम ही के हाथ भिजवा रहा हूँ। खिड़की खुली, तो उसमें फेंक देता। लेकिन—

“ऐ बसा आरजू कि खाक शुदा।”

—आपका दीवाना, सलीम।

उसने अपने दिल में यह कतई तौर पर फ़ैसला कर लिया कि वह आज रात खिड़की में खड़ी होकर उससे दो मिनट बात जरूर करेगी। वह दिल-ही-दिल में दुआ करने लगी—

“खुदाया! तू मेरे इरादों में शक्ति दे! मैं आज रात उसके लिये खिड़की में दो मिनट के लिए जरूर खड़ी होना चाहती हूँ।”

उसे सलीम का खयाल लगातार आ रहा था। उसने दिल ही में एतराफ़ किया—

“खुदा मेरा गवाह है कि मैं उन्हें चाहने लगी हूँ।”

वह दिल-ही-दिल में बुदबुदाई—

“मैं खुद भी अब उनके सिवाए किसी और की नहीं हो सकती।” वह जैसे कि खुद से शर्मा गई। उसकी चाँद जैसी पेशानी पसीने से तर हो चुकी थी। उसकी नज़रें नीचे झुक गई। वह अपने दिल के इस अनजाने तकाज़े पर परेशान हो गई।

वह अब तक नहीं सोई थी ।

वह अब तक जाग रही थी । रात के सवा ग्यारह बज चुके थे । उसकी नानी अम्मा कद्र की सो चुकी थीं । वह बार-बार हिम्मत कर रही थी कि वह खिड़की पर आ जाय और खिड़की का पट खोलकर उससे दो बात कर ले । लेकिन उसकी हिम्मत बार-बार जवाब दे रही थी । आखिर हिम्मत करके वह अपने बिस्तर से उठी । मसहरी की षट्टी पर पाँव लटकाए अपनी नानी अम्मा की तरफ आँखें फाड़-फाड़कर देखती रही । और यह अन्दाज़ा करती रही कि उसकी नानी अम्मा सो रही हैं या जाग रही हैं ।

और जब उसे यह अन्दाज़ा हो गया कि उसकी नानी अम्मा बे-खबर पड़ी सो रही हैं तो वह मसहरी पर से उतरी । दबे पाँव चलकर खिड़की तक आई । उसने इतना रास्ता तै करने में भी देर लगाई । वह बार-बार अपनी गर्दन मोड़कर यह देख लेती थी कि उसकी नानी अम्मा कहीं जाग तो नहीं रहीं । आखिर यह अन्दाज़ा लगाते-लगाते वह खिड़की के पास आ गई । उसने बड़ी अहतियात से खिड़की का एक पट खोला । फिर दूसरा भी ।

उधर से सलीम के मुँह से निकला—

“अल्लाह ! तेरा शुक्र है ।”

सईदा का दिल जोर-जोर से धड़कने लगा । सलीम खिड़की के बिल्कुल करीब आ गया । दोनों ने एक-दूसरे को मलगजी रोशनी में देखा ।

सलीम ने सिर्फ इतना पूछा—

“मैं अपने वाल्देन से कहूँ कि वो मेरी खातिर आपकी नानी अम्मा से रिश्ते की बात करें ?”

“जी ।”

कुछ देर के बाद यह मुस्तसर-सा लफज़ उसके मुँह से निकला । उधर सलीम जैसे कि खुशी से पागल हो गया । वह बे-अख्तयार पुकार उठा—

“कसम अल्लाह की, आपने मुझे मरने से बचा लिया । आपका यह अहसान मैं ज़िन्दगी भर न भूलूँगा ।”

उसने घबरा कर खिड़की के दोनों पट बन्द कर दिए । उसकी

नानी अम्मा की आँख खुल गई ।

“कौन ? क्या हुआ ?” वे घबरा कर अपने बिस्तर से उठ बैठीं ।

सईदा के पाँव जैसे नौ-नौ मन के होकर उसी जगह जम गए । वह सारी जान से थर-थर काँप रही थी । जाकिरा बीबी ने पास ही रखी लालटेन की लौ ज़ूँची कर दी ।

“क्या हुआ ?” उन्होंने सईदा की तरफ देखते हुए सवाल किया—

“कहाँ गई थीं तुम ?”

बड़ी दिक्कत के साथ वह बोली—

“वह नामुराद बिल्ली आ गई थी । खिड़की से कूदकर बाहर चली गई । मैंने खिड़की भेड़ी थी ।”

“कुंडी लगा दो खिड़की को, बेटी ।” वे बोलीं—“खिड़की खुली रह गई थी क्या ?”

“हाँ ।”

“अरे !” वे कहने लगीं—“अल्लाह न करे, कहीं उस तरफ से कोई मुआ चोर-उचक्का कूदकर आ जाता तो ?”

“हाँ, नानी अम्मा !” वह बोली—“अभी-अभी हम इत्ता-सा सोए थे कि—”

“कुंडी लगाना न भूला कर ।”

“जी ।”

वह कुंडी लगाकर आई और अपने बिस्तर पर दुबक गई । उसका दिल उसके हलक में आकर अटक गया था ।

चौदह

सलीम ने अपनी माँ से कहा—

“आप मेरी ज़िन्दगी चाहती हैं न, अम्मी।”

“अरे ! खुदा न करे, कहीं तुम्हारा दिमाग तो नहीं चल गया। यह क्या ऊट-पटाँग किस्म का सवाल तुम मुझ से कर रहे हो ? तुम्हारी ज़िन्दगी ही हमारी ज़िन्दगी है।”

“तो फिर आप मेरी एक बात मानिए।”

“क्या ?”

“मैं राशिदा से शादी हर्गिज न करूँगा।”

“अरे !”

“हाँ अम्मी !”

“लेकिन यह क्यों ? वह लड़की तो हम सबको पसन्द है। तुम्हारे अब्बा को तो और भी ज्यादा।”

“शादी अब्बा की नहीं मेरी होगी।”

“क्या बकते हो तुम ! क्या कोई लड़की तुम्हें पसन्द आ गई है ?”

“जी।” उसने शर्माकर गर्दन झुका ली—“है एक।”

“अच्छा !” उसकी माँ मुमताज बेगम मुस्कराने लगी—“कौन है वह ?”

“जिसे मैं पसन्द करने लगा हूँ और जिससे मेरा ब्याह न हुआ तो मैं खुदकशी करके मर जाऊँगा।”

“लेकिन वह है कौन ?”

“कोई भी हो।”

“लेकिन कोई भी हो से तो तेरा ब्याह हो नहीं सकता ।” उसकी माँ मुमताज़ बेगम ने कहा—“कम-से-कम जात-वात, खानदान ?”

‘तो क्या, आप समझती हैं कि आपका बेटा नाली में गिर सकता है ?’

और फिर सलीम ने अपनी माँ को सब-कुछ बता दिया ।

वह बोलीं—

“अच्छा, तुम्हारे लिए हम वही दुल्हन लायेंगे । तुम्हारे अब्बा को मैं राजी कर लूंगी कि वे अपनी पहले वाली राय बदल दें ।”

और फिर उसके दूसरे ही दिन मुमताज़ बेगम अपने शौहर कलैक्टर गुलाम रसूल साहिब के साथ जाकिरा बीबी के यहाँ कानपुर पहुँचीं । ये लोग कलैक्टर साहिब के भाई के यहाँ उतरे थे ।

कोई डेढ़ घण्टे के बाद मुमताज़ बेगम ने सलीम के चचा की मुलाजिमा से कहा—

“तुम उस सामने वाले घर में जाकर उस घर की बेगम साहिबा से कहो कि हम उनसे मिलना चाहती हैं ।”

‘सर-आँखों पर !’ जाकिरा बीबी ने जवाब दिया—“उनसे जाकर हमारी तरफ से कहो, हम उनका इन्तज़ार कर रहे हैं ।”

और जब मुलाजिमा चली गई तो जाकिरा बीबी ने मुगलानी बी से पूछा—

“यह कौन साहिबा हैं ?”

“यह शाकिर हुसैन साहिब का मकान है, बेगम हुज़ूर ! उनके बड़े भाई शेख़ गुलाम रसूल साहिब रायबरेली में कलैक्टर हैं और बहुत बड़े जागीरदार भी हैं । उनका बेटा सलीम यहाँ तालीम हासिल करने आया है । अपने चचा के पास रहता है ।”

“यह बेगम साहिबा मुझसे क्यों मिलना चाहती होंगी ?” जाकिरा बीबी बोलीं—“हमारी तो इस घर तक से बातचीत नहीं है ।”

“होगी कोई बात ।”

और फिर उसके कोई पन्द्रह-बीस मिनट बाद मुमताज़ बेगम अपने देवर की बेगम के साथ आ गई । साथ में तसनीम भी थी । जाकिरा बीबी ने उनका मुस्कराते मस्तक से स्वागत किया । सईदा ने भी सलाम के लिए अपना हाथ उठाया ।

जाकिरा बेगम बोली—

“तशरीफ़ लाइये ।”

अलेक-सलेक के बाद वे बातें करने लगीं । मुमताज़ बेगम बार-बार सईदा को ताके जा रही थीं । वे दिल-ही-दिल में अपने बेटे की पसन्द और पहुँच पर दाद देने लगीं ।

सईदा उन्हें हृद से ज़्यादा पसन्द आई थी । उनकी नज़रों से आज तक कोई एक लड़की भी इतनी ज़्यादा खूबसूरत और शानदार नहीं गुजरी थी । वह खुद भी अब सईदा को देखकर उसे अपनी बहू बनाने के लिए बेचैन थीं । वे अपने साथ टोकरा भर फल और मिठाई भी लेकर आई थीं । जाकिरा बेगम ने कहा—

“इन सब चीज़ों की क्या ज़रूरत थी आपको ?”

“नहीं ! ज़रूरत है ।” मुमताज़ बेगम ने कहा ।

सबसे आखिर में, इधर-उधर की बातों के बाद सलीम की माँ ने कहा—

“मैं आपकी खिदमत में एक दरख्वास्त लेकर हाजिर हुई हूँ ।”

“फ़रमाइये !” जाकिरा बीबी ने कहा—“हुक्म दीजिए ।”

सईदा वहाँ नहीं थी । वह कब्र की वहाँ से उठकर अपने कमरे में चली गई थी ।

मुमताज़ बोली—

“हम अपने बेटे सलीम को आपकी गुलामी में देने की आरजू के साथ हाजिर हुए हैं ।”

वे कहती गई—

“सलीम बड़ा नेक और होनहार लड़का है । इतनी बड़ी जागीर का वाहिद मालिक है । उसे बी० ए० के बाद हम विलायत भेज रहे हैं । शक्लो-सूरत का भी बहुत अच्छा है, मेरा बेटा । नेक मिज़ाज, नेक तबियत और नेक फितरत है । चाल-चलन ऐसा है, जैसे सफेद धुली हुई चादर हो ।”

जाकिरा बीबी सोचने लगीं । बोलीं—

“लेकिन आपको हमारे या हमारी बेटी सईदा के बारे में कैसे मालूम हुआ ?”

“फूल जब खिलता है, बेगम साहिबा, तो उसकी महक दूर-दूर

पहुँच जाती है।”

“अच्छा!” वे बोलीं—“मैं सोचकर आपको इसका जवाब दूंगी।
“हम इसका इन्तज़ार करेंगे।” मुमताज़ ने कहा—“हम रुके रहेंगे यहाँ।”

दो-तीन दिन के अन्दर-अन्दर जाकिरा बीबी ने सलीम को बहाने-बहाने से देख लिया। बातें भी इस अर्से में बराबर होती रहीं। उनके घर खुद कलैक्टर साहिब भी आए। बाहर मर्दाने में बैठ पदों से जाकिरा बीबी से बातें भी कीं। मुगलानी बी और उनके बेटे रजी-उद्दीन ने इस रिश्ते की तारीफ की।

और उसके बाद यह रिश्ता तै हो गया। सईदा और सलीम की मंगनी हो गई। मुमताज़ बेगम और कलैक्टर साहिब खुशी-खुशी वापिस चले गए। सलीम की खुशी का ठिकाना न रहा। वह अपनी मुहब्बत में कामयाब हो गया।

वह हराम मौत मरने से बच गया। उसे ऐसा लग रहा था, जैसे कि उसकी ज़िन्दगी उसे दुबारा वापिस मिल गई हो।

शादी की तारीख अब से तीन महीने बाद की तै हो चुकी थी।

ताहिर ने अपनी बेटी का निकाह इन्तहाई सादगी और खामोशी के साथ वसीमुल्लाह से कर दिया था। वसीमुल्लाह रज़िया को ब्याह कर अपने गाँव ले गया। वह रहीमयारखाँ में रहता था। यहाँ उसका एक छोटा-सा कच्चा मकान था। रहीमयारखाँ इलाहाबाद का एक छोटा-सा कस्बा था।

ताहिर का बर्ताव अब अपनी बीबी अनवरी से बहुत बुरा था। वह उससे कतई बातचीत नहीं करता था। उसने रज़िया के निकाह के एक महीना बाद ही अपनी छोटी बेटी नज़मा की शादी भी सादगी के साथ कर दी थी। वह फतहपुर ब्याह कर गई थी। उसका शौहर

फतहपुर तहसील में नायब तहसीलदार था । वह छोटा-मोटा जमींदार भी था ।

अपनी दोनों बेटियों की तरफ से फुर्सत पाकर ताहिर ने एक दिन अनवरी से कहा—

“अब तुम भी यहाँ से दफा हो जाओ ।”

“कहाँ जाऊँ मैं ?”

अनवरी ने बड़ी बेचारगी से कहा । ताहिर ने तर्श रूई से जवाब दिया—

“क्या तुम्हारा बाप मर गया है ? मायके जाओ अपने, मुझे क्या ? कोई ठिकाना न हो तो जहन्नुम में चली जाओ ।”

“लेकिन मेरा कसूर क्या है ?”

“कसूर ही तुम्हारा कुछ नहीं है ।” ताहिर बेजारी और नफ़रत से बोला—“तुम्हारा कसूर तो इतना संगीन है कि मुझे चाहिए कि मैं तुम्हें गोली भार दूँ ।”

“तो मार दो न गोली !” अनवरी ने बिसूर कर कहा—“इस ज़िन्दगी से तो अल्लाह जानता है, मौत सबसे अच्छी है ।”

“खुदा करे, तुम्हें वह चीज़ वभी न मिले, जो अच्छी हो ।” ताहिर ने जैसे कि दुःख से कहा—

“परसों मुकद्दमे का फैसला हो जायगा । दो लाख सात हजार नकद और इस हवेली का एक तिहाई हिस्सा देना होगा । ऐसा लगता है कि इस हवेली का अपना हिस्सा और जागीर का हिस्सा मुझे बेचना पड़ेगा ।”

“क्यों ?” अनवरी बोल पड़ी ।

“दो लाख सात हजार मैं नकद लाऊँगा कहाँ से ?” उसने दोबारा जैसे खुद ही से पूछा ।

अनवरी फिर बोल पड़ी—

“मैं अम्मीजान के पाँवों में पड़ जाऊँगी । उनके हाथ जोड़ूँगी मैं, खुशामद करूँगी कि दो लाख सात हजार वे यकदम से न लें हमसे ।”

“उनके पाँवों में पड़ने से क्या होगा ।” ताहिर बेचारगी से बोला—“यह मामला तो सईदा का है । वह हमें क्यों माफ़ करने लगी । हमने उससे सलूक ही कौन-सा अच्छा किया है ?”

“मैं सईदा बेटी के पाँव पकड़ कर उसके पाँव आँसुओं से धो डालूंगी।” अनवरी की आँखों में आँसू आ गए—“मैं उसके कदम उस वक्त तक न छोड़ूंगी, जब तक कि वह मुझे माफ़ न कर देगी।”

वह रो पड़ी—

“हम उसका सारा रुपया अदा कर देंगे, लेकिन थोड़ा-थोड़ा कर के। मैं उसके लिए अपने सारे जेवर बेच दूंगी।”

वह बेअख्तयार ताहिर के कदमों पर गिर पड़ी—

“यह सब-कुछ मेरा कसूर है। आप रसूल के वास्ते मुझे माफ़ कर दीजिए।”

वह सिसकियों से रोने लगी—

“मैं सचमुच बड़ी गुनाहगार हूँ। लेकिन मेरी आँखें खुल चुकी हैं। आप मुझे इन कदमों से लगा रहने दीजिए। अपने से मुझे दूर न कीजिए। मेरा सारा कसूर माफ़ कर दीजिए। मुझे, मुझ बदनसीब को कुदरत की तरफ से बहुत बड़ी सजा मिल चुकी है।”

ताहिर का दिल भर आया। आँसू उसकी आँखों में मचलने लगे। उसने अनवरी को बाजुओं से पकड़ कर ऊपर उठाया। वह अपनी भर्राई हुई आवाज़ में बोला—

“कसूरवार मैं भी कहाँ कम हूँ !”

अनवरी का सिर उसने अपने सीने से लगा लिया—

“तुमने अपनी इन बातों से मुझे बड़ी ढारस बँधाई है।” वह कदरे जोश से बोला—“अब मैं अपने अन्दर एक खास किस्म की शक्ति महसूस करने लगा हूँ। जैसे कि मेरी रगों में नया खून दौड़ने लगा हो।”

अनवरी को उसने जोर से भींच लिया। उन दोनों की आँखें एक बार फिर मुस्कुरा उठीं।

मुकद्दमे का फैसला सईदा के हक में हो गया । अदालत की तरफ से हुक्म मिला—

“ताहिर अपनी भांजी सईदा की जागीर का तमाम पहला रुपया, जो कि एक लाख बानवे हजार है, फौरन अदा करे । साथ ही मुकद्दमे का पूरा खर्च, जोकि पन्द्रह हजार है, अपनी भांजी को दे । जागीर का एक तिहाई हिस्सा भी उसके हवाले कर दे । वरना उसके ऊपर कुर्की वाजिब होगी ।”

सबसे आखिर में हुक्मनामे पर अदालत की मुहर और मैजिस्ट्रेट के दस्तखत थे ।

जिस वक्त यह फैसला जाकिरा बीबी और सईदा ने सुना तो खुशी के आँसू उन दोनों की आँखों में एक साथ छलक आए ।

“अल्लाह, तेरा लाख लाख शुक्र है ।” जाकिरा बीबी के मुँह से निकला—“तूने मुझ बेवा की लाज रख ली ।”

उन्होंने सईदा को गले से लगा लिया—

“आज मैं अपनी बच्ची से आँखें चार कर बातें कर सकती हूँ । मेरे दिल का बहुत बड़ा बोझ हल्का हो गया है । मुझे इसके ब्याह के खर्च की बहुत बड़ी फ़िक्र थी ।”

“शुक्र है अल्लाह का !” मुगलानी बी ने अपने दोनों हाथ दुआ के लिए ऊपर उठाए—“अब हमारी रानी बेटी मौला के करम से किसी की मुहताज नहीं है ।”

“अल्लाह का शुक्र है ।”

सईदा के दिल से यह आवाज़ निकली । और वह अपनी नानी अम्मा से और जोर से लिपट गई ।

साइरा अपने शौहर जलील के कदमों से लिपट गई—

‘खुदा के लिए रहम कीजिए मुझ पर । माफ़ कर दीजिए इस

लौंडी को । रहम कीजिए !”

कमीनी ! जलील औरत ! फ़ाहिशा ! हरामजादी कहीं की !”

जलील ने साइरा को एक जोर की ठोकर लगाई । वह नफ़रत से भिंची हुई आवाज़ में बोला—

“कमीनी औरत ! जलील ! अब जाती क्यों नहीं यहाँ से अपनी मनहूस सूरत लेकर ! जा, अपने उस आशिक के पास ! मुझे ज़हर देने का प्रोग्राम बना रही थी, मेरी बच्ची को मक्कारी की इन्तहा करके मुझसे दूर कर दिया तूने । तूने उसके साथ—”

“माफ़ कर दीजिए !”

“चुप कमीनी औरत ! किस मुँह से तू मुझसे माफ़ी माँग रही है । अगर शरीफ़ न होता तो बख़ुदा तुझे कुन्द छुरी से ज़िबह कर देता । मेरा सारा घर लूट कर अपने मायके ले जाती रही तू और मेरी बच्ची के वे पचास रुपये महावार भी हज़म करती रही ! ईद-बकरीद के सौ-सौ रुपये भी तू खाती रही और हल्की-सी डकार भी तुझे न आई ।”

वह जोर से गर्जा—

“मैं तेरी तहरीर दिखाकर तुझे जेल की हवा खिला सकता हूँ । लेकिन मैं तुझ जैसी औरत के मुँह लगना नहीं चाहता ।”

उसने बुलन्द आवाज़ में कहा—

“मैं तुझे तलाक़ देता हूँ—तलाक़-तलाक़-तलाक़ ! तुझे मेरी तीन दफ़ा की कही हुई तलाक़ हो ।”

उसने एक जोर की ठोकर उसे और मारी—

“यह ले !”

उसने पाँच हज़ार रुपये जेब से निकाल कर उसके मुँह पर मार दिए ।

“यह है तेरा महर ! ले इसे और दूर हो जा मेरी नजरों के सामने से ! कमीनी, मुझे तेरी सूरत से भी घृणा आ रही है ।”

उसने साइरा को तलाक़ दे दी । उसने उसका महर दे दिया । उसने उसे और उसके मायके वालों को जूते मार-मार कर हवेली से बाहर निकाल दिया ।

वह अब उन सबके दफा हो जाने के बाद इन्तहाई पुरसकून

दिखाई दे रहा था कि अचानक वह फिर उदास हो गया । वह एक सर्द आह भरकर इन्तहाई कर्ब के आलम में बोला—

“न जाने मेरी सईदा कहाँ होगी !”

‘एक दफ़ा और कोशिश करो, भैया !’ राबिया ने सलाह दी—
“वह कानपुर में ही होगी । उस दफ़ा तो वे तुम्हारे दोस्त कोतवाल साहिब भी वहाँ न मिले । दौरे पर कहीं बाहर थे । हम लोग इधर-उधर की ठोकरें खाकर आ गये । लेकिन अब वे जरूर आ गए होंगे ।”

“मैं कल ही तुम्हें लेकर कानपुर चलूंगा, आपा ।”

“हाँ, जलील !” राबिया ने कहा—“सईदा को देखने के लिए मेरी आँखें तरस गई हैं ।”

“वह यकीनन अम्मीजान के साथ कानपुर में होगी ।” जलील ने कहा ।

“हैं ही वहाँ !” राबिया बोली ।

“हम कल ही चलेंगे ।” जलील ने इत्मीनान की एक साँस ली—
“इस तरफ़ से तो मेरा दिमाग अब पुरसकून हुआ है ।”

वे अभी बातें कर ही रहे थे कि मुलाजिमा ने एक लिफाफा लाकर दिया—

“अरे !” जलील एकबारगी उछल पड़ा ।

‘क्या बात है ?’ राबिया ने पूछा ।

“अरे आपा, यह देखो, यह अम्मीजान का खत है ।”

उसने खत राबिया की तरफ बढ़ाया—

“अल्लाह का लाख-लाख शुक्र है ।”

राबिया ने जोश में आकर वह खत अपने हाथ में लिया ही था कि जलील ने झपटकर वह खत उसके हाथ से ले लिया—

“ज़रा पढ़ूँ तो क्या लिखा है !”

वह खुशी से पागल हुआ जा रहा था । उसने खत पढ़ना शुरू किया । राबिया उसके बराबर आकर खड़ी हो गई । वह खुद भी साथ-ही-साथ खत पढ़ रही थी । दोनों एक साथ जल्दी-जल्दी यह खत पढ़ लेना चाहते थे । लिखा था—

“जलील मियाँ,

Library of Punjab College
Srinagar

दुआएँ ! जी तो नहीं चाहता था कि तुम्हें खत लिखूं । फायदा क्या तुम्हें खत लिखकर ! जब तुम अपनी बेटी को बिल्कुल ही भूल गये हो, तो मैं क्यों याद दिलाने की कोशिश करूँ । फिर खयाल आया कि मैं अपनी तरफ से तुम्हें और खास तौर पर दुनिया को शिकायत का मौका क्यों दूँ ।

और फिर यह खत किसी मकसद, अर्ज या तुमसे तुम्हारी बच्ची की मदद लेने के लिए तो लिख नहीं रही हूँ, फिर फायदा क्या शर्मिने से ! खुदा न करे कि मैं तुम्हें कभी यह लिखती कि तुम अपनी बेटी के अखराजात के लिए मुझे कुछ भेजो । खुदा ने मुझे इतना मजबूर कभी नहीं किया । यह उसका लाख-लाख शुक्र है और उसका अहसान है और अगर मैं इतनी मजबूर भी हो जाती कि अपनी बच्ची का खर्च न उठा सकूँ, फिर भी मैं तुम्हें न लिखती । इसलिए कि जो शख्स अपने खून को भुला सकता है, वह दुनिया में किसी के लिए कुछ भी नहीं कर सकता । अगर सईदा की माँ सौतेली है, तो तुम तो उसके सौतेले बाप नहीं हो । या कह दो कि वह तुम्हारी बेटी नहीं है ।

बहरहाल, मैं कहाँ जजबात की रौ में बही जा रही हूँ, मियाँ ! छोड़ो इस किस्से को । और यह सुनो कि तुम्हारी बेटी सईदा की शादी हो रही है । शादी की तारीख तै हो चुकी है । अगले महीने की दस तारीख को उसका निकाह है । उसके सेहरे के फूल इसी तारीख को खिलने वाले हैं ।

मैं इसकी इत्तिला भी तुम्हें न देती, लेकिन फिर सोचा कि तुम उसके बाप हो । उसके निकाह के वक्त तुम्हारा ही नाम पुकारा जायगा और तुम खुदा रखे, जीवित हो । बुरा लगेगा कि बेटी का बाप जिन्दा होते हुए भी मौजूद न हो ।

अगर तुम अपनी बेटी के निकाह के वक्त मौजूद होना चाहो, तो आ जाओ । यह तुम्हारी अपनी मर्जी पर मुनहसर है । मेरी तरफ से यह कोई अर्ज या दरखास्त नहीं है । आओ, या न आओ, जैसा मुनासिब समझो करो ।

और हाँ, इतना जरूर कहे देती हूँ कि मैं या तुम्हारी बेटी सईदा इस बात की हर्गिज-हर्गिज रवादार न होंगी, कि तुम इसके लिए इस

शादी पर कुछ खर्च करो । सोचकर आना ! तुम्हारा एक धेला भी हमें नहीं चाहिए ।

हाँ, एक बात तो बताना भूल ही गई । तुम्हारी बेटी सईदा का ब्याह सलीम से हो रहा है । सलीम बड़ा अच्छा लड़का है । नेक, शरीफ और पढ़ा-लिखा । बी० ए० में पढ़ रहा है । उसके बाद बैरि-स्टरी के लिए विलायत जायगा । वह रायबरेली के बहुत बड़े जागीर-दार शेख गुलाम रसूल साहिब का बेटा है । इकलौता बेटा । शेख साहिब रायबरेली में कलेक्टर भी हैं ।”

सबसे आखिर में पता था —

“बेवा, डिप्टी अकराम अली मरहूम, मुहल्ला तलाक महल, मकान नम्बर एक सौ दो, कानपुर ।”

खत पढ़कर जलील इतना रोया, इतना रोया कि उसकी हिच-कियाँ बँध गईं । राबिया भी खूब जी भरकर रोई । वे दोनों भाई-बहिन रोते रहे और जब बहुत रो लेने से उनके दिलों का बुखार उतर गया, तो जलील भर्राई हुई आवाज़ में बोला—

“अगर मेरी बेटी मुझे जूते भी लगाए, तो भी वह अपनी जगह पर हक बजानिब होगी ।”

वह एक कराह के साथ बोला—

‘न जाने इस जहान में मुझ जैसे कितने ही नालायक बाप होंगे, जो नई-नवेली दुल्हन का घूँघट उठाते ही उसके मकरो-फरेब का शिकार होकर अपनी पहली बीबी के बच्चों को भूल जाते होंगे । अगर खुदा न ख्वास्ता सईदा की नानी अम्मा इस काबिल न होती कि मेरी बेटी और अपनी नवासी की परवरिश कर सकती तो वह न जाने किस हाल में होती ! या अगर वे मर जातीं, खुदा न ख्वास्ता तो यह बच्ची किसी यतीमखाने में पल रही होती ।”

वह एक सदर्द आह भर कर बोला—

“खुदा हम जैसे बापों को वाकई कभी माफ़ न करेगा !”

जाकिरा बीबी ने जलील को देखते ही उसकी तरफ से अपना मुँह फेर लिया ।

“मैं तुम्हें कभी माफ नहीं करूँगी ।”

उन्होंने उसी तरह मुँह फेरे-फेरे कहा—

“मैंने तो तुम्हें निकाह के वक्त आने की दावत दी थी । तुम तो खत मिलते ही चले आए ।”

जलील जाकिरा बीबी के सामने हाथ जोड़ कर खड़ा हो गया । गिड़गिड़ा कर आजिजी से बोला—

“मैं तो इससे पहले भी कानपुर महज आपकी तलाश में आया था । राबिया भी मेरे साथ थी । हम यहाँ से भटक कर नाकाम वापिस चले गए । आपका कोई पता हमें न लग सका था ।”

“क्यों आए थे तुम ? क्या तुम्हें अपनी मक्कार और जलील बेगम से फुर्सत मिल गई थी ?”

“उससे, उस नाबकर औरत से मुझे हमेशा-हमेशा के लिए फुर्सत मिल गई है, अम्मी जान ! मेरा उसका हमेशा के लिए साथ छूट गया है ।”

“मना लो जाकर उसे ।”

“मैंने उसे तलाक दे दिया है ।”

जाकिरा बेगम एकबारगी घूम गई । उन्होंने जलील को गौर से देखा—

“क्यों ! तुमने इतनी सआदतमन्द और प्यारी बीबी को तलाक क्यों दे दिया ?”

“पहले आप मुझे माफ़ फरमा दीजिए, फिर मैं सारी रूदाद आपको तफसील से सुनाऊँगा । वह इन्तहाई खतरनाक किस्म की चालाक औरत थी ।”

वह गिड़गिड़ाने लगा—

“मुझे मेरी बेटी की सूरत दिखा दीजिए, अम्मीजान ! मैं उसके कदमों पर अपना सिर रख कर उससे माफ़ी माँगने के लिए तरस रहा हूँ ।”

वह रो पड़ा—

“मैं अपने गुनाहोंका कुफारा अदा करना चाहता हूँ, अम्मीजान ।”

एक बेटी से अपने बाप की यह बेकरारी, उसकी यह घबराहट सहन न हो सकी। वह कमरे में भाई और अपने बाप की कमर से लिपट गई। वह फूट-फूट कर रो रही थी। जलील उसके कदमों पर बाकई झुकने लगा। वह बच्चों की तरह बेकगार रहोकर रो रहा था। सईदा ने उसे रोक दिया—

“यह क्या करते हैं आप, अब्बूजान ! गुनाहगार बनाते हैं मुझे, खुदा के लिए....!”

और फिर वे सब एक साथ एक जगह बैठ गए। सारी बातें, तमाम कैफियत शुरू से आखिर तक दुहराई गईं। आँसुओं के दरम्यान उस आठ साल की एक-एक बात दुहराई गई। और उन सबके दिल का गुब्बार धूल गया।

सईदा बोली—

“बाकई हमारी बीबी बड़ी समझदार और चालाक औरत थीं। मुझसे कहा कि अपने अब्बूजान की प्लेट में राख डाल देना, बेटी ! मुझे यह समझाया कि तुम्हारे अब्बूजान को हकीम साहिब ने मुर्गा खाने के लिए मना किया है और वे मान नहीं रहे। तुम प्लेट में राख डाल दोगी तो इस तरह वे मुर्गा नहीं खाएँगे और इस तरह वे परहेज कर लेंगे। उनका परहेज हो जायगा और....।”

जलील ने सईदा की बात काटी—

“उसकी बात अब छोड़ो, बेटी ! खुदा उसे जहन्नुम रसीद करे। मुझे उस पर अब भी इतना गुस्सा आ रहा है कि मैं उसका खून कर दूँ।”

वह इन्तहाई कर्ब और बेजारी से बोला—

“उसका जिक्र मेरे सामने न करो।” वह होंठ भींचकर बोला—

“कमीनी, जलील, हरामजादी औरत ! खुदा उसे गारत करे !”

“ऐसी औरतों का हश् हमेशा बुरा होता है, मियाँ !” मुगलानी बी बोलीं—“तुम देख लेना मियाँ, कि उसकी ज़िन्दगी में कितने नासूर पड़ते हैं। कब्र तक में उसकी कीड़े न पड़ें तो मुझे फिर कहना।”

अभी ये बातें हो ही रही थीं, दुःख-सुख के किस्से कहे ही जा रहे थे कि मुलाजिमा ने आकर खबर दी—

“रजी मियाँ कह रहे हैं कि वे बेगम हुजूर से कुछ बातें करना चाहते हैं।”

“डेवढ़ी में बुला लो मेरे बेटे को !” जाकिरा बीबी ने कहा।

रजी डेवढ़ी में आकर खड़ा हो गया। जाकिरा बीबी ने इस तरफ खड़े होकर पर्दे से रजी से बातचीत की—

“तुम आ गए, बेटे !”

“जी, बेगम हुजूर !”

“कहो, बेटे !”

“इन्तहाई खुशी की खबर है, बेगम हुजूर ! सरकारी आदमी आए हैं, सरकार का हुक्मनामा लेकर।”

“क्या बात है ?”

“आप उनके साथ अहमदपुर रवाना हो जाइए। हवेली का हिस्सा वे जाकर आपको दिलाएँगे और साथ ही दो लाख सात हजार रुपये भी। वे अदालत का हुक्म और कुर्कीनामा साथ लेकर आए हैं।”
उसने बताया—

“एक तिहाई जागीर के हिस्से पर सईदा बेगम का नाम तहसील की तरफ से चढ़ चुका है। और काश्तकारों को और पटवारी को इसकी इतिला दी जा चुकी है। अहमदपुर की जागीर पर हमारी भाँजी सईदा बीबी का एक तिहाई का हक हो चुका है। अगर ताहिर मियाँ दो लाख सात हजार रुपये न दे सकेंगे, तो...!”

जाकिरा बीबी यकवारगी बोलीं—

“हाँ, तो फिर क्या होगा ?”

“उनकी पूरी हवेली और जागीर सईदा बीबी के नाम कुर्क कर-वाली जायगी। जागीर का नीलाम हो जायगा।”

“बहुत खूब !” जाकिरा बीबी की आँखें चमक उठीं—
मेरी बेटा अपने कमीने मामू और हरामजादी ममानी से बात करेगी।”

तकरीबन एक घण्टे के बाद ये सब-के-सब कानपुर से अहमदपुर की तरफ रवाना हो गए। गवर्नमेंट के आदमियों के साथ जाकिरा बीबी, सईदा, मुगलानी बी, उनका बेटा रजी, जलील और राबिया भी थे।

ये सब लोग दिन के तकरीबन दो बजे के करीब मोटर लारी के जरिये अहमदपुर पहुँच गए। साथ में सईदा के वकील शिवचरणलाल भी थे।

वहाँ पहुँचते ही हवेली के लॉन में सरकारी आदमियों का एक पूरा इजलास लग गया। लारी के अड्डे से यहाँ तक सईदा, जाकिरा बीबी, मुगलानी बी और राबिया पालकी पर सवार होकर आई थीं। वे अभी तक पालकी के अन्दर ही बैठी थीं। पालकी हवेली के दालान में रख दी गई थी। जाकिरा बीबी और सईदा ने कब्जा कानूनी तौर पर मिल जाने से पहले हवेली के अन्दर जाने से इन्कार कर दिया था। ताहिर पालकी के पास उकड़ूँ बैठा गिड़गिड़ा रहा था—

“खुदा के लिए अम्मीजान ! अगर आप अन्दर न चलीं तो मेरी रही-सही इज्जत भी नीलाम हो जायगी।”

“मैं कैसे अन्दर जा सकती हूँ ?”

जाकिरा बीबी ने कहा—

“मुझे कोई अपनी इज्जत का नीलाम इतने आदमियों के बीच में कराना है क्या ? मैं अन्दर कैसे जा सकती हूँ ! कब्जा कानूनी तौर पर मिल जाने के बाद मैं अन्दर कदम रखूंगी।”

वे बड़े कर्ब के साथ बोलीं—

“मुझे वह दिन कभी न भूलेगा, जब मैं लावारिस और भिखारियों की तरह इस कोठी से धक्के मार कर बाहर निकाल दी गई थी।”

“तरस खाइये, अम्मीजान ! रहम कीजिए मेरे ऊपर ! आखिर को मैं आपका बेटा हूँ।”

“और उस दिन ?—जिस दिन मुझे इस हवेली से कुतिया की तरह दुत्कार कर निकाल दिया गया, जबकि मेरा कोई न था, जब कि सब-कुछ मुझसे छीन लिया गया था, उस दिन क्या मैं तुम्हारी माँ नहीं थी ? या तुम मेरे बेटे न थे ?”

जाकिरा बीबी की आवाज़ भर्रा गई। वे भर्राई आवाज़ में बोलीं—

“अब मैं पिता की माँ नहीं हूँ और न मेरा कोई बेटा है। माँ-बेटे के रिश्ते को मैं हमेशा के लिए अपने दिल में दफन करके इस

हवेली से निकली थी ।”

“अम्मीजान ! खुदा के लिए !” ताहिर गिड़गिड़ाए जा रहा था—“आप एक मिनट के लिए तो अन्दर आ जाइए ।”

“नहीं, मुझे अब और ज्यादा रुसवा नहीं होना है ।”

“तरस खाइये मेरी इस बदहाली और मेरी इस हालत पर, अम्मीजान !”

“उस दिन मेरी बदहाली और खस्ता हालत पर किसने तरस खाया था ?”

“आपके सीने में माँ का दिल है, अम्मीजान !”

“वह दिल, जो मेरे सीने में था और जो माँ का दिल था, उसे जबरन गला घोटकर मार डाला गया है ।”

“मैं आपके पाँवों पड़ता हूँ । माँ बनकर न सही, खुदा तरस बनकर चन्द मिनट के लिए अन्दर आ जाइये । मुझे आपसे चन्द बातें करनी हैं ।”

“मुझसे बातें करने से कुछ हासिल न होगा । मेरा क्या है इसमें । मैं तो अपना हक अपनी बेवकूफी से खो ही चुकी हूँ । अब तो जो है, वह हकदारी का है और वह हक वाली सईदा है, मैं नहीं हूँ । दो लाख सात हजार रुपये, एक तिहाई जागीर और कोठी का हक मेरा नहीं सईदा का है ।”

ताहिर इन्तहाई शशो-पंज के आलम में फँसा गिड़गिड़ा रहा था । उसने इन्तहाई बेकसी के आलम में सईदा को पुकारा—

“तुम ही एक मिनट के लिए अन्दर आ जाओ, बेटा सईदा ! मेरी कुछ अर्ज सुन लो !”

“नानी अम्मा का फरमान और हुक्म मेरे लिए खुदा और रसूल का फरमान और हुक्म है । मैं अगर अपनी नानी अम्मा के होते जवान खोलूँ, तो खुदा ताला मेरी जवान में कीड़े डाले । वह सजा दे मेरी जवान को ।”

और फिर अन्दर से अनवरी बुर्का सम्हाले आ गई । और जाते ही पालकी का पर्दा हटा कर जाकिरा बीबी के कदमों पर पालकी के अन्दर ही उसने अपना सिर रख दिया और फूट-फूटकर रोने लगी—

“खुदा के लिए, अम्मीजान ! आपको रसूल पाक का सदका,

आप को हुसनेन का वास्ता, दो मिनट के लिए अन्दर आकर हमारी चन्द बातें सुन लीजिए और फिर जो चाहे कीजिए । हमारी सिर्फ इतनी इल्तजा है आप से ।”

और उसके इस तरह रोने से जाकिरा बीबी का दिल पसीज गया—

“अच्छा !”

उनके मुँह से निकला और वे सब की सब अन्दर आ गई ।

अन्दर आते ही ताहिर और अनवरी दोनों एकबारगी जाकिरा बीबी के कदमों पर गिर गए । ताहिर और अनवरी ने उनके पाँव इन्तहाई मजबूती के साथ थाम रखे थे ।

“इस भरी महफिल में आप मुझ नालायक और बदनसीब की इज्जत का नीलाम न होने दीजिए, अम्मीजान !”

ताहिर जारो-कतार रो रहा था—

“मेरे पास दो लाख सात हजार एकमुश्त देने की नहीं हैं । मैं रफता-रफता करके यह कर्ज चुका दूँगा । किरतें लिखवा कर सरकार के सामने दे देता हूँ । इस वक्त पचास हजार नकद ले लीजिए । एक लाख एक महीने बाद दे दूँगा । वकाया रुपया किस्तों में अदा कर दूँगा ।”

“एक लाख तुम अगले महीने कैसे दोगे ?”

“मैं अपनी जागीर, मेरा मतलब है कि अपने हिस्से की जागीर का कुछ हिस्सा फरोख्त कर दूँगा और यह रकम...”

जाकिरा बीबी का दिल अन्दर से रो पड़ा । ताहिर की बेकसीसइ पर उन्हें तरस आ गया ।

ताहिर कहता रहा—

“इस वक्त अगर आप अपने मुतालबे पर अड़ी रहें तो यह जागीर नीलाम पर चढ़ जायगी और मेरी इज्जत का नीलाम चढ़ जायगा । बाप दादा की जागीर कौड़ियों के दाम नीलाम होगी । बोलियाँ लगेगी इस जागीर पर और मैं कुएँ में कूदकर अपनी जान दे दूँगा ।”

“क्या कहती हो तुम, बेटी ?”

जाकिरा बीबी ने सईदा से पूछा । और वह, जोकि अपनी आँखों में अश्रुओं का तूफान लिए यह सारा मंजर देख रही थी, एकदम से रो पड़ी । अपने होंठ काटते हुए घुटी हुई आवाज में बोली—

“अगर आप नाराज न हों, नानी अम्मा, तो मैं अर्ज करूँगी कि मामूजान अगर मेरी जिन्दगी माँगते हों, तो वह भी मेरी तरफ से दे दीजिए !”

और यह कहकर वह फूट-फूटकर रोने लगी। आँसुओं का सैलाब उसके काबू से बाहर हो चुका था। वह बेसास्ता अपने मामू साहिब से लिपट गई—

“मामू साहिब !” वह भर्राई हुई आवाज़ में बोली—“आप हमारे मामू साहिब हैं। आप भाई हैं मेरी अम्मी के। मैं आपके लिए अपनी जिन्दगी लुटा सकती हूँ। यह तो जागीर नामुराद, हवेली और रुपयों की बात है।”

ताहिर ने अपनी भाँजी को बेअस्तयार लिपटा लिया। उसने सईदा का सिर अपनी गोद में भर लिया। अनवरी उसके कदमों पर गिर पड़ी। ताहिर अपने होंठ चबाते हुए बोला—

“तुम सही मायनों में फरिश्ता हो, बेटी ! तुम इन्सान हो और मैं ?—मैं एक जलील कुत्ता हूँ, जानवर हूँ। मैं इन्सानियत के नाम पर कलंक का टीका हूँ और तुम ताज हो इन्सानियत के सिर का। तुम शराफत और रहम की पेशानी पर वह चमकता हुआ झूमर हो, जिससे पेशानियों का हुस्न बढ़ता है।”

सईदा अपनी ममानी से लिपट गई। इसलिए कि वह सईदा के सामने खड़ी, दोनों हाथ जोड़े माफी माँग रही थी।

सईदा बेकरार होकर बोली—

“हमें, अल्लाह की कसम, इतना शर्मिन्दा और जलील न कीजिए, ममानी जान !” वह अपनी ममानी से लिपट कर रोने लगी—“मैं आपकी बेटी हूँ। आप माँ हैं मेरी।”

जाकिरा बीबी की आँखें सावन-भादों की तरह बरस रही थीं। वे सब-के-सब उसी जगह खड़े थे। उन सबकी आँखों से आँसुओं की धाराएँ फूट रही थीं।

जलील का सीना फ़ख़ की अधिकता से फूल गया था। वह एक कदम आगे बढ़ा। उसने बड़े फ़ख़ और प्यार से अपनी बेटी सईदा के सिर पर हाथ फेरा।

“मुझे इस वक़्त इस बात पर फ़ख़ है, बेटी, कि मैं तुम्हारा बाप

हूँ। इस बात पर फ़ख़ है मुझे कि तुम मेरे नाम के साथ वाबस्ता हो। इस बात पर मैं फ़ख़ से फूला नहीं समा रहा हूँ कि तुम्हारी नानी अम्मा मेरी सास हैं। जिनकी तरबियत, तालीम और सरपरस्ती में रहकर तुम मेरी काबिले-सद फ़ख़ बेटी बनी हो। जिनकी तरबियत ने तुम्हें जिन्दा जावेद बना दिया है। मुझे इस खानदान से वाबस्ता होने पर मरते दम तक फ़ख़ रहेगा।”

अनवरी और ताहिर ने मुगलानी बी से भी माफी माँग ली। और मुगलानी बी ने उन दोनों को अपने गले से लगा लिया।

इसके अन्त में जाकिरा बीबी ने सईदा को लिपटा लिया—

“मुझे खुशी है बेटी, कि तूने मेरा सर हमेशा ऊँचा रखा है। मुझे जिन्दगी के किसी मोड़ पर भी तुमने जलील नहीं होने दिया। तुमने मेरी सरपरस्ती में गुड़ियाँ भी खेली हैं, गुड़ियों के ब्याह भी तुमने रचाए हैं, अपने गुड्डे की बारातें भी तुमने निकाली हैं और अपनी गुड़ियों को उनकी ससुराल रुखसत भी किया है। तुमने शरारतें भी की हैं, जिदें भी तुमसे हुई होंगी, लेकिन किसी जगह भी तुमने मेरी तालीम और मेरी तरबियत को रुसवा नहीं होने दिया, बिल्कुल अपनी माँ की तरह।”

उन्होंने सईदा को जोर से लिपटा लिया—

“बेटी ! खुदा करे, तुम सदा सुखी रहो ! फूलो-फलो और शाद व वामुराद रहो।”

उन्होंने बड़े प्यार से सईदा की पेशानी चूमी—

“मरते वक्त मुझे इसका खेद न होगा बेटी, कि मेरी तरबियत नाकाम या निकम्मी रही है।”

उन सबके चेहरों पर वही कैफ़ियत थी, जो बारिश के बाद यका-यक चान्दनी छिटक जाने से हो जाती है।

सरकारी आदमियों को रुखसत कर दिया गया। सईदा ने उनसे कह दिया कि मुझे अपना सब-कुछ मिल चुका है। और वे सबके सब वहाँ से रुखसत हो गए !

सईदा के सेहरे के फूल इस अन्दाज़ से खिले कि सारी फ़िज़ा सुग-

न्धित हो गई। वह दुल्हन बनी हुई चौदहवीं के चांद को बादलों की ओट में अपना मुंह छिपाने पर मजबूर कर रही थी।

जब वह रुखसत होकर जाने लगी तो एक बार फिर उसकी नानी अम्मा को वही अल्फाज़ दुहराने पड़े, जो कि उन्होंने उसकी माँ और अपनी बेटी के लिए कहे थे। वे सईदा को लिपटाते हुए उसे समझा रही थीं—

“बेटी, तुम अपने घर जा रही हो अब। वह घर, जो कि सही मायनों में तुम्हारा अपना घर है।”

बेटियाँ दुल्हन बनकर मायके से अपनी ससुराल जाती हैं...

और फिर सदियों पहले का जाना-पहचाना राग एक बार गूंज उठा—

“काहे को ब्याही बिदेस, ओ लक्खी बाबल मोरे !”

ताकों भरी मैंने गुड़ियाँ जो छोड़ीं

छोड़ा सहेलियों का साथ, ओ लक्खी बाबल मोरे !”

जाकिरा बीबी ने अपनी डबडबाई हुई आँखों को आसमान की तरफ उठाया—

“ऐ मेरे अल्लाह पाक ! मैंने बेटी के बाद अपनी नवासी के सेहरे के फूल भी देख लिए। तूने दुनिया में सब कुछ मुझे दिखाया, सब-कुछ तूने मुझे दिया, अब अपने रसूल पाक का रोजा भी मुझे दिखा दे। और साथ ही ईमान के साथ इस दुनिया से उठा ले मुझे। मेरे पास तेरी बमशीशों का कोई सुखर नहीं, है मेरे अल्लाह !”

वे जारो-कतार रो रही थीं। उनकी आँखें सावन-भादों की तरह बरस रही थीं। और ढोलक की धुन पर गाया हुआ यह दर्दनाक विदाई का गीत अपने पूरे अरूज़ पर पहुँच चुका था—

“काहे को ब्याही बिदेस, ओ लक्खी बाबल मोरे !

काहे को ब्याही बिदेस !”

अन्त में यह गीत अपने पूरे अरूज़ पर पहुँच कर खत्म हो गया। जाकिरा बीबी के तमाम आँसू एक साथ खत्म हो गए। वे अब अपनी चौकी पर खड़ी हुई अपने खुदा के हुजूर में शुक्राने की नमाज़ पढ़ रही थीं।

उनके रब ने उनके बहुत बड़े फ़र्ज़ से उन्हें मुक्त कर दिया था।

